

3555

# حکایت باری



یعنی

مختصر سوانح حیات و تعلیمات

حضرت خواجہ محمد باقی بالله رحمۃ اللہ علیہ

از

پید رشید احمد ارشد

ایم۔ اے

3555

3555

# حیات باقی

یعنی مختصر سوانح حیات و تعلیمات حضرت خواجہ محمد باقی باللہ رحمۃ اللہ علیہ



از  
پیدر شید احمد ارشد  
ایم۔ اے  
پیکچر شعبہ عربی کراچی یونیورسٹی

تخ  
۱۸۵

86756

69288

اپریل ۱۹۶۹ء

سنہ طباعت (پہلی بار)

ایجوکیشنل پریس کراچی

مقام طباعت

ایک ہزار

تعداد طبع

دو روپے

قیمت

سینڈ نفیس ارشد

ناشر

ملنے کا پتہ

کاشانہ ارشد

دستگیر سوسائٹی ۱۵/۳۱۹ - کراچی نمبر ۳۸

۳۳۳

## مختصر فہرست مضامین

صفحہ	مقدمہ	۱
۹	حضرت خواجہ باقی باللہ رحمۃ اللہ علیہ	۲
۲۰	حضرت خواجہ رحمہ کے اخلاق و عبادات	۳
۵۴	حضرت خواجہ رحمہ کی تصانیف	۴
۵۵	حضرت خواجہ رحمہ کے ملفوظات و مجالس	۵
۶۱	حضرت خواجہ رحمہ کی تعلیمات و ملفوظات	۶
۹۴	حضرت خواجہ رحمہ کے خلفائے کرام	۷
۱۱۴	حضرت خواجہ رحمہ کے صاحبزادگان	۸
۱۲۵	حضرت خواجہ رحمہ کی اولاد و احفاد	۹
۱۳۴	درگاہ شریفہ کا حال	۱۰
۱۴۰	شجرہ شریفہ اولاد خواجہ صاحب	۱۱
۱۴۴ تا ۱۴۴	مفصل فہرست مضامین	

بِسْمِ اللّٰهِ الرَّحْمٰنِ الرَّحِیْمِ

## مقدمہ

راقم الحروف کا حضرت خواجہ باقی باللہؒ اور ان کی درگاہ شریف سے  
 اوائل عمری سے قلبی تعلق رہا ہے۔ اس کی سب سے بڑی وجہ یہ ہے کہ میری والدین  
 درگاہ شریف کے احاطہ میں حضرت خواجہ صاحب کے خلیفہ محترم خواجہ حسام الدین صاحب  
 کے مزار کے بالکل قریب مدفون تھے لہذا میں اکثر فاتحہ خوانی کے لئے وہاں حاضر  
 ہوتا تھا اور حضرت خواجہ صاحب کی درگاہ پر بھی حاضر ہوتا تھا اور دیگر بزرگوں کے  
 مزارات پر بھی فاتحہ پڑھتا تھا۔

حضرت خواجہ باقی باللہؒ کی درگاہ شریف کے علاوہ دہلی میں حضرت  
 نظام الدین اولیاءؒ اور حضرت خواجہ قطب الدین بختیار کاکیؒ کی درگاہیں بھی  
 بہت مشہور تھیں مگر وہ شہر سے کافی دور تھیں اس لئے سواری کے بغیر شخص  
 وہاں آسانی کے ساتھ نہیں حاضر ہو سکتا تھا۔

ان کے برخلاف حضرت خواجہ باقی باللہؒ کی درگاہ صدر بازار اور نئی دہلی  
 کی بستیوں کے قریب قطب روڈ پر واقع ہے اور پہاڑ گنج اور نئی دہلی کے علاقے  
 قریب بھی ہے اس طرح یہ درگاہ شہر کے اندر آگئی تھی اور ہر شخص وہاں آسانی سے  
 سکتا تھا، ان سہولتوں کی وجہ سے خاکسار کو بھی وہاں اکثر حضری کا موقع ملتا تھا۔

راقم الحروف کو تاریخی مقامات کا حال معلوم کرنے کی جستجو ابتدا ہی سے  
 رہی ہے لہذا جب مجھے حضرت خواجہ باقی یاسد کے وسیع قبرستان کی زیارت کا  
 اتفاق ہوا تو مجھے حضرت خواجہ صاحب کی سیرت مبارکہ معلوم کرنے کا شوق بھی  
 ہوا اور یہ شوق بھی دامشگیر ہوا کہ درگاہ شریف کے قریب و جوار میں کن کن بزرگوں  
 کے مزارات ہیں؟

ان معلومات کو حاصل کرنے کے لئے میں نے اولیاء کرام کے مطلوبہ  
 تذکروں کی ورق گردانی کی مگر ان سے بہت کم حالات دستیاب ہوئے اس کے  
 بعد میں نے دہلی کے آثار قدیمہ کی کتب کا مطالعہ کیا جن میں قابل ذکر سرسید احمد کی  
 آثار الصنادید اور ڈپٹی کمشنر صاحب کے فرزند ارجمند جناب بشیر الدین احمد کی  
 ضخیم کتاب واقعات دارالحکومت ہیں ان کے ذریعے درگاہ شریف اور اس کے  
 قریب کے مزارات کے بارے میں کچھ حالات دستیاب ہوئے مگر حضرت خواجہ صاحب  
 کے مفصل حالات کسی کتاب میں نہیں ملے۔ لہذا سر دست انہی مختصر معلومات پر  
 اکتفا کیا گیا۔

پاکستان آنے کے بعد میں دیگر علمی کاموں میں مشغول ہو گیا۔ کافی عرصے کے بعد  
 مجھے جناب حاجی محمد اعلیٰ صاحب کے توسط سے ان کے ادارہ مجددیہ کیلئے حضرت  
 مجدد الف ثانی شیخ احمد سرہندی کے غیر مطہرہ رسالہ تہلیلہ کا عربی سے اردو میں  
 ترجمہ کرنے کی سعادت حاصل ہوئی اس اشنا میں مجھے حضرت مجدد الف ثانی کی  
 دیگر تصانیف اور ان کے حالات کا مطالعہ کرنے کا موقع ملا، لہذا میرا پرانا شوق  
 پھر بیدار ہوا اور یہ خیال ذہن میں آیا کہ حضرت مجدد الف ثانی کے پیرو مرشد حضرت

خواجہ محمد باقی باللہ کی مختصر سوانح حیات شائع کی جائے۔ یہ خیال آتے ہی اس کا تذکرہ میں نے ادارہ مجددیہ کے ناظم جناب حاجی محمد اعلیٰ صاحب سے کیا انہوں نے نہ صرف اس خیال کی تائید کی بلکہ سچر حوصلہ افزائی فرمائی۔

اس حوصلہ افزائی کی بدولت میں نے از سر نو تاریخی کتب اور اولیاء کرام کے تذکروں کا مطالعہ کیا نیز خواجہ صاحب کے مکتوبات اور مجالس کو لفظ بلفظ پڑھا تاکہ ان کے ذریعے خواجہ صاحب کے ذاتی حالات تفصیل کے ساتھ قلم ہو سکیں۔

مگر افسوس کے ساتھ یہ کہنا پڑتا ہے کہ تمام محنت و جانفشانی اور تحقیق اور چھان بین کے باوجود مجھے خاطر خواہ معلومات حاصل نہیں ہو سکیں۔ مزید مواد کے انتظار میں ایک دو سال تک اس کتاب کی اشاعت ملتوی رکھی گئی مگر ایسا معلوم ہوتا تھا کہ مطبوعہ مواد سے اب ہمیں کچھ زیادہ معلومات حاصل نہیں ہوں گی۔

اب یہ کوشش کی گئی کہ حضرت خواجہ صاحب کے صاحبزادگان اور دیگر اولاد احفاد کے مختصر حالات بھی اس کتاب میں شامل کئے جائیں مگر اس میں بھی زیادہ کامیابی حاصل نہیں ہو سکی۔ البتہ حضرت خواجہ خورد کے مختصر حالات، حضرت شاہ ولی اللہ محدث دہلوی کی مشہور کتاب انفاس العارفین کے جتنے جتنے مقامات سے اس وجہ سے حاصل ہو سکے کہ وہ حضرت شاہ ولی اللہ صاحب کے والد بزرگوار حضرت شاہ عبدالرحیم کے استاد محترم تھے۔ اپنا انہوں نے اپنے والد بزرگوار کی زبانی خواجہ خورد کے کافی حالات تحریر فرمائے ہیں۔

یہ عجیب اتفاق ہے کہ ہندو پاکستان میں شیخ عبدالحق اور شاہ ولی اللہ دہلوی نے علم حدیث کو رائج کیا، اور یہ دونوں مائید ناز محدثین خواجہ باقی باللہ کے طریقہ تصنیف کو

بہت پسند کرتے تھے اور ان کے پیرو معتقد تھے شیخ عبدالحق محدث نے تو خواجہ صاحب ہاتھ پر  
سلسلہ نقشبندیہ میں بھی بیعت کر لی تھی اور اس طرح وہ آپ کے خلفاء میں شامل ہو گئے تھے، مگر  
حضرت شاہ ولی اللہ اور ان کے والد بزرگوار بھی طریقہ باقویہ کے بہت معتقد تھے، یوں ان دونوں  
حضرات کی بدولت یہ سلسلہ تصوف علماء و فضلاء میں بہت مقبول ہوا۔

خواجہ صاحب کی درگاہ کے آخری سجادہ نشینوں کے مختصر حالات ہمیں ایک کتاب کے  
ذریعہ حاصل ہوئے جس میں درگاہ شریف کے مقدمہ کے تمام ریکارڈ ہائی کورٹ میں اپیل کرنے کیلئے  
شائع کئے گئے تھے اور ان کا انگریزی میں صحیح صحابان کی واقفیت کیلئے ترجمہ کیا گیا تھا،  
یہ کتاب ہمیں جناب سید علی اصغر صاحب موجودہ سجادہ نشین درگاہ خواجہ باقی باللہ مقیم کراچی  
کے توسط سے حاصل ہوئی تھی جس کے لئے ہم ان کے ممنون ہیں۔

ہم نے مواد کی تلاش میں مشہور کتب خانوں کی مخطوطات کی فہرستوں کی ورق گردانی بھی  
کی تھی معلوم ہوا تھا کہ خواجہ کلاں کی کتاب مبلغ الرجال انڈیا آفس کے کتب خانہ کے ذخیرہ دہلی میں موجود  
ہے اس کا ایک نسخہ آزاد لائبریری علی گڑھ میں بھی ہے اور جناب محمد اسلم صاحب لیکچرار شعبہ تاریخ پنجاب  
یونیورسٹی سے خط و کتابت کرنے پر یہ معلوم ہوا کہ انہوں نے علی گڑھ میں اس مخطوطہ یعنی مبلغ الرجال کا  
تاریخی نقطہ نگاہ سے بنظر غائر مطالعہ کیا تھا اور انہوں نے اس پر ایک مضمون بھی تحریر فرمایا ہے  
نیز انہوں نے اپنے ایک مضمون میں مبلغ الرجال کے حوالہ سے یہ بھی تحریر فرمایا تھا:

• خواجہ کلاں (یعنی) خواجہ عبید اللہ بن خواجہ باقی باللہ نے ابوالفضل کی ایسی حرکات کو دیکھ کر

اس کا شمار محدود اور زندقوں میں کیا ہے۔ (مضمون "اکبر کا دین الہی اور اس کا پس منظر")

المعارف جنوری ۱۹۶۹ء عاشرہ نمبر ۱۷۳، مبلغ الرجال ورق ۳۳ ب، ۳۴ الف)

انڈیا آفس کے ذخیرہ دہلی میں اس سلسلہ کے مزید دو مخطوطات بھی ہیں: (۱) مکتوبات



خواجہ خورد۔ (۲) بیان احوال و ملفوظات خواجہ خورد۔

حیدرآباد دکن کے کتب خانہ تصفیہ میں بھی ملفوظات خواجہ خورد از سلام اللہ کے نام سے ایک مخطوطہ موجود ہے جس کا نمبر شمارہ ۶۸۶ ہے۔

افسوس ہے کہ ہم ان مذکورہ بالا مخطوطات کی نقول حاصل نہیں کر سکے ورنہ ممکن تھا کہ خواجہ صاحب اور ان کی اولاد کرام کے بارے میں مزید معلومات حاصل ہوتیں۔ بہر حال ہمیں یہ اعتراف ہے کہ انتہائی کوششوں کے باوجود مواد کی کمی کی وجہ سے یہ کتاب مختصر رہ گئی ہے اس کی کمی ہم نے خواجہ صاحب کے مکتوبات اور ملفوظات میں سے ان کی عام فہم تعلیمات کا انتخاب کر کے پوری کر دی ہے۔ اس انتخاب میں ہم نے موجودہ حالات اور ضروریات کو مد نظر رکھا ہے۔ تصوف کے دقیق مباحث کو اس لئے نہیں بیان کیا ہے کہ وہ عوام کے فہم سے بالاتر ہیں۔ بہر حال یہ مختصر کتاب اس امید پر شائع کی جا رہی ہے کہ شاید ہم "نقش ثانی" کو آئندہ بہتر طریقے سے بہتر مواد کے ساتھ پیش کر سکیں۔ اس وقت خواجہ صاحب کے حالات پر کوئی کتاب دستیاب نہیں ہے اس لئے یہ اس کمی کو پورا کرے گی۔

جو حضرات مزید معلومات بہم پہنچائیں گے یا کسی لغزش سے مطلع کریں گے تو ہم ان کے پیچہ شکر گزار ہوں گے اور ان کے حوالے سے آئندہ ایڈیشن میں ان کی معلومات کا اضافہ کر دیا جائے گا۔

رشید احمد رشید

لیکچرار شعبہ عربی، کراچی یونیورسٹی

۵ اپریل ۱۹۶۹ء

بِسْمِ اللّٰهِ الرَّحْمٰنِ الرَّحِیْمِ

## حضرت خواجہ محمد باقی باللہ رحمۃ اللہ علیہ

**شجرہ نسب** | حضرت خواجہ رضی الدین محمد باقی رحمۃ اللہ علیہ کا خاندان کابل میں علمی خاندان تھا جس کی کئی پشتوں تک علم و فضل کا چرچا رہا۔ آپ کا نسب نامہ پائیس واسطوں سے رسول اکرم صلی اللہ علیہ وسلم تک اس طرح پہنچتا ہے:-

(۱) حضرت خواجہ محمد باقی باللہ (۲) قاضی عبدالسلام (۳) قاضی عبداللہ (۴) قاضی اکبر (۵) حسین (۶) حسن (۷) محمد (۸) احمد (۹) محمود (۱۰) عبداللہ (۱۱) علی اصغر (۱۲) جعفر زکی خلیل (۱۳) علی نقی (۱۴) نقی (۱۵) موسیٰ رضا (۱۶) موسیٰ کاظم (۱۷) جعفر صادق (۱۸) محمد باقر (۱۹) امام زین العابدین (۲۰) حضرت امام حسین رضی اللہ عنہ (۲۱) حضرت فاطمہ رضی اللہ عنہا (۲۲) حضرت محمد مصطفیٰ صلی اللہ علیہ وآلہ وسلم

اس نسب نامہ سے یہ پتہ چلتا ہے کہ آپ کے والد ماجد، جد محترم اور پردادا بھی کابل اور اس کے اطراف کے قاضی رہ چکے ہیں۔ کسی تذکرہ میں آپ کے آباؤ اجداد کا مختصر حال بھی نہیں ملتا، اتنا پتہ چلتا ہے کہ آپ کے والد محترم کی شہر کابل میں

بڑی شہرت تھی اور آپ اپنے علم و فضل میں بہت ممتاز تھے۔ اس زمانے کے بہت بڑے علماء کو شیوخ کے لقب سے سرفراز کیا جاتا تھا اور آپ کے والد کو بھی شیخ کے لقب سے پکارا جاتا تھا، اس وجہ سے بعض لوگ شیخ کے لفظ کی وجہ سے غلط فہمی میں مبتلا ہو گئے اور وہ آپ کو حسینی سید نہیں سمجھتے تھے مگر معتبر ذرائع سے جو مذکورہ بالا نسب نامہ دستیاب ہوا ہے اس سے آپ کا حسینی سید ہونا ثابت ہے۔

**آپ کے والد** آپ کے والد قاضی عبدالسلام بہت عابد و زاہد تھے اور آپ کا قلب مبارک اس قدر نرم تھا کہ خوفِ الہی سے اکثر گریہ و بکا میں مشغول رہتے تھے۔

آپ کی والدہ ماجدہ بھی نہایت عابدہ و زاہدہ خاتون تھیں اور درویشوں کی خدمت کرتی تھیں۔ ان کا تعلق بھی خاندانِ سادات سے تھا۔ وہ اپنے صاحبزادے سے بے حد محبت کرتی تھیں اور انہی کی دعاؤں کی بدولت خواجہ صاحب نے بقول خود روحانی ترقی حاصل کی۔

**ولادت یا سعادت** ولادت سے قبل آپ کی والدہ ماجدہ کو خواب میں آپ کی بزرگی کی بشارت مل گئی تھی۔ آپ ٹھہر کابل میں ۱۱۶۳ھ - ۱۱۶۴ھ

میں پیدا ہوئے۔ بچپن ہی میں آپ کو طہارت اور پاکیزگی پسند تھی۔ اگر کوئی ناپاک چیز آپ کے کپڑوں کو لگ جاتی تو فوراً پوشاک تبدیل کر لیتے تھے، کھیل کود سے کم رغبت تھی اور ابتدائی عمر ہی سے آپ کو تنہائی پسند تھی اور آپ لوگوں سے الگ تھلگ رہتے تھے

۱۱۶۴ھ سیرت باقیہ مطبوعہ دہلی۔ ۱۱۶۵ھ زبدة المقامات از حضرت محمد باشم کشمی مطبوعہ مطبع نول کشور کابل۔ ۱۱۸۹ھ بار اول ۵ - ۱۱۹۰ھ ایضاً

آپ کی انہی باتوں کو دیکھ کر اکثر بزرگ افراد آپ کے ہونہار ہونے کی پیشین گوئی کرتے گئے تھے۔

جب آپ کی عمر شریف پانچ سال کی ہوئی تو آپ کو خود بخود تعلیم کی ابتدائی تعلیم طرف رغبت ہوئی اور آپ خواجہ سعید کے مکتب میں قرآن کریم کی تعلیم حاصل کرنے لگے۔ مکتب میں آپ اپنے تمام ساتھیوں سے پہلے سبق یاد کر لیتے تھے اس کا نتیجہ یہ ہوا کہ آٹھ سال کی عمر میں آپ نے تمام قرآن کریم حفظ فرمایا اور اس عرصے میں نماز روزے کے ضروری مسائل بھی یاد کر لیتے تھے۔

قرآن کریم کی تعلیم مکمل کرنے کے بعد آپ نے علوم عربیہ کی تعلیم شروع کی دس سال کی عمر میں آپ نے عربی کی ابتدائی تعلیم حاصل کی۔

علوم عربیہ کی تکمیل ابتدائی تعلیم حاصل کرنے کے بعد آپ نے کابل کے مشہور عالم مولانا صادق حلوانی سے تعلیم حاصل کی جو اپنے زمانے

کے بہت بڑے عالم تھے۔ جب کابل سے مولانا صادق حلوانی ماوراء النہر تشریف لے گئے تو آپ بھی ان کے ساتھ ماوراء النہر پہنچے اور وہاں بھی ان سے اسلامی علوم

سے مولانا صادق کا وطن سمرقند تھا جب وہ حج سے ۱۸۷۸ء میں واپس آئے تو اکبر بادشاہ کے چھوٹے بیٹے مرزا حکیم نے جو کابل کا حاکم تھا ان سے درخواست کی کہ وہ کچھ عرصہ کابل تشریف لاکر انھیں اور وہاں کے لوگوں کو اپنے علمی فیض سے مستفید ہونے کا موقع دیں لہذا وہ ان کی فرمائش پر کچھ عرصہ کابل میں درس دیتے رہے۔ اسی زمانے میں حضرت خواجہ باقی باہر نے بھی ان سے تعلیم حاصل کی۔ وہ بہت بڑے عالم و فاضل اور خوشگو شاعر بھی تھے، ان کے بھائی ملا علی محمد سمرقندی بھی بہت بڑے عالم اور محدث تھے وہ کچھ عرصے ہندوستان میں بھی رہے اور ۱۸۸۲ء میں وفات پائی۔ ملا صادق حلوانی کے اشعار کا نمونہ کلام ملاحظہ ہو:

(۱) ضمیر دوست چون آئینہ در مقابل ماست  
 (۲) در عشقت کرتیہاں در دل جاں داشتم  
 درو معائنہ پیدا است آنچه در دل ماست  
 شد عیاں از چہرہ ام ہر چند تہاں داشتم

کی تعلیم حاصل کرنے لگے اور اپنے ساتھیوں سے بہت جلد آگے بڑھ گئے۔ مولانا امداد حق  
 حلوانی بہت بڑے ادیب اور خوش گو شاعر بھی تھے اسی لئے ان کے فیض صحبت سے  
 آپ میں فارسی ادب و شاعری کا عمدہ مذاق پیدا ہو گیا تھا۔

تلاش حق | ابھی آپ فارغ التحصیل نہیں ہوئے پائے تھے کہ آپ تصوف اور روحانیت  
 کے راستے پر گامزن ہو گئے۔ کہتے ہیں کہ ایک دن آپ ایک مسجد میں  
 بیٹھے ہوئے درسی کتب کا مطالعہ فرما رہے تھے کہ ایک مجذوب ادھر آ نکلا، اس  
 نے آپ کو دیکھ کر یہ شعر پڑھا ہے

دکنز و ہدایہ نتواں دید خذرا | آئینہ دل میں کہ کتاب ہے پڑا میں نیست

(ترجمہ: کنز و ہدایہ (جیسی فقہ کی کتابوں) میں خداوند تعالیٰ کا مشاہدہ نہیں ہو سکتا ہے  
 تم اپنے دل کے آئینے کو دیکھو کیونکہ اس سے بہتر اور کوئی کتاب نہیں ہے)

اس کا یہ شعر آپ کے دل پر اثر کر گیا اور آپ نے وہی کتب کا مطالعہ چھوڑ کر  
 اس مجذوب کی تلاش شروع کی مگر وہ آپ کو نہیں مل سکا لیکن وہ آپ کے دل  
 میں تلاش حق کی لگن پیدا کر گیا۔ آپ کی اس حالت کو دیکھ کر آپ کے بعض اہل علم  
 ہمدردوں کو افسوس ہوا اور ان میں سے ایک صاحب نے آپ کو یہ مشورہ دیا:  
 "اگر آپ کچھ عرصہ مزید تعلیم حاصل کر لیتے تو آپ فارغ التحصیل ہو جاتے اور مکمل عالم  
 بن جاتے"

تجر علی کا دعویٰ | اس کے جواب میں آپ نے فرمایا: "اگر فارغ التحصیل ہونے کا  
 مقصد یہ ہے کہ وہ درسی کتب کے مشکل مقامات کو سمجھ سکے  
 اور انہیں پڑھا سکے تو یہ قابلیت مجھے حاصل ہے میرے سامنے آپ کوئی مشکل

کتاب لے آئے ہیں اُسے پڑھا سکوں گا۔“ لے

آپ کے اس کلام مبارک کے مطابق بعض طلبہ اور اہل علم نے آپ کا مختلف طریقوں سے امتحان لیا اور ہر موقع پر انہوں نے آپ کو علم کا بحر نامید کیا پایا۔ اس زمانے میں ماوراء النہر کی درسگاہوں میں منطق، فلسفہ اور الہیات (فلسفہ مابعد الطبیعیات) کا بہت چرچا تھا لہذا آپ نے معقولات کے تمام علوم کو حاصل کیا ان علوم میں آپ کے بحرِ علمی کا ثبوت آپ کے تصوف کے رسائل سے ملتا ہے جن میں آپ نے نہایت فلسفیانہ انداز میں ذاتِ باری اور وحدت الوجود کے بارے میں بحث فرمائی ہے۔

مگر جب آپ حقیقت اور حق کی طلب میں مشغول ہو گئے مرشدِ کامل کی تلاش تو آپ نے ظاہری علوم کے مشغلے کو خیر باد کہہ دیا اور جنگوں اور پیابانوں میں مرشدِ کامل کی تلاش میں گشت کرنے لگے۔ اس عرصے میں بعض علمی معرکے بھی ہوئے تھے اور اس میں آپ کا میاب بھی ہوئے۔ آپ کو قرآن کریم کی آیات کی صوفیانہ تفسیر و تشریح کرنے میں بہت مہارت حاصل تھی۔ جن مشکل آیات کی تفسیر توضیح کرنے میں بڑے بڑے علماء عاجز ہو جاتے تھے ان کی تفسیر آپ نہایت عجیب و غریب انداز میں بیان فرماتے تھے۔

ایک روز آپ ایک خراسانی عالم کی علمی مجلس میں جا پہنچے وہاں ہر عالم آیت کی تفسیر نے کسی علمی موضوع پر تقریر کی۔ جب آپ کی باری آئی تو حاضرین نے آپ سے علمی تقریر کرنے کی درخواست کی۔ آپ نے مندرجہ ذیل آیت کی انوکھے انداز میں تفسیر فرمائی۔

لے زبدة المقامات ص ۶ مطبع نول کشور ۱۸۹۰ء

وَمَكْرُوا وَمَكَرَ اللَّهُ ۗ وَاللَّهُ خَيْرٌ الْمَاكِرِينَ ۝

اس آیت کریمہ کا لفظی ترجمہ یہ ہے "ان (کافروں) نے مکر و تدبیر کی اور اللہ نے بھی مکر و تدبیر کی اور اللہ تعالیٰ سب مکر کرنے والوں سے بہتر ہے" اس آیت کریمہ کے بارے میں سب موجود علماء کو یہ شبہ لاحق تھا کہ مکر کی نسبت اللہ تعالیٰ کی طرف کرنی اس کے شایانِ شان نہیں ہے۔ اس خراسانی عالم کو بھی یہ شبہ بہت غرصے سے لاحق تھا۔ لہذا جب آپ نے اس کی صحیح توضیح و تاویل فرمائی تو سب کے شبہات دور ہو گئے، بالخصوص وہ خراسانی عالم آپ کی تقریر سے بہت خوش ہوئے اور انہوں نے اپنے رفیق خاص سے اس بات کا اقرار کیا کہ (خواجہ) محمد بانی نے اس انداز سے تقریر فرمائی کہ ان کے دیرینہ شبہات اور اعتراضات دور ہو گئے۔

مناظرہ میں کامیابی | آپ کے تبحر علمی کا دوسرا ثبوت اس واقعہ سے ملتا ہے کہ ایک دفعہ ایک عیسائی عالم کابل میں آیا اور اس نے یہ دعویٰ

کیا کہ اسلام میں توجید نہیں ہے۔ اس بارے میں اس نے تمام علمائے اسلام کو مناظرہ کی دعوت دی۔ کئی علماء اس سے مناظرہ کے لئے آئے مگر وہ اپنی چرب زبانی سے ان پر غالب آجاتا تھا۔ حضرت خواجہ صاحب کو جب اس بات کا علم ہوا تو آپ مناظرہ کرنے کے لئے اس کے سامنے آئے۔ چونکہ آپ عقولات کے بہت بڑے عالم تھے اس لئے آپ نے عقلی دلائل کے ذریعہ بہت جلد اس کو شکست دیدی اور وہ سچے دل سے مسلمان ہو گیا۔

معتزلیں کی اصلاح | اسی طرح ایک دفعہ ایک معتزلی عالم آگیا اس نے بھی اپنے عقائد کی تائید میں عقلی دلائل پیش کئے۔ آپ نے

اس کے عقلی دلائل کی اپنے عقلی دلائل سے اس انداز سے تردید فرمائی کہ وہ

خود حیران رہ گیا اور آخر کار اس نے اپنے عقائد سے توبہ کی۔

۱۹  
**نوجوانی میں علمی شہرت** | آپ نے اس قدر علمی شہرت اور کمالِ علمی محض انیس سال کی عمر میں حاصل کر لیا تھا جبکہ اکثر علماء ساری عمر علمی کاموں میں مشغول رہنے کے باوجود اس قدر شہرت حاصل نہیں کر سکتے تھے۔ سچ ہے  
 این سعادت بزورِ بازو نیست تانہ بخشہ خدائے بخشندہ

**حق کی تلاش** | نوجوانی میں جب آپ پر عشقِ حقیقی کا غلبہ ہوا تو آپ تلاشِ حق میں مختلف مقامات پر پہنچے، آپ کسی بندۂ کامل کی جستجو میں جنگوں اور پہاڑوں میں بھی سرگرداں رہے۔ کابل کے علاوہ آپ ماوراء النہر کے بزرگوں کی خانقاہوں میں بھی پہنچے اور ان سے فیض حاصل کیا ان کی صحبت میں رہ کر کسی قدر عارضی سکون اور اطمینان پسر آ جاتا تھا مگر مستقل اور حقیقی سکون قلب پسر نہیں آسکا۔

**مشائخ کی صحبت** | آپ کچھ عرصہ تک شیخ لطف اللہ کے خلیفہ خواجہ عبد اللہ کی خدمت میں بھی رہے۔ اس کے بعد شیخ احمد سیونی کے سلسلہ کے ایک بزرگ کی خدمت میں حاضر ہوئے جن کا اسم مبارک حضرت افتخار شیخ تھا۔ بعد ازاں امیر عبداللہ بلخی کی خدمت میں بھی حاضر ہوئے مگر روحانی کشمکش اور بے چینی دور نہ ہوئی البتہ اس عرصہ میں خواجہ بزرگ رنقشبندی کا روحانی فیض حاصل ہوا۔ اور حضرت خواجہ عبد اللہ احرار سے بھی روحانی فیض ملا۔ اس روحانی فیض کی بدولت آپ رنقشبندی سلسلے کے ذکر و فکر میں مشغول ہو گئے۔

۱۰ یہ بزرگ سمرقند کے رہنے والے تھے۔



کشمیر میں آئے۔ عشق حقیقی کی کشش آپ کو کشمیر بھی لے گئی۔ وہاں کچھ عرصہ تک

آپ شیخ بابا بھائی وال کی خانقاہ میں جو اسی سلسلے سے منسلک تھے مقیم رہے۔ یہاں رہ کر آپ کو بہت فیض حاصل ہوا، کیونکہ بابا صاحب نے خاص روحانی توجہ آپ پر مبذول فرمائی تھی اور نقشبند یہ سلسلہ کے ممتاز بزرگ تھے۔

لاہور میں قیام | اسی بستجو اور طلب حق میں آپ ہندوستان بھی تشریف لائے

تھے اور کافی عرصہ تک وہاں مقیم رہے۔ لاہور کے قیام میں آپ کی وارفتگی انتہا درجے تک پہنچ گئی تھی۔ یہاں آپ جنگلوں، پہاڑوں، ویرانوں اور قبرستانوں میں مرد کامل کی تلاش میں پھرتے رہے جو آپ کی روحانی قلق و اضطراب کا علاج کر سکے۔ آپ کچھ دلدل اور ایسے ناقابل عبور مقامات سے گزرتے تھے جہاں کوئی آپ کا ساتھ نہیں دے سکتا تھا۔ اسی صحرانوردی میں آپ کو ایک مجذوب ملا جسے آپ نے پسند فرمایا اور آپ نے اس کی صحبت میں رہنے کی کوشش کی مگر وہ آپ سے دو بھاگتا تھا۔ جب آپ اس کا پیچھا کرتے تو وہ آپ کو دیکھ کر سب و شتم پر اتر آتا اور کبھی آپ کی طرف پتھر پھینکتا تھا اور دوسری طرف بھاگ جاتا تھا مگر آپ اس کا پیچھا نہیں چھوڑتے تھے اور اس کے پیچھے لگے رہتے تھے۔ آخر کار ایک دن اسے رحم آیا اور اس نے آپ کی طرف متوجہ ہو کر دعا کی کہ خداوند تعالیٰ آپ کی دلی مراد پوری کرے۔

سلسلہ عمدة المقانات ص ۸۴-۸۶۔ سلسلہ نبدۃ المقانات ص ۹۱-۹۲ حضرت بابا کشمیری خوارزم کے رہنے والے تھے ۹۹۹ھ میں کشمیر تشریف لے گئے اور وہاں اپنے روحانی کمالات کی وجہ سے بہت مقبول ہوئے لیکن بعض سیاسی مصلحتوں کی وجہ سے مرزا یادگار نے انھیں زہر دلوادیا کیونکہ آپ حکام کے سامنے حق و صداقت کی گفتگو کرنے سے گریز نہیں کرتے تھے۔

حضرت خواجہ باقی باشد اس زمانے کے واقعات کا  
**انتظار و قلق کی رحمت** | تذکرہ فرماتے ہوئے ارشاد فرماتے ہیں:-

”گو ہم نے دیگر بزرگوں کی طرح ریاضت ہائے شاقہ برداشت نہیں کیں مگر  
 انتظار و قلق کی رحمت بہت برداشت کرنی پڑی۔“

آپ کی والدہ ماجدہ آپ کی اس روحانی بے چینی اور بے قراری سے  
 بہت متاثر ہوتی تھیں اور ان سے آپ کا یہ قلق و اضطراب دیکھا نہیں جاتا تھا اس  
 لئے وہ صدق دل سے دن رات اللہ تعالیٰ سے یہ دعائیں مانگتی تھیں کہ وہ آپ کے  
 روحانی مقصد کی تکمیل کرے۔

آپ خود فرماتے ہیں: ”میں ابتدائی زمانے میں خواجہ عبید کی خدمت میں رہا  
 جو شیخ لطف اللہ کے خلیفہ تھے۔ ان کی خدمت میں جا کر میں نے گناہوں سے توبہ کی  
 اس کے بعد خواجہ احمد سیونی کے سلسلے کے ایک اور بزرگ خواجہ امیر عبداللہ علی  
 کی خدمت میں پہنچا۔ بعد ازاں خواب میں خواجہ بہار الحق کی زیارت حاصل ہوئی  
 اور ان کی خدمت میں جا کر میں نے توبہ و استغفار کی اور ان کی ہدایت کے مطابق  
 دو سال تک نقشبندی سلسلے کے مطابق ذکر و مراقبہ میں مشغول رہا۔“

مختلف بزرگوں کے فیض سے آپ تصوف و روحانیت کے اعلیٰ  
**اویسی طریقہ** | مدارج تک پہنچ چکے تھے ابھی تک آپ نے کسی خاص بزرگ کے

۱۷ مرشد کامل کی تلاش میں آپ دہلی بھی تشریف لائے اور وہاں شیخ عبدالعزیز کی خانقاہ میں ان کے  
 صاحبزادے شیخ قطب عالم کے پاس رہے۔ اسی زمانے میں شیخ قطب عالم صاحب کو کشف سے یہ معلوم ہوا  
 کہ حضرت خواجہ باقی کو فیض روحانی مشارحہ تجارت سے حاصل ہوگا لہذا انھوں نے اس کا ذکر حضرت خواجہ  
 صاحب سے کیا اور انھیں بخارا روانہ کیا۔ (انفاس العارفین باز حضرت شاہ ولی اللہ رحمہ اللہ)

۱۷ زبدۃ المقامات ص ۱۷۱

دست مبارک پر بیعت نہیں کی تھی لہذا آپ اسی طریقہ کے مطابق براہ راست  
روحانی مدارج کی تکمیل کرتے رہے جیسا کہ آپ نے اپنے اشعار میں بیان فرمایا ہے  
تاہم روحانی مدارج کے بعد آپ کو منزل مقصود تک پہنچانے کے لئے نقشبندی  
سلسلے کے کسی مرشدِ کامل کی ادنیٰ توجہ کی ضرورت تھی۔

**خواجہ امکنگی سے بیعت** | لہذا آخر میں آپ کی روحانی کشش آپ کو پورا پورا نہر  
(ترکستان) کے شیخِ کامل حضرت خواجہ امکنگیؒ کی خدمت

میں لے گئی اور آپ نے ان کے دست مبارک پر بیعت کی۔ خواجہ امکنگیؒ نے تھوڑے  
عرصے میں آپ کو منزل مقصود تک پہنچا دیا اور بہت جلد آپ کو خرقہ خلافت عطا فرمایا۔  
خواجہ امکنگیؒ کے بہت سے مریدین جو آپ کے پاس عرصہ دراز سے روحانی فیض حاصل  
کر رہے تھے آپ کے اس فعل سے بہت متعجب ہوئے اور اس کا سبب دریافت کیا۔ اس پر  
خواجہ امکنگیؒ نے فرمایا: "ان کا روحانی کام مکمل ہو چکا تھا وہ تو ہمارے پاس صرف  
اصلاح و تصحیح کے لئے آئے تھے۔"

خرقہ خلافت دینے کے بعد آپ کے پیرو مرشد نے آپ کو مشورہ دیا کہ آپ ہندوستان  
جا کر نقشبندی سلسلے کو قائم کریں کیونکہ سرزمین ہند نقشبندی بزرگوں سے خالی ہے۔  
**برصغیر میں قیام** | خواجہ امکنگیؒ کے حکم کی تعمیل میں آپ براہِ کامل پشاور تشریف  
لائے یہاں کچھ عرصہ قیام فرمانے کے بعد آپ لاہور آئے

۱۔ خواجہ امکنگیؒ اپنے والد محترم خواجہ محمد درویش کے قبیلہ تھے۔ خواجہ درویش اپنے ماموں  
خواجہ زراہ کے مرید تھے اور وہ خواجہ عبد اللہ احرار کے فیض یافتہ تھے۔ حضرت خواجہ احرارؒ نے  
حضرت خواجہ یعقوب چرخئیؒ سے فیض حاصل کیا انھوں نے حضرت خواجہ بہار الدین نقشبندی سے  
روحانی فیض حاصل کیا جو سلسلہ نقشبندیہ کے بانی تھے۔

یہاں آپ پورے ایک سال تک مقیم رہے۔ یہاں کہ بہت سے علماء، فضلاء اور امراء  
 آپ کے روحانی فیض سے مستفید ہوتے رہے۔ آپ اس سے پہلے بھی مرشد کامل کی تلاش  
 میں لاہور تشریف لائے تھے اس زمانے میں شیخ فرید بخاری اکبر بادشاہ کے بخشی بنی  
 تھے وہ آپ کے بہت معتقد ہو گئے تھے اس دفعہ بھی بہت امراء اور علماء آپ کے  
 روحانی کمالات سے مستفید ہوئے۔

**دہلی میں قیام** | چونکہ سارے ہندوستان میں دہلی کو مرکزی حیثیت حاصل تھی اور  
 وہ بائیس خواجہ کی چوکھٹ کہلاتی تھی اور یہ شہر ہمیشہ سے  
 اولیائے کرام کا مستقر رہا ہے اسی لئے ایک سال کے بعد آپ دہلی تشریف لائے  
 اور قلعہ فیروز آباد میں مقیم ہوئے جو اس زمانے میں دریا کے کنارے واقع تھا اور  
 نہایت دلکش اور پرفضا مقام تھا اس قلعہ کی مسجد نہایت عظیم الشان تھی  
 مگر اب ویران ہو گئی ہے تاہم اس کے آثار اس کی عظمت کی گواہی دے رہے ہیں  
 آپ نے خاص اس مسجد میں قیام فرمایا اور وفات تک وہیں سکونت پذیر رہے۔

**سفر کا حال** | دہلی پہنچنے کے بعد روحانی حلقوں میں آپ کی آمد کی شہرت جلد پہنچ گئی  
 اور دور دراز سے طالبان حقیقت آپ کے پاس رشد و ہدایت کے لئے  
 پہنچنے لگے۔ لاہور سے دہلی کا سفر آپ نے گھوڑے پر کیا مگر ابھی آپ نے ایک میل کا سفر  
 طے نہیں کیا تھا کہ ایک کمزور و ناتواں پایادہ مسافر آپ کو نظر آیا تو آپ گھوڑے سے  
 اتر گئے اور اسے گھوڑے پر سوار کر لیا اور خود منزل تک پایادہ چلتے رہے اور اس  
 غرض سے کہ کوئی آپ کو پہچان نہ سکے آپ نے سر مبارک پر لنگی باندھ لی تھی۔

۱۰ زبدۃ المقامات ص ۱۰

بعض دفعہ اس خیال سے کہ لوگ آپ کو شناخت نہ کر سکیں منزل کے قریب آبادی پر  
گھوڑے پر سوار ہو جاتے تھے۔

امراء کی عقیدت | دہلی کے قیام کے زمانے میں بہت سے امرائے شاہی آپ کے  
معتقد ہو گئے تھے حالانکہ آپ ہمیشہ گوشہ گما می میں رہے اور

کبھی اپنے روحانی کمالات کا اظہار نہیں کیا اور طالبان ہدایت کو بہت اصرار کے بعد  
مرید کرتے تھے تاہم عقیدت مند افراد آپ کا پچھا تہیں چھوڑتے تھے اور بعض امرائے شاہی  
بھی آپ کے دامن سے وابستہ ہونے کو اپنے لئے باعث فخر سمجھتے تھے۔

شیخ فرید بخاری | امراء میں آپ کے سب سے بڑے معتقد اور مرید شیخ فرید الدین بخاری  
تھے جو رضی خاں کے شاہی لقب سے مشہور ہوئے وہ شہنشاہ

اکبر و جہانگیر دونوں کے دور میں بہت اعلیٰ عہدوں پر فائز رہے، وہ گجرات کے  
صوبیدار اور پنجاب کے حاکم بھی رہے تھے انہوں نے جہانگیر کو تخت نشین کرایا تھا  
اور اس سے یہ عہد لیا تھا کہ وہ اسلامی شریعت کے مطابق حکومت کرنے کی کوشش  
کرے گا۔ نیز اس نے رفاہ عام کے بہت سے کام کئے۔ یہ سب کچھ خواجہ صاحب سے

عقیدتمندی اور آپ کی فیض صحبت و تہوہیت کا نتیجہ تھا۔ وہ آپ کی خانقاہ  
کے مصارف کا آخر دم تک کفیل رہا، اس نے خانقاہ کے درویشوں کے معقول  
وظائف مقرر کیے تھے۔ خواجہ صاحب نے ضرورت مندوں کی ضرورتیں پوری کرانے  
کے لئے اس سے مخلصانہ تعلقات قائم کر رکھے تھے۔ دہلی کے قریب شہر فرید آباد  
اپنی کے نام پر آباد ہے ان کی وفات ۱۰۳۵ھ مطابق ۱۶۱۶ء میں ہوئی۔ ان کا

مرزا حضرت شاہ چراغ دہلی کے مزار کے راستے پر ہے۔

خواجہ صاحب شیخ فرید عیسیٰ نہایت صالح اور نیک عقیدت مند امراء کی امداد قبول کر لیتے تھے۔ ان کے علاوہ اکثر امراء جو آپ کے درویشوں کا پومیہ و ظمیض مقرر کرنا چاہتے تھے۔ آپ ان کی امداد قبول نہیں فرماتے تھے کیونکہ آپ کے نزدیک ان کی کمائی مشتبہ ہوتی تھی اور آپ اہل حلال پر بہت زور دیتے تھے۔

**عبدالرحیم خاناناں** | مرزا عبدالرحیم خاناناں بھی آپ کا بہت معتقد تھا جب آپ نے حج کے لئے سفرِ حجاز کا ارادہ کیا تو

مرزا عبدالرحیم خاناناں نے زادراہ اور دیگر اخراجات کے لئے ایک لاکھ روپے آپ کو نذر کیے مگر آپ نے اسے قبول نہیں کیا اور اسے یہ کہہ کر لوٹا دیا کہ یہ رقم عوام کی فلاح و بہبود میں خرچ کی جائے۔

**دیگر امراء کی عقیدت مندی** | مرزا قلیچ خاں بھی جو شہزادہ و اتیال کا خسر تھا اور پنجاب کا حاکم تھا نہایت دیندار عالم اور

پابند شرع تھا وہ بھی آپ سے بہت عقیدت رکھتا تھا۔ نیز حضرت مجدد صاب کے بعض مکاتیب سے بھی یہ پتہ چلتا ہے کہ صدر جہاں صدر الصدور کے بھی آپ سے نیا زمانہ تعلقات تھے۔

۱۰ رود کوثر ۱۰ مرزا عبدالرحیم خاناناں کی اس پیشکش کے جواب میں آپ نے نہایت ناراضگی کے لہجے میں یہ تحریر فرمایا تھا "ہمارے لئے یہ مناسب نہیں ہے کہ ہم مسلمانوں کے گارڈ پیسے کی کمائی ضائع کر کے حج کو جائیں جبکہ اللہ تعالیٰ نے حج کے لئے زادراہ ہمایا ہونے کی شرط مقرر کر رکھی ہے۔ (حیات باقیہ ص ۱۰ مطبوعہ دہلی)

ملی راتہ خیالات کا السداد | ان سب امراء کے ذریعے آپ اکبر بادشاہ کی  
مجدد پالیسی کے بڑے اثرات دور کرنے کی

کوشش فرماتے تھے تاکہ ان کے ذریعہ شاہی دربار میں اور پورے ملک میں اسلامی  
ماحول پیدا ہو اور وہ مسلمانوں کو بدعت و منالمت کے خیالات سے محفوظ رکھ  
سکیں۔ یہی وجہ ہے کہ امراء کے نام اپنے مکتوبات میں آپ نے انھیں شریعت اور  
سنت نبوی کی پابندی کی بار بار نصیحت فرمائی ہے اور انھیں ان کی اسلامی  
ذمہ داریوں سے آگاہ کیا ہے جیسا کہ ہم آگے چل کر بیان کریں گے۔

آپ کی فیض صحبت کا نتیجہ یہ ہوا کہ بعض امراء اپنے سرکاری عہدے چھوڑ کر  
آپ کے فیض صحبت میں آگئے۔ اس قسم کے حضرات میں خواجہ حسام الدین احمد کا  
اسم گرامی بہت نمایاں ہے جو آپ کی وفات تک آپ سے جدا نہیں ہوئے بلکہ  
آپ کی وفات کے بعد بھی آپ کی اولاد کی نگرانی اور تربیت کے لئے انھوں نے  
اپنی زندگی وقف کر دی۔

رشد و ہدایت | دہلی آنے کے بعد آپ کو رشود ہدایت کے تین چار سال میر  
آئے اور اسی قلیل مدت کے آخر میں آپ گوشہ نشین  
ہو گئے تھے لیکن اللہ تعالیٰ کا فضل و کرم آپ پر بے حد وسیع ہوا کہ اس قلیل مدت  
میں ہزاروں انسان آپ سے فیض یاب ہوئے ان میں امیر و غریب، مرد و زن،  
عالم و جاہل ہر قسم کے حضرات شامل تھے۔ آپ ہر طبقہ کے انسانوں کو اس کے  
ماسبب مقام ہدایت فرماتے تھے اور اس سلسلے میں آپ نے کبھی اپنی مشیخت اور  
اپنی روحانی عظمت ظاہر کرنے کے لئے کثرت و کراہت کا اظہار نہیں فرمایا بلکہ ہمیشہ  
عزتیزی اور انکساری سے کام کرتے رہے۔

86756

86756

آپ علماء اور سادات کا بہت احترام کرتے تھے شرعی  
**شریعت کی پابندی** معاملات میں بالعموم پرہیزگار علماء و فقہاء سے رجوع  
 فرماتے تھے اور فتویٰ لینے والوں کو انہی علماء کی طرف بھیجتے تھے اور تمام درویشوں  
 اور فقہروں کو شریعت کی پابندی کرنے کی نصیحت فرماتے تھے بلکہ مرید کرنے سے  
 زیادہ آپ شریعت کے اجراء اور تبلیغ پر زور دیتے تھے کسی کو بڑے اصرار اور  
 طویل آزمائش کے بعد ہی مرید کرتے تھے۔

آپ طالبان ہدایت کو سب سے پہلے گناہوں سے توبہ کرنے  
**طریقہ ہدایت** کی تلقین فرماتے تھے اس کے بعد جب آپ انہیں رشد و  
 ہدایت کی راہ پر ثابت قدم پاتے تو ان کی روحانی اصلاحیت کے مطابق انہیں  
 اور دوا و کار میں مشغول رکھتے تھے۔ اکثر حضرات کو آپ مقررہ طریقے کے مطابق  
 "ذکر قلب" کی تلقین فرماتے تھے۔ کچھ لوگوں کو نفی و اثبات کے ذکر کی اور کچھ حضرات  
 کو ذکر اسم ذات کی ہدایت فرماتے تھے۔

آپ بہت کم بولتے بہت کم کھاتے اور کم سوتے تھے، نماز  
**روحانی مشاغل** عشر کے بعد ہجرت کی نماز تک روزانہ دو مرتبہ قرآن کریم ختم  
 کر لیتے تھے۔ آپ رات بھر عبادت میں مشغول رہتے تھے بلکہ ہر وقت با وضو  
 رہتے اور عبادت میں عزیمت (بلندی) کے اعمال انجام دیتے تھے۔

آپ پر عالمہ استغراق اور جذبہ بستی کی کیفیت ہر وقت  
**جذب و استغراق** طاری رہتی تھی ہم اس قدر روحانی استغراق اور گوشہ نشینی



کے باوجود آپ تمام شرعی فرائض وقت مقررہ پر ادا فرماتے تھے اور نماز باجماعت  
 ادا کرنے کے لئے مسجد شریف لے جاتے تھے اس موقع پر عوام آپ کے دیدار سے  
 مشرف ہوتے تھے اور جو کوئی رکھتا تھا وہ آپ کے رعب اور ہیبت و جلال سے  
 لرزہ بر اندام ہو جاتا تھا بلکہ بعض حضرات بہوش ہو جاتے تھے۔

سماع و رقص سے نفرت | آپ سماع و نغمہ اور رقص کو سخت ناپسند فرماتے  
 تھے بلکہ آپ درویشوں کو باواز بند اللہ کا ذکر

کرنے سے بھی منع فرماتے تھے۔ آپ کا ارشاد تھا کہ آنے والے کو ہماری مجلس کے  
 آداب کا لحاظ رکھتے ہوئے آنا چاہئے۔

بیعتِ خلفاء | آپ کے اکابر خلفاء میں غالباً سب سے پہلے شیخ تاج الدین سنہلی  
 نے بیعت کی وہ آپ سے پہلے شیخ اللہ بخش سے جو سید علی قوام

کے مرید تھے سندِ خلافت حاصل کر چکے تھے اور آپ سے پہلے سے متعارف تھے

کیونکہ جب حضرت خواجہ یاقی باندہ جراتہ پہلے پہل لاہور اور سندھ و تھان مرشد  
 کامل کی تلاش میں آئے تھے تو اسی زمانے میں آپ سنہلی بھی تشریف لے گئے تھے

اور شیخ اللہ بخش اور شیخ تاج الدین سنہلی سے ملاقات فرمائی تھی لہذا جب

دوبارہ آپ دہلی میں سندِ ہدایت پر سرفراز ہوئے تو اس وقت شیخ تاج الدین کے

پیروقات پا چکے تھے اس لئے انہوں نے دوبارہ خواجہ صاحب سے بیعت کی

اور بہت جلد وہ آپ کے "مونس خلوت خاص" ہو گئے وہ سب سے زیادہ

آپ کے فیضِ صحبت میں رہے۔

حضرت شیخ احمد سرسندی مجدد الف ثانی نے  
 حضرت شیخ احمد سرسندی

۱۰۰۸ھ مطابق ۱۵۹۹ء میں آپ سے بیعت  
 کی تھی جبکہ آپ حج کے ارادے سے روانہ ہوئے تھے اس زمانے میں جب آپ دہلی  
 پہنچے تو آپ کو خواجہ صاحب کی آمد اور ان کے بلند روحانی مقامات کا علم ہوا لہذا  
 آپ خواجہ صاحب کی خدمت میں حاضر ہوئے اور دو ماہ سے کچھ دن زیادہ مرشد  
 کامل کی خدمت میں رہ کر سلسلہ نقشبندیہ کے جملہ اسرار و رموز کو حاصل کیا۔

خواجہ حسام الدین  
 خواجہ حسام الدین احمد بھٹی جو ابوالفضل کے بہنوئی تھے،  
 اس زمانے میں آپ کی بیعت سے سرفراز ہوئے جبکہ آپ

ماوراء النہر سے واپس آئے اس سے پیشتر وہ خواجہ صاحب کی خدمت میں حاضر  
 ہوئے تھے مگر آپ نے ازراہ تواضع اور کسر نفسی بیعت کرنے سے انکار کر دیا تھا  
 اور کسی دوسرے مرشد کامل کو تلاش کرنے کا مشورہ دیا تھا چنانچہ وہ آگرہ چلے  
 گئے اور وہاں پیر کامل کی تلاش میں پھرتے رہے اسی حالت میں ایک دن  
 انھوں نے کسی کے گھر سے قوال کی آواز سنی اس وقت قوال شیخ سعدی کا یہ  
 شعر پڑھ رہا تھا ۔

تو خواہی آستیں افشاں و خواہی دامن اندر کش

مگس ہرگز نخواہد رفت از دکانِ حلوانی

یہ شعر سنتے ہی ان کی آتش شوق بھڑک اٹھی اور وہ سیدھے حضرت خواجہ باقی باللہ  
 کی خدمت میں دہلی پہنچے اور تمام ماجرا ان کے سامنے بیان کیا۔ حضرت خواجہ صاحب  
 نے انھیں مرید کر لیا۔ اس کے بعد انھوں نے ابارت اور گھر بار چھوڑ کر ہر وقت

”درخواجہ کی ناصیہ فرسائی“ کو اپنا شیوہ بنا لیا اور خلوت و خلوت میں آپ کے ساتھ رہنے لگے۔ مرزا حسام الدین احمد ہی وہ واحد خلیفہ تھے جو وفات کے وقت اپنے شیخ کے پاس تھے اور ان کی وفات کے بعد بھی حضرت خواجہ کی درگاہ کی نگرانی اور آپ کی اولاد و خاندان کی خدمت کرنا آپ کی زندگی بھر کا مقصد رہا۔

**شیخ المدد** | شیخ المدد اولاً ہور سے ماوراء النہر کے سفر کے زمانے میں آپ کی خدمت میں پہنچے تھے اور آپ سے فیض حاصل کر کے طریقہ مراقبہ اور ذکر و اذکار کا برقعہ بندیہ کی تلقین حاصل کی اور آخر دم تک درگاہ کی خدمت اور مسافروں کے کھانے پینے کا انتظام کرتے رہے۔

**ماوراء النہر کا سفر** | مسندِ شیخت پر سرفراز ہونے کے بعد آپ کا قیام صرف دہلی تک محدود نہ تھا بلکہ آپ بوقت ضرورت سفر بھی فرماتے تھے آپ کے مکتوبات سے پتہ چلتا ہے کہ آپ آگرہ بھی تشریف لے گئے تھے۔ اور لاہور جاتے ہوئے ماوراء النہر بھی تشریف لے گئے تھے اور وہاں بزرگوں کے مزارات کی زیارت کی اور مشہور علماء اور روحانی شیوخ سے بھی ملاقات کی تھی چنانچہ مکتوب ہے میں ایک دوست کے نام اس سفر کا حال اس طرح تحریر فرماتے ہیں :-

”میں اللہ تعالیٰ کی مدد سے علاقہ بلخ میں پہنچا۔ ان لوگوں میں جو مسندِ ارشاد پر

مقرر ہیں، ذاتی مناسبت نہ ہونے کی وجہ سے علم کی تاثیر نہ پائی۔ شمر خاں

کے ساتھ ملا صاحب کی ملاقات کے لئے گیا۔ خدا کا شکر ہے کہ اپنی منزل

سے ترجمہ مکتوبات ملے۔

صاف نظر آتی۔ جناب مولوی صاحب باطن کی کمال تجرید سے موصوف ہیں۔  
 ان کے اشعار کے دیوان سے جو انہی دنوں میں مکمل ہوئے والا ہے معرفت کے  
 آثار نظر آتے ہیں۔ میں دو تین دن تک وہاں رہا۔ برہان المحققین و حجة المرشدین  
 حضرت خواجہ احرار قدس سرہ کے مترجم فیض انوار کی زیارت کا پختہ ارادہ تھا  
 وہاں بھی نہ ٹھہر سکا۔

**مشائخ سے محبت** آپ کے مکتوبات سے یہ ظاہر ہوتا ہے کہ ماوراء النہر کے  
 مشائخ اور علماء سے آپ کو بچید محبت تھی اور آپ ان کی  
 ملاقات و زیارت کے خواہاں تھے مگر آخر زمانے میں جسمانی ضعف کی وجہ سے آپ  
 ماوراء النہر کا سفر نہیں کر سکے چنانچہ مکتوب علیہ میں جو آپ نے اپنے پیرو عمر شد حضرت  
 خواجہ اکنکی کے صاحبزادے ابوالقاسم رحمۃ اللہ علیہ کے نام تحریر فرمایا ہے ملاقات کے  
 اشتیاق و عقیدت کے ساتھ جسمانی کمزوری کی وجہ سے معذرت کا اظہار کیا گیا ہے۔

**اہل و عیال** آپ کے دونوں فرزند ان زینہ حضرت خواجہ عبید اللہ اور خواجہ  
 عبداللہ وہی ہی میں پیدا ہوئے۔ حضرت خواجہ عبید اللہ مکرم ربیع الاول  
 سنہ ۱۱۱۱ میں بوقت عصر پیدا ہوئے۔ آپ کی پیدائش چوہان کے والد محترم حضرت خواجہ  
 باقی باللہ نے نہایت پر جستہ قصیدہ لکھا جس سے آپ کا سال ولادت اور وقت  
 ولادت دونوں کا اظہار ہوتا ہے۔ خواجہ بزرگ فرماتے ہیں:-

روگشتہ درین خرابہ منزل      روزگیم از ربیع الاول  
 بود آخر عصر کال بگاہ      افتادہ درین سیاہ خانہ

طبعم غزل نشاط می گفت  
تاریخ شناس تیر میں مرد  
دیم ناگہ بہار بشفقت  
بشفقت بہار در خط آورد

ان اشعار میں بشفقت بہار کے الفاظ سے سن ولادت کا اظہار ہوتا ہے۔ اس نام کی وجہ تسمیہ یہ ہے کہ ولادت سے قبل ایک خدار سیدہ درویش کو (جنہیں ذکری بابا کہا جاتا ہے) بذریعہ کشفت یہ معلوم ہوا کہ محترم خواجہ بزرگ کے گھر میں فرزند ارجمند پیدا ہونے والا ہے لہذا انھیں ہدایت کی گئی کہ اس فرزند ارجمند کا نام خواجہ عبید اللہ احرار قدس سرہ کے اسم گرامی پر رکھا جائے۔ اس صاب دل درویش نے اس واقعہ کا اظہار حضرت خواجہ باقی باللہ سے کیا تو آپ نے اپنے فرزند ارجمند کے تولد ہونے پر ان کا اسم مبارک خواجہ عبید اللہ رکھا۔ خواجہ عبید اللہ نے دو سال تک اپنے والد بزرگوار کے زیر نگرانی پرورش پائی۔

خواجہ خورد | خواجہ بزرگ کے دوسرے فرزند ارجمند خواجہ محمد عبداللہ، جو خواجہ خورد کے لقب سے مشہور ہیں۔ آپ کی دوسری زوجہ محترمہ

سے اپنے بڑے بھائی کے چار مہینے بعد ماہ رجب میں پیدا ہوئے۔ حضرت خواجہ بزرگ نے اس دوسرے فرزند کی پیدائش پر بھی چند اشعار کا ایک قصیدہ نظم کیا جس میں تاریخ ولادت اور وقت ولادت کی طرف اشارہ ہے۔ فرماتے ہیں:-

تاریخ یکے پشد تودار  
افتادہ بہ بحر درنلاطم  
ہنگام تولد دگر آہ  
ماہ رجب و پگاہ ششم  
بگذشتہ چہار ماہ اکثر  
چوں روز درویشی لبالب  
چوں صبح رسید آخر شب

چوں ماہ تمام منشرح صدر  
در ظلمت شب تو ساعت قدر

دونوں فرزند صورت و سیرت میں اپنے والد محترم کے مشابہ تھے۔

مذکورہ بالا فرزندوں کے علاوہ شاید آپ کی ایک دو صاحبزادیاں بھی تھیں  
کیونکہ شاہ غمگین جی کے بارے میں بعض تذکروں میں یہ مذکور ہے کہ وہ آپ کے  
داناوتھے تاہم اس کی کوئی تصدیق نہیں ہو سکی۔

آپ کی والدہ ماجدہ دہلی میں آپ کے ساتھ رہتی تھیں اور آپ  
والدہ ماجدہ پر وقت فقرا اور رویشوں کو کھانا کھلانے کی خدمت میں

مصروف رہتی تھیں چنانچہ حضرت خواجہ صاحب کی خانقاہ کے باورچی خانے  
کا کل کام آپ کے سپرد تھا۔ ایک دفعہ حضرت خواجہ صاحب نے اندازہ رحم و شفقت  
ضعف پیری کی وجہ سے یہ کام والدہ ماجدہ سے لے لیا اور دوسروں کے سپرد  
کر دیا تھا۔ اس موقع پر آپ بہت رنجیدہ ہوئیں لہذا دوبارہ یہ خدمت انہی کے  
سپرد کر دی گئی اور ان کی مدد کے لئے اپنے سالے محمد صادق کی بیوی بی بی بانو اور  
شیخ محمد صدیق کشمیری کی بیوی بی بی آغا کو خیر کرنے اور مطبخ کے دوسرے کاموں  
میں مدد دینے کے لئے مقرر فرمایا۔

آپ کی دو ازواج مطہرات تھیں اس لئے آپ کے دو گھر  
ازواج مطہرات تھے۔ آپ کی ازواج مطہرات آپ کی کثرت عبادت و سنت

کی وجہ سے اپنے تمام حقوق زوجیت سے دست بردار ہو گئی تھیں تاہم آپ ان کے  
تمام شرعی حقوق انصاف کے ساتھ ادا فرماتے تھے اور باری باری ان کے گھر

تشریف لے جاتے تھے یہاں تک کہ سخت بیماری اور ضعف کے آخری دنوں میں بھی عدل و انصاف کو قائم رکھا۔ آپ کی یہ عادت تھی کہ جس گھر میں رات بسر کرتے فجر کی سنت بھی وہیں ادا فرماتے پھر نماز جماعت کے لئے مسجد میں تشریف لیجانے بلکہ تحیۃ الوضوء کی نفلیں بھی گھری میں ادا فرماتے تھے۔

**عوام کی خدمت** مسجد جاتے وقت اکثر ضرورت مند افراد آپ سے گفتگو کر کے اپنی ضرورتیں بیان کرتے تھے لہذا آپ تھوڑی دیر ٹھہر کر ان کی باتیں توجہ سے سنتے اور نہایت خندہ پیشانی سے ہر ایک کو جواب شافی دیتے تھے۔ نماز باجماعت سے فارغ ہونے کے بعد جب آپ مسجد سے نکلتے تھے تو اس وقت بھی معتقدین اور حاجتمندوں کی ایک جماعت اکٹھی ہو جاتی تھی اور وہ لوگ آپ سے گفتگو کرتے تھے۔ آپ انھیں تسلی بخش جواب دیتے تھے اور ان کی ضرورتوں کو پورا کرتے تھے۔

مخلوقِ خدا کی حاجتیں بر لانے کی وجہ سے آپ کو بڑی بڑی فتوحات اور کشائش حاصل ہوتی تھیں اس لئے آپ تندہی سے عوام کی خدمت کرتے تھے اس طرح آپ کی ذات سے نہ صرف آپ کے مریدوں کو روحانی فوائد پہنچے بلکہ عوام کو بھی ظاہری اور باطنی فیض سے بہرہ وافر ملا۔

**خلوت نشینی** آخری زمانے میں جب آپ عدم اور فنا کے عالم میں پہنچ گئے تھے اور جسمانی ضعف اور ظاہری امراض غالب آگئے تھے اس وقت آپ نے عام لوگوں سے ملنا جلنا کم کر دیا تھا اس سے پہلے بھی آپ صرف مسجد سے

۱۰ ترجمہ مکتوبات ص ۷۴

آتے جاتے وقت لوگوں کی اصلاح اور ان کی ضرورتیں پورا کرنے کے لئے کچھ وقت ان سے گفتگو میں صرف فرماتے تھے ورنہ آپ اپنا تمام وقت تنہائی اور عبادت میں صرف فرماتے تھے۔

**فیض عام** | آپ مسند ارشاد و ہدایت پر صرف دو سال فائز رہے، جب حضرت شیخ احمد مجدد الف ثانیؒ آپ سے فیض یاب ہو گئے تو آپ نے اپنے تمام مریدوں کی روحانی تعلیم و تربیت ان کے سپرد کر دی تھی اور خود بالکل گوشہ نشین ہو گئے تھے تاہم اس قلیل عرصے میں آپ نے سلسلہ نقشبندیہ کو جو اس برصغیر ہندوستان میں بالکل اجنبی تھا انڈیا کے گوشہ گوشہ میں روشناس کرایا۔

**مولانا ہاشم کشمیری کا بیان** | مولانا ہاشم کشمیری اپنی مشہور کتاب زبدۃ المقامات میں آپ کا تذکرہ کرتے ہوئے تحریر فرماتے ہیں: "اس فقیر سے ایک فاضل نے فرمایا "بعض بندگان نے برصغیر ہندوستان میں تقریباً ستر سال تک اپنے مریدوں کو فیض یاب کیا مگر اس کے باوجود ان کا سلسلہ ختم ہو گیا مگر تمہارے خواجہ صاحب کا یہ زبردست کارنامہ ہے کہ گو وہ چالیس سال کی عمر میں دنیا سے رخصت ہو گئے اور صرف دو سال تک مسند ارشاد و ہدایت پر سر فرما رہے مگر اس قلیل عرصے میں آپ تمام دنیا کو فیض یاب کر گئے اور توقع ہے کہ قیامت تک ان کے فیوض و برکات کا سلسلہ جاری رہے گا۔"

**ترک توجہ خصوصی** | آخر میں آپ نے اپنے خصوصی مریدوں کو توجہ دینا بھی بند کر دیا تھا کیونکہ آپ کو تنہا رہنے کا حکم مل گیا تھا لہذا آپ نے اپنے معتقدین اور مریدین کو بلا کر نہایت شفقت سے فرمایا

لہ زبدۃ المقامات ص ۱۱



» جب اللہ تعالیٰ کا فرمان اور اس کی مرضی مشیخت کے ترک کرنے میں ہے تو دوستوں کو چاہئے کہ ہم کو اپنی تربیت کے لائق نہ سمجھیں اور جہاں چاہیں اپنا مقصد حاصل کرنے کے لئے چلے جائیں «

یہ بات سن کر آپ کے پیاز مندر بہت پریشیاں ہوئے اور وہ ان الفاظ سے غلط فہمی میں مبتلا ہو گئے لہذا آپ نے ان کی غلط فہمی اور پریشانی دور کرنے کیلئے یہ فرمایا » میں یہ بات حکم کے طور پر نہیں کہہ رہا ہوں بلکہ میرے کہنے کا مقصد یہ ہے کہ میں برائی الذمہ ہو جاؤں کیونکہ بعض رفقا راہِ اپنی تعلیم، روزگار اور کاروبار کو چھوڑ کر یہاں فقر و درویشی کی تکالیف برداشت کر رہے ہیں «

وفات کی پیشینگوئیاں | اوقات سے پیشتر آپ نے اپنی وفات اور دنیا سے رحلت کے بارے میں پیشینگوئیاں کرنی شروع کر دی تھیں چنانچہ آپ نے ایک دفعہ فرمایا: » ایسا دیکھا گیا ہے کہ سلسلہ نقشبندیہ میں سے کوئی بزرگ فوت ہو جائے گا «

اس کے بعد آپ نے یہ خواب دیکھا کہ کوئی یہ کہہ رہا ہے کہ » جس مقصد کیلئے تمہیں دنیا میں لائے تھے وہ مقصد پایہ تکمیل تک پہنچ چکا ہے۔ لہذا اب یہاں سے سفر کرنا چاہئے «

وفات چند دن پیشتر آپ نے فرمایا:

» میں نے ایک عجیب و غریب خواب دیکھا ہے۔ لوگ کہتے ہیں کہ زمانے کا قطب مر گیا ہے اس وقت میں اپنے مرتبہ میں بہت ہی عمرہ نظم پڑھ رہا ہوں اور اس میں نہایت اعلیٰ درجے کے اشارات و کتابات مذکور ہیں «

آپ کی وفات کا حال آپ کی مجالس مرتب کرنے والے

## وفات کا حال

نے نہایت تفصیل سے لکھا ہے وہ اپنی سولہویں مجلس میں تحریر فرماتے ہیں: "بتاریخ پندرہویں ماہ جمادی الثانی ۱۰۱۲ھ پرانی دکنی بیماری کے علاوہ جن میں آپ بظاہر تندرست دکھائی دیتے تھے آپ کو بخار بھی لاحق ہو گیا تھا، یہ آپ کا آخری مرض تھا، اس مرض کی حالت میں آپ فرماتے تھے "خواب میں حضرت خواجہ احرار قدس سرہ سے ملاقات ہوئی خواجہ صاحب بڑی عنایت و مہربانی فرمائی اور حکم دیا "پیرا من پہن لو"۔

اس واقعہ کو بیان کرنے کے بعد آپ مسکرانے لگے اور فرمایا "اگر زندہ

رہے تو ایسا کریں گے ورنہ کفن ہی پیرا من ہے"۔

اس مرض کے لاحق ہونے سے ایک دن پہلے آپ نے اپنی ازواج مطہرات میں سے کسی ایک سے فرمایا "جب میری عمر چالیس سال کی ہو جائے گی تو اس وقت مجھے ایک بڑا واقعہ پیش آئے گا" اس خبر کو سن کر گھر کے لوگ بہت پریشان ہوئے اس پر آپ نے فرمایا "چالیس سال عمر کم نہیں ہے، کیا چالیس سال زندہ رہنا کم مدت ہے؟"

مؤلف مجالس مزید تحریر فرماتے ہیں: "بروز ہفتہ

## مؤلف مجالس کا بیان

۱۰ جمادی الثانی ۱۰۱۲ھ کو حضرت مخدومی صاحبی

شیخ عبدالحق سلمہ اللہ تعالیٰ کے ہمراہ فقیر مجلس عالی میں حاضر ہوا۔ آپ نے فرمایا: "کل رات سے بدن کے جوڑا اور اعضا اس قدر درہم برہم ہو گئے کہ گویا نزع کی حالت ہو گئی۔ نصف شب تک ایسا ہی حال رہا۔ اس کے بعد اللہ تعالیٰ کی عنایت سے

آرام آگیا۔ اگر مرنے سے یہی حالت مراد ہے تو بہت ہی عجیب نعمت ہے کیونکہ اس حالت سے نکلنے کو طبیعت نہیں چاہتی تھی۔

**وصیت** | اسی بیماری کی حالت میں آپ نے وصیت فرمائی: "ہمارے پاس دو مشتبہ کتابیں ہیں انھیں ان کے مالک کے پاس واپس کر دو۔"

یہ کتابیں شرعی مہبہ کے مطابق آپ کی جائز ملکیت میں تھیں (تاہم آپ نے انھیں واپس کرنا احتیاط و تقویٰ کے مطابق سمجھا)۔

**میراث** | آپ نے میراث میں جو چیزیں چھوڑیں وہ مندرجہ ذیل تھیں: ایک نقد روپیہ، چند کتابیں، ایک گھوڑا اور ایک فرش اور یہ دو حانی طریقہ (نقشبندیہ) جو مہربوں میں رائج ہے۔

**آخری ایام** | بروز پنجشنبہ ۲۳ جمادی الثانی کی شام کو آپ بہت تندرست نظر آتے تھے چنانچہ عصا یا تھکے میں لیکر اپنے پائے مبارک سے چل کر ایک جگہ سے دوسری جگہ تشریف لے گئے اور بہت خوش ہو کر اس گھر میں جو دریا کے سامنے تھا اور جس میں مخالف ہوا آتی تھی رونق افروز ہوئے۔ آپ نے شام کی نماز اشارہ سے ادا فرمائی۔ اس کے بعد بلند آواز میں شنوی مولانا روم پڑھنے لگے۔ آپ کے وہ مخاصبین جو تیمارداری کی خدمت پر مامور تھے، یہ حال دیکھ کر حیران ہو گئے تاہم بعض لوگوں نے تہنوت کے بعض اسرار و غوامض کے بارے میں دریافت کرنا شروع کیا چنانچہ ان میں سے ایک شخص نے یہ دریافت کیا۔

**ایک سوال کا جواب** | "قرآن کریم میں ایمان بالغیب کا حکم آیا ہے وہ غالباً عام مسلمانوں کے لئے ہوگا اہل مشاہدہ کے لئے نہیں ہوگا۔"

کیونکہ اہل مشاہدہ کا ایمان شہود کے ساتھ ہے۔ آپ نے فرمایا "ایسا نہیں ہے ایمان بالغیب کا حکم عام و خاص سب مومنین کے لئے ہے۔"

جمعہ کی رات کے آخری حصے میں آپ کے دل پر ضعف غالب آگیا اور آپ بیہوش ہو گئے۔ فقوڑی دیر کے بعد جب ہوش آیا تو چہرہ مبارک پر خوشی اور نزو تازگی کے آثار نمایاں تھے اور آرام و قرار کا اظہار ہو رہا تھا آپ نے آنکھیں کھولیں مگر اس کے بعد سے لیکر وفات تک آپ نے بات چیت نہیں کی، یہ خاموشی صرف بارہ پہر تک باقی رہی تھی۔ اس عرصے میں بعض ایسی دواؤں کا استعمال جاری رہا جو آپ کی طبیعت کے مخالف تھیں تاہم آپ نے ناراضگی کا اظہار نہیں کیا۔ اس وقت سے لے کر وصال کے وقت تک آپ کا چہرہ نہایت مطمئن اور پرسکون رہا۔ البتہ جب ایک مرتبہ ایک ہندو طبیب کو علاج کے لئے بلایا گیا تو آپ نے اس کی آندھ ناپسند فرمایا اور وہیں بچیں ہو کر اس ہندو وید کی طرف سے منہ پھیر لیا۔ یہ حال دیکھ کر خواجہ حسام الدین احمد نے عرض کیا:-

"حضور کی والدہ ماجدہ کی رضامندی سے یہ گستاخی کی گئی ہے ورنہ آپ کی

طبیعت کا حال ہمیں معلوم ہے کہ آپ ہندو طبیب کے لانے سے خوش نہیں ہیں۔"

یہ بات سن کر آپ کے چہرہ مبارک کا رنگ تبدیل ہو گیا اور آپ اپنی والدہ کی مرضی کے تابع ہو گئے۔ اس اثنا میں ایک مخلص نے الہ العالمین کا نام لیا۔ یہ لفظ سن کر آپ نے جلدی سے اس کی طرف نگاہ کی اور اپنے سر مبارک کو جو نہایت ہی بے چینی کی حالت میں تھا اس کی طرف پھیر لیا۔ حاضرین میں سے ایک نے کہا: "دیکھو! محبوب کا نام سن کر کس درجہ شوق میں آ کر آپ نے جنبش فرمائی ہے۔" یہ بات

سن کر آپ کی حقائق میں آنکھیں گردش میں آئیں اور بے اختیار آنسو ڈبڈبائے یہ  
 موافق مجالس باقیہ اپنی سنتر ہویں مجلس میں جو آخری مجلس  
وصال کا حال ہے آپ کے وصال کا حال یوں بیان فرماتے ہیں:-

” بروز ہفتہ ۲۵ رجمادی الثانی ۱۳۱۲ھ کو حضور کی سعادت حاصل ہوئی  
 آپ اس وقت سکرانہ موت میں مبتلا تھے۔ مخلصوں میں سے جو کوئی حاضر ہوتا تھو  
 دیر آپ سے دیکھتے اس کے بعد آنکھیں پھیر کر یا بند کر کے اسے رخصت فرمادیتے تھے  
 جب اس سووہ (مجالس) کا جامع آپ کی نظر مبارک کے سامنے آیا تو آپ بہت دیر  
 تک اس فیئر کی طرف متوجہ رہے اور کسی دوسری طرف نگاہ نہ ڈالی۔ لے خدا تو  
 ہمیں ان کی برکات سے بہرہ مند فرما۔“

”حجۃ الاسلام حضرت مخدومی خواجہ حسام الدین احمد رورہے تھے آپ نے  
 الوداعی نظروں سے ان کی طرف دیکھا اور ان کے حال پر بہت ہی شفقت و مہربانی  
 فرمائی لیکن حضور کے چہرہ سے حسب عادت تبسم اور تعجب کا اظہار ہوا تھا جس کا  
 مطلب یہ تھا کہ بڑے تعجب کی بات ہے کہ تم اپنے آپ کو درویشوں کی جماعت میں  
 سمجھتے ہو اور اس معاملے میں بچوں کی طرح رورہے ہو۔“ آپ نے بہت دیر تک ان کا  
 ہاتھ اپنے دست مبارک میں لے کر پکڑے رکھا اور اپنا دست مبارک ان کے چہرے  
 اور سر پر پھیرا۔

اس آخری بیماری کے وقت خواجہ حسام الدین احمد کے علاوہ اور کوئی اصحاب  
 میں سے خدمتِ عالی میں ہر وقت حاضر نہیں رہتا تھا اگرچہ میاں شیخ الشہداد بھی

۶۱ و ۶۲ (سولہویں مجلس)

قریب رہتے تھے لیکن وہ آپ کے مرض کی شدت اور ضعف کو دیکھنے کی تاب نہ لاسکے اور انھیں ایسا ضعف لاحق ہو گیا تھا کہ وہ اس موقع پر خدمت عالیہ میں حاضر نہیں ہو سکے۔

لہذا خواجہ حسام الدین احمد کے علاوہ اور کوئی شب و روز آپ کی خدمت میں حاضر نہیں تھا۔ چونکہ آپ پر سکرانہ موت کا عالم طاری تھا اور مکان تنگ تھا اس لئے معتقدین یکے بعد دیگرے آکر رخصت ہو جاتے تھے میں بھی ان عزیزوں سے رخصت حال کر کے جو وہاں موجود تھے، چلا گیا۔

ہفتگی شام کو جبکہ ابھی سورج غروب نہیں ہوا تھا، آپ بلند آواز کے ساتھ اسیم ذات کے ذکر میں مشغول ہو گئے اور دوپہن گھڑی کے بعد اسی حالت میں جوار رحمت حق میں جا ملے اور عالم قدس میں پہنچ گئے۔ انا نصر وانا الیہ راجعون۔

آپ کی وفات کے بعد آپ کے معتقدین کے فیصلے کے مطابق ایک عمدہ زمین میں آپ کا مزار تیار کیا گیا لیکن جب آپ کا جنازہ اٹھایا گیا تو رنج و غم سے نڈھال ہو کر بے حواسی کے عالم میں آپ کے معتقدین اس مقام کے بجائے جہاں آپ کا مزار مبارک تیار کیا گیا تھا آپ کا جنازہ دوسرے مقام پر لے گئے۔ وہاں پہنچ کر معلوم ہوا کہ یہ وہی سرزمین ہے جہاں حضرت خواجہ صاحب نے وضو کر کے دو گانہ ادا فرمایا تھا اور وہیں بیٹھ کر آپ کے اپنے مریدین کو روحانی تلقین کی تھی اور جب آپ وہاں سے اٹھے تو آپ کے دامن مبارک پر کچھ خاک لگ گئی تھی، اس موقع پر آپ نے فرمایا تھا "یہ مقام ہمارا دامن گیر ہے یہی ہمارا مدفن ہوگا۔"

ابنِ آپ کے مخلص دوستوں نے اسی واقعہ کے پیش نظر اس خود فراموشی کے فعل کو خدا کی حکمت و ہدایت پر محمول جانا اور وہیں قبر کھود کر آپ کو دفن کیا یہ مقام قدم شریف کے قریب درگاہ خواجہ باقی باللہ کے نام سے مشہور ہے۔

حضرت خواجہ باقی باللہ نے ۲۵ جمادی الثانی ہجرت کی شام کو اس دارِ قانی سے کوچ فرمایا مگر آپ کو ۲۶ جمادی الثانی بروز یکشنبہ اسی مقام پر دفن کیا گیا جو قدمگاہ کے مجاوروں کیلئے بنایا گیا تھا۔

آپ کی وصیت و ہدایت کے مطابق آپ کے مزار پر چھت اور قبہ یا گنبد تعمیر نہیں کیا گیا اور نہ کوئی کتبہ لگایا گیا تھا تاہم حضرت خواجہ حسام الدین احمد نے جو آپ کے بعد آپ کی خانقاہ اور درگاہ کے منتظم اور متولی تھے آپ کے مزار کے ارد گرد بہت سے خوشنما درخت لگوا دیئے تھے جن کی وجہ سے یہ قطعہ زمین رشک گلستان بن گیا تھا۔

آپ کی وفات پر بہت سے نامور شعراء اور مخلص مفقدین وفات کی تاریخیں

نے ہدایت و روانگی فرمائی لکھے اور بر حسب تاریخ مادی

کمال کراں کے ساتھ نتیجہ خیز مصرعے چسپاں کئے، ان میں چند اشعار مندرجہ ذیل ہیں:

(۱) ذاتے کہ بدوست بود باقی از خود ہمہ فانی الصفت بود

بر خالق خویش جملگی عشق بر خلق تمام عاطفت بود

دوے تشنہ دلم سالِ فوٹش خوش گفت کہ بحر معرفت بود

(۲) یہ تاریخ آپ کے روضہ مبارک کے جنوبی دروازے پر نہایت خوشنما حروف میں کندہ ہے

اور "نقشبند وقت" سے آپ کی تاریخ وفات نکلتی ہے۔

عارف باللہ اسرارِ برہقت  
از بہالِ حضرتِ خوش گل شکفت  
محو حق گشتہ در اسرارِ سفت  
فی البدیہ نقشبند وقت گفت

خواجہ باقی آل امام اولیاء  
تکبوت بستاں سرانے انبیاء  
چونکہ بد مشرب فنا اندر بقا  
سال تاریخ وصالش خسروی

۳) مندرجہ ذیل اشعار و تاریخ وفات آپ کے مزار مبارک کے سرانہ ایک صاف  
پتھر پر بیت ہی خوبصورت الفاظ میں کتہہ ہے :-

منظر فیض الہی صاحب علم الیقین  
مورد فضلِ گرامی آل ختم المرسلین  
محوذات اقدس و بالشد باقی بالیقین  
قطب ارشاد جہان ہم معنی از حق الیقین  
بحر عرفان الہی، مقتدر اہل اہارین  
ایں کرامت ہست بر محبوب العالمین  
شد زمین ہمتش روشن قلوب المومنین  
ہست ذاتِ خواجہ باقی رحمۃ للعالمین  
مرجع النوح ملک از فضل رب العالمین  
شد وصال غیب او آخر بعمر اربعین  
از وفات قطب دوران تکیہ گاہ مسلمین  
ما جتس گرد درواہم مقصد دنیا و دین

قبلہ اربابِ معنی، کعبہ اصحابِ دین  
حامی دین نبی، اکمل امام المتقین  
کاشف اسرارِ مطاق واقفین الیقین  
عزتِ اعظم عروۃ الوثقی زرب العالمین  
کامل عالی طریقہ، مہدی راہ تمیز  
راہنی و حرضی حق بر ذات و شانِ مبین  
نورِ بچوں بر جہینش نافت از حق الیقین  
کے تو انم گفت مدح آل خلاصہ و صلین  
تعت اللہ باقی بود، باقی شد یقین  
چوں کمالش وصل دائم بود معنی دہنشین  
داں ز ہجرت بعد الف اثنا عشریہ سنین  
ہر کہ آید بر مزارش از سر صدق و یقین

آپ کی شان میں یہ قطعہ بھی مشہور ہے :-

بزم خاص شہود را ساقی  
خواجہ نام محمد بن الباقی

بزم خاص شہود را ساقی  
خواجہ نام محمد بن الباقی

قبلہ انفسی و آفاقی  
خضر جان بخش راہ مشتاقی



# حضرت خواجہ محمد باقی باللہ رحمۃ اللہ علیہ

## کے اخلاق و عادات

حضرت خواجہ باقی باللہ کے اخلاق و عادات خلق نبوی کا نمونہ تھے۔ آپ نہایت متواضع تھے اور ہمیشہ عزلت و گوشہ نشینی میں زندگی بسر فرماتے تھے مگر آپ کی گوشہ نشینی راہبوں اور تارک الدنیا جیسی نہ تھی بلکہ اس کے ساتھ ساتھ آپ خلق خدا کی خدمت بھی کرتے تھے اور اپنے مخلصوں اور دوستوں کی غم خواری اور ہمدردی بھی کرتے تھے اور ان کی خیر خواہی میں ہمیشہ کوشاں رہتے تھے مگر دینی فرائض اور سنت نبوی کے اتباع کو ہر چیز پر مقدم سمجھتے تھے۔

**خاموشی** | خاموشی اور کم گوئی آپ کی مخصوص عادت تھی آپ سارے دن گردن جھکائے عالم سکوت میں بیٹھے رہتے تھے اور کسی کی طرف آنکھ اٹھا کر

نہیں دیکھتے تھے البتہ جب کوئی شخص آپ سے بات کرتا تھا تو بقدر ضرورت اسے مختصر جواب دیا کرتے تھے مگر جب کوئی تصوف کا پیچیدہ مسئلہ زیر بحث آتا تھا تو آپ اسے نہایت وضاحت کے ساتھ بیان فرماتے تھے تاکہ سائل کے اچھی طرح ذہن نشین ہو جائے اور وہ کسی قسم کی غلط فہمی یا گمراہی میں مبتلا نہ ہو جائے۔

**عجز و انکسار** | آپ کی طبیعت میں انتہائی درجہ کا عجز و انکسار تھا۔ آپ سادات و مشائخ اور دینی علمائے بزرگ و عظیم فرماتے تھے۔

درویشوں اور عالموں سے ان کے گھر جا کر ملاقات فرماتے تھے اگر کسی عالم کو پیدل چلتے ہوئے دیکھتے اور آپ گھوڑے پر سوار ہوتے تو آپ فوراً گھوڑے سے اتر کر اس عالم کو سلام کرتے اور مصافحہ کرنے میں پیشقدمی فرماتے تھے۔ عام مسلمانوں کی حاجت روائی میں کوتاہی نہیں کرتے تھے اور امر اور حکام کو ان کا کام کرنے کے لئے سفارشی خطوط لکھتے تھے۔

مرجع خلائق ہونے کے باوجود آپ نے کبھی اپنی ذات کو عام انسانوں سے برتر خیال نہیں کیا اور نہ اپنے روحانی کمالات کا کبھی اظہار کیا بلکہ آپ حتی الامکان اپنے روحانی مرتبے کو پوشیدہ رکھنے کی کوشش کرتے تھے اور جب کوئی مرید ہونے کے لئے آتا تو آپ ازراہ انکساری اپنے آپ کو اس کام کا اہل ظاہر نہ کرتے تھے مگر جب وہ نہایت اصرار کرتا اور اپنے ارادہ پر ثابت قدم رہتا تو اس وقت آپ اسے اپنے حلقہ ارادت میں داخل کرتے تھے۔

آپ کی عاجزی، انکساری اور خوش اخلاقی کے بہت سے واقعات مذکور ہیں۔ ان میں سے ایک واقعہ یہ ہے کہ ایک خراسانی نوجوان عرصہ دراز تک حضرت خواجہ قطب الدین بختیار کاکی کے مزار پر معتکف رہا اور ان سے کسی مرشد کامل کی درخواست کرتا رہا آخر اسے بذریعہ کشف ہدایت کی گئی کہ وہ طریقہ نقشبندیہ کے ایک بزرگ کی خدمت میں حاضر ہو جو ابھی تشریف لائے ہیں چنانچہ وہ خراسانی آپ کی خدمت میں حاضر ہوا اور اپنا سارا واقعہ بیان کیا۔ آپ نے فرمایا:

”یہ بندہ مسکین اپنے آپ کو اس قابل نہیں سمجھتا، تمہیں جس بزرگ کا حوالہ دیا گیا ہے وہ کوئی اور ہوگا۔“

اس کے بعد آپ کی ہدایت کے مطابق وہ خراسانی نوجوان پھر اپنے  
مقام پر چلا گیا۔ دوسری رات خواب میں پھر یہ ہدایت کی گئی کہ وہ بزرگ جس  
کا پتہ بتایا گیا تھا وہ وہی ہیں جن سے اس نے ملاقات کی تھی لہذا صبح ہوتے  
ہی وہ خراسانی پھر خدمت اقدس میں حاضر ہوا اور اپنا خواب بیان کر کے  
آپ کا مرید ہونے پر اصرار کرنے لگا۔ آپ نے اس کے بے عداصر اور پر اُسے  
اپنے حلقہ ارادت میں شامل کر لیا۔

اسی قسم کا واقعہ آپ کے خلیفہ خاص خواجہ حسام الدین احمد کے ساتھ  
بھی پیش آیا تھا انھیں بھی آپ نے ازراہ تواضع و انکساری واپس کر دیا تھا اور  
بعد میں انھیں مرید کیا۔

**رحم و شفقت** | رحم و شفقت آپ میں کوٹ کوٹ کر بھری ہوئی تھی بالخصوص  
غریب اور حاجتمندوں کی حاجت روائی سے آپ نے  
کبھی گریز نہیں کیا۔ ایک دفعہ جب آپ لاہور میں مقیم تھے وہاں خشک سالی  
کے آثار نمودار ہوئے۔ آپ قحط زدہ لوگوں کی بُری حالت سے اس قدر متاثر  
ہوئے کہ آپ نے خود بھی کھانا پینا چھوڑ دیا۔ چند روز کے بعد آپ کے عقیدتمندوں  
نے کھانا پیش کیا تو آپ نے آنسو بہاتے ہوئے یہ فرمایا "یہ بات انصاف سے  
بعید ہے کہ ہمارے پڑوس میں ایک شخص بھوک کے مارے رات تڑپ تڑپ کر  
گزارے اور ہم سیر ہو کر کھانا کھائیں" یہ سنا کر آپ نے اپنا سارا کھانا بھوکوں  
میں تقسیم کر دیا۔

سے زبدۃ المقانات -

آپ نہ صرف انسانوں پر رحم و شفقت فرماتے تھے بلکہ حیوانات اور جانوروں پر بھی آپ بچہ شفیق تھے اور انھیں کوئی تکلیف و اذیت نہیں دیتے تھے چنانچہ اس قسم کا یہ واقعہ مذکور ہے کہ ایک رات آپ ہجرت کے لئے اٹھے تو ایک بلی آپ کے کھانے پر سو گئی جب آپ ہجرت کی نماز سے فارغ ہو کر بستر پر تشریف لائے تو بلی کو کھانے پر سوتے دیکھا اس وقت آپ نے ازراہ شفقت بلی کو نہیں جگایا اور رات بھر یونہی بیٹھے موسم سرما کی شدید تکلیف برداشت کرتے رہے مگر بلی کو جگانے کی تکلیف گوارا نہیں فرمائی۔

آپ کی شفقت برے لوگوں پر بھی ہوتی تھی بالخصوص اگر ایسے لوگ آپ کے پڑوسی ہوں اور آپ کو تکلیف دیتے ہوں تو اس صورت میں بھی آپ ان کی خیر خواہی فرماتے تھے اور برائی کا بدلہ برائی سے نہ دیتے تھے چنانچہ مذکور ہے کہ آپ کے پڑوس میں ایک ظالم اور شریر نوجوان رہتا تھا وہ ہر قسم کی شرعی برائی کا ارتکاب کرتا تھا لیکن آپ نے اس کی کوئی شکایت حکام تک نہیں پہنچائی۔ اتفاق سے خواجہ حسام الدین احمد نے شہر کو تو ال سے اس کی شرارتوں کا ذکر کر دیا اس نے اسے گرفتار کر کے حوالات میں بند کر دیا۔ جب آپ کو خبر ہوئی تو آپ نے خواجہ حسام الدین کو بلا کر اظہارِ بلا مت فرمایا۔ انھوں نے عرض کیا ”جناب والا یہ شخص بہت ہی فاسق و فاجر ہے اب اس کی برائیاں صرف اسی کی ذات تک محدود نہیں رہی ہیں بلکہ اس کے اثرات دوسروں تک بھی پہنچ گئے ہیں“ یہ سن کر آپ نے ٹھنڈی سانس لی اور فرمایا ”چونکہ تم اپنے آپ کو نیک اور گناہوں سے پاک سمجھتے ہو اس لئے تمہاری نظروں میں وہ فاسق اور شریر ہے مگر

ہم کسی بات میں بھی اپنے آپ کو اس سے بالاتر نہیں سمجھتے ہیں اور جب یہ بات ہو تو ہم کیسے اُسے برا کہہ سکتے ہیں۔“

اس کے بعد آپ نے شہر کے کوئوال کے پاس اس کی سفارش کی اور اس نے اسے چھوڑ دیا۔ وہ نوجوان آپ کے رحم و شفقت اور اعلیٰ اخلاق سے اس قدر متاثر ہوا کہ اس نے فوراً اپنے گناہوں سے توبہ کر لی اور اپنی اصلاح کر کے صالح اور نیک انسان بن گیا۔

صاحب زبیرۃ المقامات ایک بزرگ درویش کے حوالے سے بیان کرتے ہیں۔ وہ فرماتے ہیں:-

**تمحیل اور بردباری**

”ایک دن میں خواجہ قطب الدین بختیار کاکی کے ہزار پر موجود تھا کہ اچانک یہ اطلاع ملی کہ حضرت خواجہ محمد باقی قدس اللہ سرہ تشریف لانے والے ہیں۔ ہزار مبارک کے خدام نے آپ کی تشریف آوری کی خبر سن کر ایک تخت بچھا دیا اور اس پر فرش و تکیہ لگا کر آپ کے استقبال کے لئے کھڑے ہو گئے۔ اتنے میں ایک آزاد منس فقیر آیا اور تخت و فرش کو دیکھ کر ہزار مبارک کے خدام سے مخاطب ہو کر پوچھنے لگا ”یہ کیا ہے اور کس کے لئے ہے“ خدام بولے ”خواجہ بزرگ محمد باقی تشریف لانے والے ہیں ان کے لئے یہ تخت بچھا یا گیا ہے“ یہ سن کر وہ بد زبان فقیر نہایت غضبناک ہو گیا اور غصے میں آپ سے باہر ہو کر حضرت خواجہ صاحب کی شان میں گستاخی کرنے لگا۔ اتنے میں خواجہ صاحب بھی تشریف لے آئے۔ آپ کو دیکھ کر وہ اور زیادہ برا فروختہ ہو گیا۔ آپ کے ساتھ درویشوں کی ایک جماعت تھی جو اس کو اس کی بدزبانی اور گستاخی کی سزا دینی چاہتی تھی مگر آپ نے

انہیں منع کر دیا اور خاموشی کے ساتھ اس کی بدزبانی کو برداشت کرتے رہے  
جب وہ سب کچھ کہہ چکا تو آپ اس کے پاس گئے اور تہا پت بردباری اور نرمی  
کے لہجے میں فرمایا "آپ نے جو کچھ فرمایا وہ درست اور سچا ہے درحقیقت میں  
ویسا ہی ہوں جیسا کہ آپ نے فرمایا ہے۔ مزار مبارک کے خدام نے جو کچھ کیا ہے  
وہ میرے اشارے اور علم کے بغیر کیا مجھے اس کا بالکل علم نہیں تھا۔ آپ پر اے خدا  
معاف کیجئے اور مجھ پر نصیب کے لئے اپنا مغز خالی نہ کیجئے۔"

آپ یہ الفاظ فرماتے وقت اپنی آستین سے اس کی پیشانی کا پسینہ  
پونچھتے جاتے تھے اور مختلف طریقوں سے تواضع و انکساری کا اظہار فرما رہے تھے  
آخر کار اس فقیر کا غصہ دھما ہوا اور اس نے آپ سے چند روپے مانگے۔ آپ نے  
فورا اپنی جیب سے وہ رقم نکال کر اس کے حوالے کی جنہیں لیکر وہ چلا گیا۔

راوی کہتا ہے "میں ایک گوشہ میں کھڑا ہو کر یہ تمام باتیں سن رہا تھا۔ میں  
یہ معلوم کرنے کی کوشش کر رہا تھا کہ خواجہ صاحب ان باتوں سے کہاں تک متاثر  
ہوتے ہیں مگر میں نے محسوس کیا کہ آپ کی پیشانی پر کوئی بل نہیں پڑا اور آپ اس  
کی بدکلامی سے ذرا بھی متاثر نہیں ہوئے لہذا مجھے یہ کامل یقین ہو گیا کہ آپ فرشتہ  
صفت ہیں۔"

سجاوت اور فیاضی | آپ میں سخاوت اور فیاضی بھی کوٹ کوٹ کر بھری ہوئی  
تھی آپ نے مال و دولت کبھی جمع نہیں کیا جو کچھ ہوتا تھا  
فقراء اور درویشوں میں صرف کر دیتے تھے امر اور جو رقم آپ کی خدمت میں بھیجتے تھے  
آپ اس میں سے کچھ رقم اپنی طرف سے اضافہ کر کے مستحقین میں تقسیم کر دیتے تھے اور  
اپنے پاس کچھ نہیں رکھتے تھے۔

## زہد و استغناء

آپ کے زہد و استغناء کا یہ حال تھا کہ بہت سے امراء آپ کو ہزاروں روپے نذرانہ کے طور پر پیش کرتے تھے مگر آپ انہیں قبول نہیں کرتے تھے۔ ایک دفعہ جب آپ نے سفر حجاز کا عزم کیا تو اکبر کے وزیر اعظم عبدالرحیم خانخانا نے ایک لاکھ روپیہ نقد آپ کے اور آپ کے ہمراہیوں کے سفر خرچ کے لئے بھیجا اور اس کے ساتھ ایک خط میں یہ لکھا: ”مجھے امید ہے کہ حضور اس ناچیز رقم کو قبول فرما کر میری عزت افزائی فرمائیں گے“ جب یہ خط اور روپوں کی تھیلیاں آپ کے پاس پہنچیں تو آپ سخت برہم ہوئے اور فرمایا ”ہم لوگوں کے لئے یہ مناسب نہیں ہے کہ ہم عام مسلمانوں کے گارڈھے پسینے کی کمائی کو صنائع کریں اور ان کا سیم و زر صرف کر کے حج کریں“ یہ کہہ کر آپ نے ایک لاکھ روپے کی خطیر رقم واپس کر دی اور اسے قبول نہیں کیا۔

آپ کی محفل میں کبھی دنیاوی امور کی باتیں نہیں ہوتی تھیں آپ سادہ مزاجی | درویشوں اور مسکینوں کی طرح زندگی بسر کرتے تھے اچھے کھانے

اور اچھے لباس کی آپ کو مطلق خواہش نہیں تھی بالکل سادہ مزاجی کے ساتھ زندگی بسر کرتے تھے۔ اسی طرح آپ کا مکان بھی بالکل جمالی تھا اور آپ کی محفل میں بھی کوئی شان و شوکت نہیں ہوتی تھی اور نہ کوئی پابندی ہوتی تھی ہر ایک بلا روک ٹوک آجا سکتا تھا۔ آپ کا دربار سہ طالب ہدایت کے لئے کھلا رہتا تھا

جس طرح آپ قناعت و توکل کے اصولوں کے پابند تھے اسی طرح آپ اپنے مریدوں کو بھی زہد و استغناء کے اوصاف سے متصف دیکھنا چاہتے تھے اس لئے آپ اپنے مخلص مریدوں کی مالی امداد بہت کم کرتے تھے تاکہ ان پر مال و دولت اور

دنیاوی عیش و آرام کی طمع غالب نہ ہو، اسی وجہ سے آپ اپنے مریدوں کو بار بار کہتے تھے ”جسے ہماری طرف سے مالی امداد پہنچے وہ یقین کر لے کہ ہمیں اس سے دینی محبت بہت کم ہے۔“

یہی وجہ ہے کہ جب امرایہ چاہتے کہ وہ آپ کے یا آپ کے مخلصین کیلئے مالی امداد مقرر کریں تو آپ بالعموم ان کی پیشکش کو قبول نہیں فرماتے تھے البتہ تو وارد مسافروں اور عوام کے لئے مالی امداد قبول کر لیتے تھے اور بعض اوقات اس قسم کے تنگ دست افراد کے لئے وظائف بھی مقرر کر دیتے تھے۔

**اکلِ حلال** | آپ اپنے مریدوں اور عوام کو ”اکلِ حلال“ کی تاکید ہی ہدایت فرماتے تھے اسی سلسلے میں آپ اپنے خدام اور باورچیوں کو سخت تاکید کرتے تھے کہ کھانا پکانے والا، کھانے پکانے اور تیار کرنے کے وقت با وضو رہے بلکہ ایسا شخص اہل باطن میں سے ہو تو بہت بہتر ہے تاکہ کھانا تیار کرتے وقت کوئی دنیاوی بات نہ کرے آپ یہ ارشاد فرماتے تھے ”جو لقمہ بے احتیاطی اور حضورِ قلب کے بغیر کھایا جائے، اس سے ایک ایسا دھواں پیدا ہوتا ہے جس سے روحانی فیض کی نالیاں بند ہو جاتی ہیں اور پاکیزہ روحیں جو روحانی فیض کا ذریعہ ہیں دل کے پاس نہیں پھٹکتی ہیں۔“

ایک دفعہ ایک صاحب حال و کشف درویش خدمتِ اقدس میں حاضر ہوا اور عرض کیا ”میں اپنے کام میں جمود و انقباض اور باطن میں کدورت پاتا ہوں معلوم نہیں کیا بات ہے؟“ آپ نے توجہ دینے کے بعد فرمایا ”تمہارے لقمہ میں کچھ بے احتیاطی ہو گئی ہے۔“ درویش نے کہا میں حلال اور غیر مشتبہ کھانا کھاتا ہوں۔“



آپ نے فرمایا "پھر غور کرو، ہمیں اس کے علاوہ اور کوئی وجہ نظر نہیں آتی" آخر کار جب درویش نے اپنے کھانا پکانے کے بارے میں بہت تحقیقات کی تو معلوم ہوا کہ جن لکڑیوں سے درویش کا کھانا پکتا تھا ان میں دو تین لکڑیاں ایسی بھی شامل ہو گئی تھیں جن میں زیادہ احتیاط سے کام نہیں لیا گیا تھا۔

**ہیبت اور وقار** | اگرچہ آپ عجز و انکساری سے کام لیتے تھے اور لوگوں سے نہایت سادہ مزاجی اور بے تکلفی سے ملتے تھے تاہم آپ کے چہرہ مبارک سے ہیبت اور وقار کا اس حد تک اظہار ہوتا تھا کہ اجنبی اور عام لوگ آپ کو دیکھ کر خدا کو یاد کرنے لگتے تھے اور ہر کس و ناکس آپ سے مرعوب اور متاثر ہو جاتا تھا۔

ایک روز کا ذکر ہے کہ آپ ہندوؤں کی بستی میں سے گذرے۔ بستی سے باہر کچھ لوگ اپنے بکھینوں میں بیٹھے ہوئے سہار دھڑ دھڑ کی باتیں کر رہے تھے، جو یہی ان کی نظر آپ کے روئے انور پر پڑی وہ ایک دوسرے سے کہنے لگے یہ کس قدر بزرگ انسان ہے کہ اس کو دیکھنے سے ہمیں خدا یاد آتا ہے۔

ایک معمر بزرگ فرماتے ہیں: "ایک دفعہ میں خواجہ صاحبؒ کی مسجد میں نماز پڑھنے کے لئے گیا اس وقت نماز باجماعت ہو رہی تھی اور خواجہ صاحب بھی پہلی صف میں کھڑے تھے، پہلی صف بالکل بھری گئی تھی البتہ خواجہ صاحب کے پہلو میں کچھ خالی جگہ تھی چونکہ میں نے خواجہ صاحب کو کچھ سادیکھا تھا اس لئے میں نے آپ کے قریب کھڑا ہونے میں کوئی حرج نہیں سمجھا لہذا میں نے ان کے قریب جا کر نیت بانڈھ لی مگر تقوڑی دیر نہ گذرنے پائی تھی کہ آپ کی عظمت و ہیبت نے میرے

دل پر حملہ کیا میں نے اپنے جسم کو سکینا اور الگ کرنا چاہا مگر آپ کی ہیبت کا اثر میرے  
دل سے کم نہیں ہوا یہاں تک کہ آپ کے رعب کی وجہ سے میں نماز ہی میں پیچھے بیٹھنے لگا  
حتیٰ کہ چوتھے کے کنارے کے قریب پہنچ کر میں ہوشیار ہوا۔ پھر نماز کے بعد میں آپ کا  
اس قدر گرویدہ ہو گیا کہ ہر وقت آپ کی خدمت میں . . . . . رہنے لگاتا آنکھ میں  
بھی آپ کے عقیدہ مندوں میں شامل ہو گیا۔

غیر مسلموں کے ساتھ حسن سلوک | ایک دفعہ ایک متعصب ہندو مسلمانوں  
کے لباس میں آپ کی خدمت میں حاضر

ہو کر مسی میں مقیم ہو گیا۔ آپ حسب معمول دیگر مسافروں کی طرح اس کے پاس  
بھی کھانا بھجوانے تھے جب وہ تھوڑے دن قیام کرنے کے بعد رخصت ہوتے  
لگا تو آپ نے فرمایا ”تمہیں یہاں کیا تکلیف ہے جو ہلدر رخصت ہو رہے ہو  
اگر تمہیں یہ جگہ پسند نہ ہو تو تمہارے لئے دوسری جگہ کا انتظام کیا جائے جہاں تمہارے  
ہندو دھرم کے مطابق تمہیں کھانا اور رہنے کی تمام سہولتیں حاصل ہوں گی۔“  
وہ ہندو مسلمانوں کے بھیس میں تھا اس لئے بازار اٹھا ہونے پر وہ بہت  
شرمندہ ہوا تاہم اپنی خفت دور کرنے کے لئے وہ اس کی تردید میں کہنے لگا ”جناب والا  
آپ کو کیونکر معلوم ہوا کہ میں ہندو ہوں۔ میں تو آپ کی مسجد میں نماز پڑھتا ہوں اور  
مسلمانوں کے ہاتھ کا پکا ہوا کھانا کھاتا ہوں۔“

حضرت خواجہ صاحب نے کسرِ نفسی کے طور پر فرمایا ”اس بات کو  
جانے دو بلکہ یہ بتاؤ کہ تمہیں کوئی تکلیف تو نہیں ہوتی؟“  
وہ ہندو آپ کی پرہ پوشی اور حمدی سے بہت متاثر ہوا اور کہنے لگا

”جب آپ جانتے تھے کہ میں مسلمان نہیں ہوں بلکہ ہندو ہوں تو آپ نے میری خاطر مدارات کیوں فرمائی، کیا یہ بات مذہبِ اسلام کے خلاف نہیں ہے؟“  
 آپ نے فرمایا: ”اسلام تمام دنیا کے انسانوں کے ساتھ حسن سلوک کا حکم دیتا ہے اگر میں نے تمہارے کھانے پینے کا خیال رکھا تو یہ کوئی بری بات نہیں ہے۔ اللہ تعالیٰ جانوروں کو بھی رزق دیتا ہے۔“

وہ ہندو آپ کے حسن اخلاق کی یہ باتیں سن کر بہت متاثر ہوا اور فوراً مسلمان ہو کر آپ کے مخلص عقیدتمندوں میں شامل ہو گیا۔

**بروں کی اصلاح** | آپ اپنی خوش اخلاقی اور ہمدردی کے ذریعے بروں کی اصلاح فرمایا کرتے تھے اور ان کی برائی کے اصل سبب کو دور کرنے کی کوشش کرتے تھے اس کی ایک مثال یہ ہے کہ ایک دفعہ آپ کی خانقاہ کے حجرہ میں ایک درویش نے اپنے حجرہ کے ساتھی کے کچھ روپے چرائے جب وہ روپے چرا کر حجرہ سے باہر نکلا تو یکایک اسے محسوس ہوا کہ دیواروں کے پردے درمیان سے اٹھ گئے اور حضرت خواجہ صاحب اپنے تلوٹ کدہ میں بیٹھے ہوئے اشارہ سے منع فرما رہے ہیں اور کہہ رہے ہیں: ”خبردار یہ کام نہ کرنا بری بات ہے درویشوں کو ایسے کاموں سے بچنا چاہئے۔“

یہ محسوس کر کے اس نے فوراً وہ روپیہ جہاں سے لیا تھا وہیں رکھ دیا پھر حضرت خواجہ صاحب کی خدمت میں حاضر ہو کر سارا حال سنایا۔ آپ اس پر ناراض نہیں ہوئے بلکہ ہدایت نرمی اور بردباری کے ساتھ آپ فرلٹے لگے جو ہوا سو ہوا آزمو

اگر تمہیں خرچ کی تکلیف ہو کرے تو اس فقیر سے کہہ دیا کرو۔ اللہ تعالیٰ تمہاری سبب ضرورتوں کو پورا کرے گا۔

**عشقِ الہی** آپ اکثر عالمِ ہوش میں رہتے تھے تاہم بعض اوقات آپ پر عشقِ الہی کا جذبہ بہت غالب ہو جاتا تھا اس وقت جنگلوں اور بیابانوں کی طرف نکل جاتے تھے اس حالت میں آپ جس کی طرف دیکھتے وہ مرغِ بسمل کی طرح تڑپنے لگتا، اگر ہوش میں رہتا تو اشکباری کرتا اور نہ بیہوش ہو جاتا اور اسے دنیا و باقیہا کی کوئی خبر نہ رہتی۔

ایک دفعہ ایک فوجی افسر آپ کی خدمت میں حاضر ہوا اور اپنا گھوڑا دروازہ کے باہر خادم کے سپرد کر کے اندر آ گیا۔ اس وقت آپ کسی ضرورت سے باہر تھے جب آپ اندر آنے لگے تو آپ کی نظر اس خادم پر پڑ گئی جو گھوڑا سنبھالے ہوئے تھا آپ کی نظر پڑتے ہی اس پر وجدانی کیفیت طاری ہوئی اور وہ گھوڑے کو چھوڑ کر اوردکڑوں کو بھاڑتے ہوئے چیخنے چلانے لگا اور دیوانوں کی طرح ادھر ادھر پھرنے لگا۔ تھوڑی دیر کے بعد اسے تلاش کیا گیا مگر کہیں اس کا پتہ نہ چلا۔

ایک دفعہ اسی حالت میں آپ جمعہ کی نماز پڑھنے کے لئے مسجدِ شریفیت لے گئے اس وقت خطیب ممبر پڑھا، اتفاقاً اس کے چہرہ پر آپ کی نظر پڑ گئی اسی وقت وہ کلیجہ بہ تمام کر رہ گیا، بیقرار ہو کر نیچے گر پڑا اس کے بعد اس میں خطبہ پڑھنے کی طاقت نہ رہی، دوسرے خطیب نے خطبہ پڑھا اور آپ نے نماز پڑھائی۔

**معمولات** آپ ہر وقت عبادتِ الہی میں مصروف رہتے اور سنتِ نبویؐ کی اتباع میں رات بھر عبادت میں مشغول رہتے تھے۔ اس قسم کی

ریاضتِ شاقہ کی وجہ سے آپ بہت کمزور اور نحیف ہو گئے تھے۔ تاہم عبادتِ الہی میں آپ ہمیشہ چاق و چوبند مستعد اور سرگرم رہتے۔ آپ کا معمول تھا کہ نمازِ عشا سے فارغ ہو کر حجرے میں تشریف لے جاتے اور دیر تک مراقب رہتے۔ جب آپ دیکھتے کہ اعضاء پر ضعف و کسل غالب ہو گیا ہے تو آپ اٹھ کر تجرید و صلو کرتے اور دو گانہ ادا کر کے پھر ظہر میں تشریف فرما کر مصروفِ مراقبہ ہو جاتے۔ رات کا اکثر حصہ آپ اسی طرح گزارتے تھے۔

**حنفی مسلک** | شرعی مسائل میں آپ کا عمل افضل اور عزیمت کے کاموں پر ہوتا تھا۔ بالعموم آپ حنفی مسلک پر عمل پیرا تھے مگر چونکہ آپ نے یہ دیکھا کہ قرارت خلف الامام کے بارے میں کئی صحیح احادیث مذکور ہیں تو آپ نے عزیمت کے اصول کے مطابق امام کے پیچھے سورۃ فاتحہ پڑھنا افضل سمجھا اور ایک عرصہ تک اسی پر عمل پیرا رہے آخر کار آپ نے حضرت امام اعظم ابو حنیفہ رحمۃ اللہ علیہ کو خواب میں دیکھا کہ وہ ایک طرف کھڑے ہوئے اپنی درج میں ایک قصیدہ پڑھ رہے ہیں جس کا خلاصہ یہ تھا کہ میرے مسلک پر ہزاروں اولیاء کبار عمل پیرا ہوئے۔ یہ دیکھ کر آپ نے امام کے پیچھے سورۃ فاتحہ پڑھنی چھوڑ دی اور پھر کبھی حنفی مسلک سے ایک انچ بھی پیچھے نہ ہوئے۔

# حضرت خواجہ محمد باقی باللہ رحمۃ اللہ علیہ

## تصانیف

حضرت خواجہ باقی باللہ رحمۃ اللہ علیہ کی مستقل تصانیف نہیں ہیں تاہم آپ فطری طور پر فارسی کے فصیح و بلیغ اور خوش گو شاعر تھے۔ ابتدائی عمر میں شیخ صادق حلوانی کی تعلیم نے سونے پر سہاگہ کا کام کیا۔ فارسی آپ کی مادری زبان تھی اس لئے آپ کے فارسی مکتوبات و ملفوظات فارسی ادب کا ایک عمدہ نمونہ ہیں اور اپنی سلاست و اختصار اور اثر پذیر می میں اپنی نظیر آپ ہیں۔ ان عبارتوں میں جا بجا فارسی اشعار کی آمیزش نے اس کے حسن کو دو بالاکر دیا ہے۔ فارسی تخریر و تقریر میں آپ ہندی انداز اختیار کرنے کی مخالفت فرماتے تھے اور لوگوں کو تلقین فرماتے تھے کہ فارسی زبان شیریں اور مکمل زبان ہے اس کو ہندی الفاظ و محاورات سے داغدار نہ کیا جائے۔

ایک شخص نے آپ کو مخاطب فرماتے ہوئے ایک دفعہ یہ الفاظ کہے :  
 ”تو مرا بہر طرز یکہ می رقصانی، رقصم“ (آپ مجھے جس طریقے سے نچائیں، میں ناچتا ہوں)  
 آپ نے فرمایا یہ فارسی عبارت نہیں ہے بلکہ ہندی محاورہ کا ترجمہ کیا گیا ہے  
 اسے وہ فارسی ڈال کر ہندی ضرباً مثل سے واقف نہ ہوں، سمجھ نہ سکیں گے۔

لہ سیرت باقی ص ۲۸۔

آپ کی تصانیف مندرجہ ذیل ہیں:-

(۱) مکتوبات

(۲) ملفوظات و مجالس

(۳) رباعیات

(۴) شرح رباعیات

(۵) مثنوی

(۶) مسائل حقیقت نماز

(۷) بیان توحید

(۸) دعائے قنوت کی تفسیر، تفسیر معوذتین، سورۃ انفلاص کی تفسیر،

بسم اللہ و سورۃ فاتحہ کی تفسیر - تفسیر سورۃ والشمس -

(۹) رسالہ طریقت -

# حضرت خواجہ محمد باقی باقر رحمۃ اللہ علیہ

کے

## ملفوظات و مجالس

آپ کے ملفوظات کو مجالس کی شکل میں ایک نامعلوم مگر نہایت فخلص ادیب مرید نے آپ کی زندگی ہی میں مرتب کیا تھا جیسا کہ مجلس سوم میں مذکور ہے کہ کاتب ملفوظات نے آپ سے آپ کی مجالس کی علم و معرفت کی باتوں کو بقید تحریر لانے کی اجازت طلب کی تو آپ نے فرمایا ”لکھ کر مجھے دکھا دیا کرو“ چنانچہ چند مجالس کا حال جو بغیر اجازت لکھا گیا تھا آپ کے ملاحظہ کے لئے پیش کیا گیا۔ آپ نے اس تحریر کی بعض باتوں کو ناپسند کیا لہذا اجازت منسوخ ہو گئی۔

اس کے بعد ۹ سنہ میں بہ ماہ رمضان المبارک حضرت شیخ احمد مجدد الف ثانی رحمہ اللہ نے اس موقع پر انھوں نے ان مجالس کو تحریر میں لانے کی درخواست حضرت خواجہ کی خدمت میں پیش کی۔ آپ نے بڑے تردد اور تاویل کے بعد یہ درخواست قبول کی بشرطیکہ صرف وہی باتیں لکھی جائیں جو طریقہ نقشبندیہ میں داخل ہیں اور مشائخ کی حکایات و معاملات کو اس میں شامل نہ کیا جائے تاکہ مشیخت کی دکانداری کا اندازہ اس میں ظاہر نہ ہو سکے۔ اس کام کے لئے دوبارہ کاتب ملفوظات کا انتخاب کیا گیا لہذا انھوں نے خواجہ صاحب کے



حکم کے مطابق مجلس مبارک کی حکایات کو نظر انداز کر دیا۔ البتہ وہ حکایات تحریر کی گئیں جن پر آپ کے کلام کا صحیح مفہوم موقوف تھا۔

مجالس کی تاریخیں | فارسی زبان میں مولف ملفوظات نے مجالس کے

نکھنے کا آغاز یکم صفر ۹۰۹ھ سے کیا تھا اور آپ کی وفات کے حال پر انھوں نے ان ملفوظات و مجالس کا سلسلہ ختم کر دیا تھا۔ بارہ مجالس کا حال جو ۹۰۹ھ میں ہوئیں تحریر کیا گیا ہے ان کی مندرجہ ذیل تاریخیں دی گئی ہیں:-

مجلس اول، بروز ہفتہ یکم صفر ۹۰۹ھ۔ مجلس دوم، اتوار ۲ صفر۔ مجلس سوم بروز جمعرات ششم صفر۔ مجلس چہارم ۱۱ رمضان المبارک بروز جمعرات۔ مجلس پنجم، ۲۱ شوال بروز بدھ۔ مجلس ششم بروز بدھ ۱۳ ذوالقعدہ۔ مجلس ہفتم بروز ہفتہ ۲۳ ذوالقعدہ ہوئی۔ مجلس ششم بروز پیر ۲۵ ذوالقعدہ کو ہوئی۔ مجلس نہم بروز شنبہ ۳۰ ذوالقعدہ کو ہوئی۔ اور مجلس دہم ۱۳ ذوالحجہ بروز جمعہ ہوئی۔ مجلس یازدہم ۱۶ ذوالحجہ بروز دو شنبہ ہوئی۔ اور مجلس دوازدہم سے شنبہ ۱۷ ذوالحجہ کو ہوئی۔

۹۰۹ھ کی مجالس | مجالس کی مذکورہ بالا تاریخوں سے پتہ چلتا ہے کہ مولف

ملفوظات باقاعدہ ان مجالس میں حاضر نہیں ہوتے تھے درمیان میں کہیں سفر پر چلے جاتے تھے چنانچہ ۹۰۹ھ میں وہ ماہ صفر میں نین دن شریک مجلس ہوئے اور ان دنوں کے حالات لکھنے کے بعد وہ کہیں چلے گئے یا جیسا کہ مجلس سوم میں تحریر کیا ہے کہ حضرت خواجہ صاحب کے

حکم سے انھوں نے لکھنا بند کر دیا تھا اس کے بعد جب ماہ رمضان المبارک میں حضرت شیخ احمد مجدد الف ثانیؒ خواجہ صاحبؒ کی خدمت میں حاضر ہوئے تو ان کی سفارش سے مجالس میں حضرت خواجہ صاحبؒ کے ملفوظات کو قلمبند کرنے کا دوبارہ آغاز ہوا۔ تاہم انھوں نے رمضان المبارک کی صرف ایک مجلس کا حال تحریر کیا ہے۔ اس کے بعد شوال میں بھی صرف ایک مجلس کا حال مذکور ہے پھر ماہ ذوالقعدہ کی چار مجالس کا حال تحریر کیا گیا ہے اور ماہ ذوالحجہ کی صرف تین مجالس کا حال بیان کیا گیا ہے۔

سالہ میں صرف تین مجالس کا حال مذکور ہے یعنی  
**سالہ کی مجالس** تیرہویں مجلس ۲۰ شوال بروز یکشنبہ کو ہوئی پھر چودھویں مجلس کا حال جو ۹ ربیع الاول بروز جمعہ ہوئی اور پندرہویں مجلس کا حال ہے جو ۲ جمادی الاویٰ بروز جمعہ ہوئی۔

اس کے بعد مولف ملفوظات جیسا کہ وہ خود بیان  
**آخری زمانے کا حال** کرتا ہے طویل سفر پر روانہ ہو گیا اور سالہ میں وہ خواجہ صاحبؒ کی مجالس سے غیر حاضر رہا۔ اس کے بعد وہ یکم صفر سالہ بروز یکشنبہ آپ کی مجلس میں حاضر ہوتا ہے جو اس کے حساب سے سولہویں مجلس ہے۔ اس کے بعد ان دنوں کا حال بیان کیا گیا ہے جبکہ آپ کے مرض الموت کا آغاز ہو گیا تھا۔ سترہویں مجلس کی تاریخ ۱۵ جمادی الاخریٰ ہے۔ اٹھارہویں مجلس کی تاریخ ۱۷ جمادی الاخریٰ سالہ ہے۔ انیسویں مجلس کی تاریخ ۲۳ جمادی الاخریٰ بروز جمعرات ہے۔ ان تمام مجالس میں آپ کی تکالیف مرض کا حال بیان کیا گیا ہے جس کا خلاصہ ہم نے آپ کی

وفات کے حال میں تحریر کیا ہے۔

سب سے آخری مجلس کی تاریخ ۲۵ رجمادی الاخری بروز شنبہ ہے جو آپ کی تاریخ وصال ہے۔ ان آخری مجالس میں مؤلف موصوف نے آپ کے ایام مرض الموت کا حال نہایت رقت انگیز طریقے سے بیان کیا ہے۔

ہمیں افسوس ہے کہ ہم کسی تذکرہ کے ذریعے مؤلف موصوف کا مؤلف مجالس نام نہیں معلوم کر سکے تاہم ان کی تحریر سے اندازہ ہوتا ہے کہ مؤلف موصوف فارسی زبان کے بہت بڑے ادیب اور شاعر بھی تھے انھوں نے درد مند دل پایا تھا۔ اس طرح انھوں نے اپنی تحریر میں جا بجا موزوں اور عمدہ اشعار کے ذریعے اپنی عبارت کو اور زیادہ دلچسپ اور بلند پایہ بنا دیا ہے۔ اس کتاب کے ذریعے ہمیں خواجہ صاحب کی صحیح تعلیمات کا بخوبی علم ہوا نیز آپ کے بعض ذاتی حالات بھی معلوم ہوئے اور علمی شوق اور صوفیانہ مباحث کا تذکرہ بھی اس کے ذریعے یا آپ کے مکتوبات کے ذریعے ملتا ہے

ان ملفوظات کی ترتیب و تدوین کا خواجہ ہاشم کشمیری نے اپنی کتاب "زبدۃ المقانات" میں بھی تذکرہ کیا ہے اور ایسا معلوم ہوتا ہے کہ اس کی نقلیں حضرت خواجہ صاحب کی وفات کے بعد آپ کے خلفاء اور حضرت شیخ مجدد الف ثانی کے خلفاء کے پاس محفوظ رہی تھیں۔ بعد ازاں یہ کتاب نایاب و ناپید ہو گئی تھی۔ ۱۸۵۷ء کی جنگ آزادی سے پیشتر اس کا نسخہ بڑی محنت و جانفشانی سے حاصل کیا گیا تھا اور زیور طبع سے آراستہ ہوا تھا اس کے بعد جناب محمد عبدالغفار صاحب مالک افضل المطابع و افضل الاتجار دہلی نے حیات باقیہ کے نام سے آپ کے

مختصر حالات و رسائل کے ساتھ فارسی متن مع اردو ترجمہ ۱۳۳۲ھ مطابق ۱۹۰۲ء  
 میں افضل المطابع دہلی سے شائع کرایا اس کا اردو میں با محاورہ ترجمہ مولوی حافظ  
 محمد رحیم بخش صاحب نے کیا۔ اس کے بعد خواجہ باقی باللہ صاحب کے مکتوبات کے  
 اردو ترجمہ کے ساتھ اس کا اردو ترجمہ ملک چمن الدین صاحب مالک اللہ والے کی  
 قومی دکان نے لاہور سے شائع کرایا۔ ان مکتوبات و ملفوظات کا اردو ترجمہ  
 مولوی قاضی عالم الدین صاحب خلیفہ حافظ عبدالکریم نے کیا۔

**مکتوبات** | خواجہ صاحب کی دوسری اہم علمی یادگار آپ کے مکتوبات ہیں جو  
 آپ نے اپنے دوستوں اور مریدوں کو تحریر کئے تھے۔ اور یہ مکتوبات  
 آپ نے خود اپنے قلم سے لکھے تھے اس لئے ان کی اہمیت زیادہ ہے۔ یہ نہ صرف  
 فارسی ادب کا شاہکار ہیں بلکہ حقائق و معارف کا گنجینہ بھی ہیں ان کے ذریعہ آپ  
 کی روحانی تعلیمات کے اہم نکات معلوم ہوتے ہیں اور بہت ہی مفید معلومات بھی حاصل  
 ہوتی ہیں۔ ان مکتوبات کا فارسی متن اور اردو ترجمہ بھی دہلی و لاہور وغیرہ کے مختلف مطابع  
 نے شائع کیا تھا مگر آج کل نایاب ہے۔

ہم آپ کے ملفوظات و مکتوبات میں سے اہم تعلیمات کا خلاصہ اخذ کر کے  
 ایک جداگانہ باب میں بیان کریں گے۔

**شرح رباعیات** | آپ نے رباعیات اور مثنوی کی صورت میں اپنے اشعار کا قابل  
 قدر مجموعہ چھوڑا ہے۔ وحدۃ الوجود کے مسئلہ پر اپنی چند رباعیات  
 کی شرح آپ نے خود کی ہے جس کا ذکر مولف ملفوظات نے اس طرح کیا ہے:-

ایک دن ایک عزیز نے عرض کیا "شرح رباعیات کے لئے جس کا نام

سلسلۃ الاحرار ہے اور جو اسی زمانہ میں حضرت نے تصنیف فرمائی ہے، تاریخ تکمیل  
کہی جائے۔ آپ نے اسی مجلس میں قلم دوات طلب فرما کر انیس<sup>۱۹</sup> تاریخ میں اسی رسالہ  
کے لئے لکھ ڈالیں۔ کاتبِ حروف کو صرف دو تاریخیں یاد ہیں جو کمٹیلڈ ریج کتاب  
کی جاتی ہیں باقی تاریخیں رسالہ سلسلۃ الاحرار کے آخر میں لکھی ہوئی ہیں۔ ان میں  
سے ایک تاریخ ”تجرع فصوص حکم“ اور دوسری تاریخ ”نظم و جوہر“ ہے۔

یہ رسالہ اگرچہ آپ کی تصنیف ہے اور اس میں آپ نے نہایت عمدہ تحقیق و  
تدقیق سے کام لیا ہے۔ تاہم ظاہری شریعت کی حمایت کی وجہ سے آپ اس تصنیف  
سے خوش نہ تھے اور فرماتے تھے ”یہ ہماری تصنیف عمدہ تصنیف نہیں ہے“ آپ  
فرماتے تھے ”یہ بات پایہ ثبوت کو پہنچ چکی ہے کہ طریق توحید کے سوا ایک اور نہایت  
وسیع راستہ ہے جس کے مقابلہ میں توحید کی راہ ایسی ہے جیسے شاہراہ کے  
مقابلہ میں تنگ گلی ہو“

اس شرح رباعیات پر حضرت شیخ احمد مجدد الف ثانی نے تعلیقات لکھی  
ہیں جو اپنے انداز میں بہت خوب ہیں۔ پھر اس شرح کی توضیح کے لئے حضرت  
شاہ ولی اللہ محدث دہلوی نے بھی تعلیقات لکھی ہیں جو اس کی مقبولیت کا  
سب سے بڑا ثبوت ہے۔

۱۷ جیاتِ باقیہ ص ۹۷ و ۹۸۔

۱۷ شرح رباعیات مع تعلیقات حضرت مجدد الف ثانی، کو اردو ترجمہ کے ساتھ  
ادارہ مجددیہ، ناظم آباد کراچی نے شائع کیا ہے۔

# حضرت خواجہ محمد باقی باقر رحمۃ اللہ علیہ

کی

## تعلیمات و ملفوظات

حضرت خواجہ باقی باقر کی روحانی تعلیمات اسلامی شریعت کے عین مطابق ہیں اسی وجہ سے آپ نے دین کی تکمیل اور سنت نبویؐ کے اتباع پر بہت زور دیا ہے اور عام درویشوں میں اسلام کے منافی جو باتیں رائج ہو گئی تھیں ان کی مخالفت کی ہے لہذا اس نقطہ نظر کو واضح کرنے کے لئے آپ کے مکتوبات و ملفوظات ہی سے اہم تعلیمات کا خلاصہ قارئین کرام کے سامنے پیش کیا جاتا ہے۔

شیخ تاج الدین صاحب آپ کے بے تکلف  
مرید تھے وہ تصوف کے دوسرے سلسلوں

کے منازل بھی طے کر چکے تھے اس لئے آپ کی اجازت کے بغیر بعض مریدوں کی تربیت دوسرے سلسلوں کے بھی مطابق کرتے تھے نیز پوشیدہ طور پر اپنے آپ کو اویسی المشرب سمجھتے تھے لہذا ان کی اصلاح اور رہنمائی کے لئے آپ مکتوب نمبر ۳ میں یوں تحریر فرماتے ہیں "فقیر کو بعض خوابوں میں ایسا معلوم ہوا کہ آپ کا باطن ایک طرح سے فقیر کا ناقراں بردار اور سرکش ہے۔ یہ واقعات فقیر کی بیماری کے بعد ظاہر ہوئے ہیں اس دفعہ جب آپ تشریف لائے تو شرم آئی کہ اس قسم کی باتوں پر کیا توجہ دیں؟"

**پیر کی اہمیت** اللہ تعالیٰ کی عادت اور سنت، واسطہ اور بندہ کے معتبر ہونے پر ہے اس سے آنکھ بند کرنا اور اس کو درمیان نہ رکھنا ترقی کا مانع ہے۔ اگر اتفاقیہ واسطہ کے باطن میں کسی قسم کی کجروی پیدا ہو جائے تو درمیان سے برکت اٹھ جاتی ہے۔

**مرشد کا ادب** یہ طریقہ اللہ تعالیٰ اور رسول اللہ صلی اللہ علیہ وسلم کے نزدیک ناپسندیدہ اور نامقبول ہے۔ بچوں کے استاد کا ادب کہاں تک کیا جاتا ہے لہذا طریقت کے استاد کا ادب جو فیض کا سرچشمہ اور کشف و شہود کا منبع ہے اور الوہیت کا برزخ ہے کہاں تک ضروری ہوگا۔

**ایک سلسلہ کی پابندی** خواجگانِ رنق شنیدیہ (قدس سرہم) کے طریقہ کو محفوظ رکھنا اور توجہ میں ان سے فیض کا طلب کرنا اور دوسرے طریقوں سے نہ ملنا نہایت ضروری ہے اس کے بغیر کوئی چارہ نہیں ہے۔ یہ بزرگوار بڑے غیرت والے اور زک طبع ہوتے ہیں۔

**طریقہ محققین** آپ نے محققین کی کتابوں کا مطالعہ نہیں کیا ان کا طریقہ بعینہ رسول اللہ صلی اللہ علیہ وسلم کا طریقہ ہے: اپنے آپ کو پوشیدہ رکھنا، خلق سے اپنے آپ کو ممتاز نہ سمجھنا، عاجز اور متواضع رہنا، اپنے آپ کو عام لوگوں کی طرح سمجھنا اور تمام سنتوں کی اتباع کرنا اور ظاہری اسباب کو وسیلہ بنا کر حضرت محمد صلی اللہ علیہ وسلم کا طریقہ ہے۔ شیخ کبیر محی الملہ والدین محمد ابن العربی قدس سرہ اپنی کتاب فتوحات میں تحریر فرماتے ہیں۔

”حضرت رسول اللہ صلی اللہ علیہ وسلم اور حضرت ابو بکر صدیق رضی اللہ تعالیٰ عنہ

اور مشائخ میں سے حضرت یازید بسطامی، حمدون قصار اور ابو بکر سعید خراز رحمۃ اللہ علیہم  
اجمعین کا یہی مقام ہے اور حضرت ابو سعود رحمۃ اللہ علیہ بھی اسی مقام مساوات سے  
تعلق رکھتے تھے اور یہی ہمارا حال ہے۔

ان باتوں کے علاوہ آپ اس باغ کے بیووں کے پروردہ ہیں اور اپنے  
خزانچیوں کے نائب ہیں لہذا آپ کے لئے لازم ہے کہ آپ صرف اسی آستانے پر  
برقرار رہیں۔

جیسا کہ مکتوب نمبر ۳ کے مذکورہ اقتباس سے ظاہر ہوتا ہے کہ شیخ تاج الدین  
آپ کے مرید تھے مگر اپنے روحانی کمالات اور مختلف واردات کی مستی میں آکر صحیح  
راستے سے کسی قدر جھٹک گئے تھے اور اپنے دل میں یہ خیال کرنے لگے تھے کہ انھیں  
پیر و مرشد کے بغیر روحانی فیض اویسی مشرب کے مطابق براہ راست حاصل ہو رہا ہے،  
اس لئے پیر و مرشد کی ضرورت باقی نہیں رہی ہے۔

ان میں دوسری تبدیلی یہ آگئی تھی کہ وہ طریقہ نقشبندیہ کے پابند نہیں رہے  
تھے اور اپنے مرید کی خواہش کے مطابق ہر سلسلے میں مریدوں کو بیعت کرنے لگے  
اسلئے آپ نے مکتوب نمبر ۵ میں ان کی غلط فہمیوں کی اس طرح اصلاح کی ہے۔

”آپ کی شورش سے تعجب ہوا۔ ہم نے ایک بات لکھی  
مرشد کی ضرورت“

نہی اگر وہ واقعہ کے برخلاف ہے تو اس سے بہتر اور کیا ہے

ورنہ پھر ہماری یہ وصیت ہے :-

”اگر آپ کے دل میں یہ تصور آئے کہ اہل ارشاد کے لئے کشف و الہام کا ہونا



ضروری ہے تو یہ بات بھی بے بنیاد ہے۔ اہل ارشاد، فنا اور بقا کے بعد خدائے  
 علیم و حکیم اور متکلم کا منظر ہوتے ہیں لہذا کتب اہل طریقت کی ہدایات کے  
 مطابق آپ کو ہمیشہ نیاز مند اور مستفید رہنا چاہئے۔ مرید ہمیشہ اپنے پیرو مرشد  
 کا محتاج اور ضرور تمند رہتا ہے اور جب یہ کہا جاتا ہے ”فلاں شخص کو اب مرشد  
 کی حاجت نہیں رہی ہے“ تو یہ اس وقت کہا جاتا ہے جب وہ وصل کے نور کے ساتھ  
 قائم ہو جائے۔ اس وقت اگر مرشد اپنی توجہ درمیان سے اٹھالے تو اسے کوئی  
 نقصان نہیں ہوگا۔

ایک ہی سلسلہ کی پابندی | آپ کو طریقہ عالیہ احرار یہ نقش بندہ کے آداب  
 بجالانے میں ثابت قدم رہنا چاہئے آپ ہرگز ہرگز

کسی اور سلسلہ کو اس کے ساتھ شامل نہ کریں۔ آپ کے لئے مناسب نہیں ہے کہ آپ  
 مختلف سلسلوں میں لوگوں سے بیعت لے کر انہیں مرید کریں۔ آپ کو چاہئے کہ  
 آپ اپنی تعلیم و تلقین کو طریقہ نقش بندہ تک محدود رکھیں، یہ اچھا نہیں معلوم  
 ہوتا کہ آپ کھانا ایک شخص کا کھائیں اور دعائیں کسی اور کے حق میں کریں۔ اگر  
 کوئی شخص سلسلہ نقش بندہ کا نور آپ سے حاصل کرے مگر دوسرے سلسلے کی  
 طرف متوجہ ہو تو اسے روحانی لذت کیا حاصل ہوگی؟

مرید کو اپنے پیرو مرشد کے سامنے اس طرح رہنا چاہئے جیسا کہ ایک مردہ،  
 نہلانے والے کے ہاتھ میں ہوتا ہے لہذا مرید کیلئے یہ مناسب نہیں ہے کہ وہ یہ کہے  
 کہ ”مجھے فلاں شغل اور فلاں (روحانی) سلسلہ کی تعلیم دی جائے“ یہ بہت بُری  
 بات ہے اور ایسی خود بینی اچھی نہیں ہے۔ (مکتوبات، مطبوعہ لاہور، ۱۹۵۹ء)

دیگر ہدایات | آپ نے شیخ تاج الدین موصوف کو ایک مرشد کی حیثیت سے مندرجہ ذیل ہدایات تحریر فرمائیں:-

”آپ ہمیشہ با وضو رہیں اور وضو کے بعد تحیۃ الوضو کے دو رکعت نفل ادا کریں، کھانے میں احتیاط کریں، گناہوں سے بالکل پرہیز کریں، نکتہ چینی نہ کریں، کسی مومن کو خواہ وہ آزاد ہو یا غلام، حقارت کی نظر سے نہ دیکھیں، کسی مسلمان کے ساتھ بغض و کینہ نہ رکھیں، نیز اپنے سے عاجز اور کمزور انسان پر غیظ و غضب اور تشدد سے کام نہیں لینا چاہئے۔“

یہ تمام باتیں نہایت ضروری ہیں اور طریقت کی بنیادیں ہیں ان کے بغیر آپ کا کام مستحکم نہیں ہو سکتا ہے تاہم اگر مذکورہ بالا باتوں میں سے کسی ایک بات میں فتور آجائے تو کام کو نہیں چھوڑنا چاہئے بلکہ توبہ و استغفار کر کے اس (روحانی) کام کی تکمیل کے لئے مزید جدوجہد کی جائے تاکہ (تمہارے) نیک کام پرے کاموں کو دور کر سکیں اور اس طرح مکمل ترقی ہو جائے۔

مکتوب نمبر ۱۰ میں آپ نے اپنے ایک مخلص مرید کو اس ذکر و اشغال کی تلقین | طرح ذکر و اشغال اور عبادت کے معاملات کی تلقین فرمائی ہے:

”جب کبھی آپ رات کو نیند سے بیدار ہوں، خواہ یہ رات کے آخری تیسرے حصے کا وقت ہو یا آخری نصف حصہ ہو تو اس وقت آپ اپنے دونوں ہاتھوں کو اپنی آنکھوں پر مل کر کسی ذکر میں مشغول ہو جائیں خواہ وہ تسبیح (سبحان اللہ کا ورد) ہو، یا تہلیل (لا الہ الا اللہ کا ورد) ہو، یا تکبیر (اللہ اکبر کا ورد) ہو۔ (ان کے بجائے)

آپ قرآن کریم کی کوئی بھی آیت پڑھ سکتے ہیں۔ اگر آپ (یہ آیات) اِنِّ فِيْ خَلْقِ  
 السَّمٰوٰتِ وَالْاَرْضِ وَاجْتِلاَفِ اللَّيْلِ وَالنَّهَارِ اٰتِزَةً طرہیں تو بہتر ہے  
 کیونکہ ان آیات) کا پڑھنا مسنون ہے۔ اس کے بعد (صنو کر کے) دو رکعت نفل  
 نجاتیہ الوضوء یاد کریں اور کوئی جامع دعا مثلاً رَبَّنَا اٰتِنَا فِي الدُّنْيَا حَسَنَةً وَفِي  
 الْاٰخِرَةِ حَسَنَةً وَقِنَا عَذَابَ النَّارِ طرہیں یا کوئی اور دعائے مانورہ طرہیں  
 مگر دعائے پہلے اللہ تعالیٰ کی حمد و ثنا اور حضرت رسالت پناہ صلی اللہ علیہ وسلم پر  
 درود و عداوۃ ضروری ہے۔ بعد ازاں بارہ رکعت نماز تہجد چھ سلام کے ساتھ ادا  
 کریں۔ نماز تہجد کے نفلوں کی انتہائی تعداد اتنی ہے اور کم از کم تعداد دو رکعت یا  
 چار رکعت ہے اگر پڑھا یا کمزوری لاحق ہو تو یہ نفلیں بیچہ کر بھی ادا کی جاسکتی ہیں۔  
 کلمہ کا ذکر

آپ نماز تہجد سے فارغ ہو کر کلمہ طیبہ لَا اِلٰهَ اِلَّا اللّٰهُ مُحَمَّدٌ  
 رَّسُوْلُ اللّٰهِ کا اس قدر آہستہ ذکر کریں کہ آپ خود بھی نہ سن سکیں  
 ذکر کے وقت حق جل جلالہ کو حاضر ناظر خیال کریں اور ایسا معلوم ہو کہ آپ  
 اس کو دیکھ رہے ہیں کیونکہ اللہ تعالیٰ انسان کی گردن کی شہ رگ سے بھی زیادہ  
 قریب ہے، نیز کلمہ لَا اِلهَ اِلَّا اللّٰهُ کے مفہوم پر بھی غور کریں اور حسب قدر  
 ممکن ہو اس سبق کی تکرار کرتے رہیں اور یہ یقین کریں کہ آپ ہر سال اس پر از سر نو  
 ایمان لائے ہیں، جیسا کہ اللہ تعالیٰ فرماتا ہے:

يٰۤاَيُّهَا الَّذِيْنَ اٰمَنُوْا اٰمِنُوْا ۗ لَنْ اِيْمَانَ وَاَلُوْا دِيْمَانَ لَاۤ اِلٰهَ اِلَّا اللّٰهُ

رسول اللہ صلی اللہ علیہ وسلم نے بھی یوں ارشاد فرمایا ہے:-

جَلِيْدٌ وَاٰيْمَانُهُمْ يَقُوْلُ لَا اِلٰهَ اِلَّا اللّٰهُ ثُمَّ لَا اِلٰهَ اِلَّا اللّٰهُ كَمَا يٰۤاَيُّهَا الَّذِيْنَ اٰمَنُوْا كُوْنُوْا كُرُوْا

نماز فجر ادا کرنے کے بعد کچھ اسی ذکر کی تکرار میں مشغول ہو جائیں۔ جب سورج ایک نیزہ پر چڑھ آئے تو چار رکعت نماز اشراق دو سلاموں کے ساتھ ادا کریں۔ اگر اللہ تعالیٰ توفیق دے تو اپنے تمام اوقات کو اسی (ذکر و عبادت) کے کام میں بسر کریں، امید ہے کہ بڑے فیوض حاصل ہوں گے۔

**کلمہ طیبہ کی اہمیت** | مکتوب نمبر ۹ میں جو آپ نے ایک مخلص طالب ہدایت کے نام تحریر فرمایا ہے، کلمہ طیبہ کے ذکر کی اہمیت کو یوں واضح فرمایا ہے: "سُبْحَانَكَ اللَّهُمَّ لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ كَذَا كَرْنَا، ایک ہیمنہ یا اس سے کم و بیش مدت میں بہت اچھا (روحانی) کام کا دار و مدار دلی تعلق اور غلو صداقت پر ہے، انشاء اللہ تعالیٰ عاجزی، خاکساری اور بے تعلقی کے آثار ظاہریوں گے اور آپ کا مقصد حاصل ہو جائے گا۔ بزرگوں نے فرمایا ہے کہ (انسان اپنے) دل کی توجہ دشمن کی طرف نہ رکھے۔"

**لقمہ حرام سے پرہیز** | حضرت خواجہ باقی باللہ رحمہ اللہ اپنے مریدوں کو لقمہ حرام سے بہت پرہیز کراتے تھے چنانچہ آپ نے اپنی مجالس میں زبانی طور پر اور اپنے مکتوبات میں تحریری طور پر اس بات پر بہت زور دیا ہے کہ جو شخص روحانی فیض حاصل کرنا چاہتا ہو اسے حرام یا مشتبہ غذا سے بالکل پرہیز کرنا چاہئے، چنانچہ آپ اپنے مکتوب نمبر ۲۵ میں اپنے ایک مرید صادق کے نام یوں تحریر فرماتے ہیں: "اللہ تعالیٰ آپ کو اس کام میں استقامت نصیب فرمائے۔ لقمہ پرانہ سے بچنا اور نفس کی بری صفات کو ظاہر نہ ہونے دینا، شوقِ روحانیت (الہی) کو

بڑھانا ہے۔ آپ انتہائی کوشش کرتے رہیں کہ لقمہ حرام اور مشتبه (غذا نہ کھائی جائے۔ نیز نفس کے بُرے اوصاف یعنی غیظ و غضب، بد خلقی، ناجائز شہوت اور نفسانی خواہشیں ظاہر نہ ہوتے پائیں۔

**تواضع اور عاجزی** | آپ ایسی مہلک چیزوں سے اس وقت تک نہیں بچ سکتے جب تک کہ آپ بارگاہِ الہی میں عاجزی اور تواضع کیلئے گڑگڑا کر دعا نہ کریں لہذا آپ کو ہمیشہ نیاز مند اور خاکسار بن کر رہنا چاہئے بلکہ ہرزہ کے آگے عاجزی اور تواضع کرنی چاہئے۔

**ذکرِ قلبی کی حقیقت** | جب ذکر کی حرکت کے موافق، دل کی حرکت ہو جائے یا خیال کے کانوں سے 'اللہ' کا کلمہ سنا جائے تو اس سے مراد یہ ہے

کہ صنوبری شکل کا گوشت کا ٹکڑا یعنی قلب ذکر کر رہا ہے، اسی کو ذکرِ قلبی کہتے ہیں مگر اس کا کچھ اعتبار نہیں ہے۔ حقیقت میں ذکرِ قلبی یہ ہے کہ اللہ تعالیٰ کی بارگاہ میں حضور اور شہود حاصل ہو جائے۔ جب یہ بات آپ کو حاصل ہو جائے گی تو اس وقت آپ کے دل سے غیر اللہ کے سب خطے نکل جائیں گے۔ ایسی صورت میں ذکر کو چھوڑ کر آپ صرف اسی چیز کی محافظت کریں۔ اگر کچھ سستی اور فتور آئے تو پھر ذکر شروع کر دیں یہاں تک کہ یہ روحانی دولت آپ کو ہمیشہ کیلئے حاصل ہو جائے، اس کے بعد ذکر و حضور کو ایک ساتھ جمع کر دیں اور اللہ تعالیٰ کے لطف بے پایاں کا انتظار کرتے رہیں ۵

**اتباعِ رسول** | آپ نے مکتوب نمبر ۲ کے آخر میں ایک طالبِ ہدایت کو یوں نصیحت فرمائی ہے: (اللہ تعالیٰ فرماتا ہے:)

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي (۱) کہہ دیجئے کہ اگر تم اللہ سے محبت کرنا چاہتے ہو  
 یحِبُّكُمْ اللَّهُ (سورہ آل عمران ۳) تو میری پیروی کرو، اللہ تم سے محبت کرے گا۔

لہذا اس ذات کا حکم بجا لانا ضروری ہے جو جمال و کمال ہے، یہ سب کچھ حضرت  
 سید الاولین والآخرین صلی اللہ علیہ وسلم کی اتباع و اطاعت پر موقوف ہے۔ سید الطائف  
 حضرت جنید بغدادی علیہ الرحمۃ فرمایا کرتے تھے: "میرے نزدیک شراب خوری اس  
 (روحانی) حال سے بہتر ہے جو شریعت کے کسی رکن کے بجالانے میں حائل ہو۔"  
 یہ ہے حق صریح اور علم صحیح۔ زیادہ لکھنا گستاخی ہے۔

**طالب علم کو نصیحت** | آپ نے مکتوب نمبر ۲۲۷ ایک ایسے طالب علم کے خط  
 کے جواب میں تحریر کیا تھا جو آپ کا بہت ہی مخلص

نیاز مند تھا اور وہ طالب علم اس زمانے میں حسین شریفین (مکہ معظمہ و مدینہ منورہ)  
 کی زیارت کے لئے جا رہا تھا اس نے حضرت خواجہ صاحب سے کچھ نصائح تحریر  
 فرمانے کی درخواست کی تھی لہذا آپ نے اس کی درخواست پر اسے مندرجہ ذیل  
 مکتوب تحریر فرمایا۔ یہ طالب علم بعد ازاں مدینہ منورہ کی زیارت کے سفر میں فوت  
 ہو گیا تھا اس کے نام خواجہ صاحب کے اہم مکتوب کا خلاصہ یہ ہے :-

”ہم اس علم سے پناہ مانگتے ہیں جس کا کوئی نفع نہ ہو۔ لہذا ایک عاقل اور  
 دوستانہ شخص کا یہ فریضہ ہے کہ وہ صرف ان علوم کو حاصل کرے جن کے  
 مطابق عمل کرنا اس کے لئے ضروری ہو، اس کے بعد وہ اپنی باقی زندگی کو صفائی  
 قلب اور تزکیہ نفس میں صرف کرے کیونکہ نفسانی وسوسوں اور دنیاوی ضرورتوں  
 کی طرف متوجہ رہنا اور نفسانی خواہشوں اور بہبودہ تمناؤں میں الجھے رہنا

بندہ اور اللہ تعالیٰ کے درمیان حجابِ اکبر ہے۔ حالانکہ اللہ تعالیٰ سب سے زیادہ اس کے قریب ہے۔

ان اندھیروں اور تاریکیوں سے باطن کو صاف رکھنے اور نورانی بنانے کا (واحد) ذریعہ روشن ضمیر اہل دل بندہ خاص کی توجہ اور التفات ہے جو اہل دل کی بارگاہ میں مقبول ہو گیا تو سمجھو کہ وہ اللہ کا مقبول بندہ ہے اور جو ان کا مردِ دربارگاہ ہوا وہ اللہ کی بارگاہ سے بھی خارج ہو جاتا ہے۔ لہذا تمہارے لئے یہ ضروری ہے کہ تم اہل دل حضرات کے نیاز مند بنو اور ان کے سامنے انتہائی عجز و نیاز کے ساتھ اپنے درویشی کا اظہار کرو۔

دوسری وصیت یہ ہے کہ جس شخص کے دل میں معرفتِ الہی کی طلب نہ ہو

تم اس کی صحبت میں نہ بیٹھو اور ان دنیا دار عالموں سے جنہوں نے علم کو چاہا و مرتبہ اور فخر و شہرت کا ذریعہ بنا رکھا ہے ایسے دور بھاگو جیسے شیر سے دور بھاگتے ہو۔ تم ہمیشہ تقرب، خداوندی اور عبادت کو اپنا وسیلہ بنا کر رکھو، اور سرورِ کائنات صلی اللہ علیہ وسلم پر درود بھیج کر اللہ تعالیٰ کی بارگاہ میں دعائیں مانگتے رہو تاکہ وہ تمہارے دل سے اپنی ذات کے علاوہ دیگر نفسانی خواہشوں کو فنا کر دے اور لیکن المذکات الیوم، اللہ الواحد القہار (آج یہ ملک کس کا ہے؟ اسی خدا کے واحد قہار کا ہے) کی صورت میں تمہارے سامنے ہمیشہ جلوہ گر رہے۔

فوجِ معلم کے پاس ہیں | ایک مخلص عالم نے جو حضرت خواجہ صاحب کا معتقد تھا سرکاری فوج میں ملازمت اختیار کر رکھی تھی

فوج میں وہ سپاہیوں کو درس دیتا تھا۔ اس ملازمت کی وجہ سے وہ اپنے روحانی مشاغل ابھی طرح ادا نہیں کر سکتا تھا اس لئے وہ چاہتا تھا کہ ملازمت چھوڑ کر ہر وقت آپ کی خدمت میں رہے۔ ان کے متعلقین کو جب یہ بات معلوم ہوئی تو انھوں نے ایک دوسرے مخلص مرید کے ذریعے یہ کوشش کی کہ خواجہ صاحب کو اس بات پر آمادہ کیا جائے کہ وہ اس عالم موصوف کو ترک ملازمت سے منع فرمائیں تاکہ وہ مالی مشکلات سے محفوظ رہیں، اور وہ فوج کے سپاہیوں کو چونڈی درس دے رہے تھے اس کا سلسلہ بھی منقطع نہ ہو۔

چنانچہ اس مخلص مرید نے خواجہ صاحب کی خدمت میں ان کے تمام حالات لکھ کر بھیجے اور اس عالم کی عیال داری اور گھریلو حالات سے آپ کو مطلع کر کے یہ اندیشہ ظاہر کیا کہ ترک ملازمت کی صورت میں وہ عالم فقر و تنگدستی کے مصائب برداشت نہیں کر سکے گا اس کے علاوہ فوج بھی ان کے ذہنی درس کے فیض سے محروم ہو جائے گی اس لئے خواجہ صاحب سے یہ درخواست کی گئی کہ وہ ان مذہبی عالم کو ترک ملازمت سے منع فرمائیں۔

مذکورہ بالا حالات کی روشنی میں اس مخلص مرید کے جواب میں آپ نے

مکتوب نمبر ۳۸ میں جو تحریر فرمایا ہے اس کا خلاصہ یہ ہے :-

”عاقبت میں داناؤں کے ساتھ حسن ظن رکھنا چاہئے کیونکہ وہ دنیا کے فنا ہونے اور اہل دنیا کی ناپائیداری سے بخوبی واقف ہوتے ہیں۔ لہذا جس شخص کا یہ حال ہو کہ وہ فوج کی ملازمت میں اپنے حقیقی مقصد میں فتور اور نقصان دیکھتا ہو تو وہ کس طرح فوجی ملازمت میں رہ سکتا ہے کیونکہ ایسی صورت میں



فرزندوں کے رزق اور روزی کا غم کرنا تو کل کے حال کے مناسب نہیں ہے۔

بہر حال جہاں اللہ تعالیٰ کی عبادت اچھی طرح ادا ہو سکے اور روحانی و قلبی پرگندگی کا اندیشہ نہ ہو تو اس جگہ کو نہیں چھوڑنا چاہئے۔ اس میں کوئی شک نہیں ہے کہ مذہبی علوم کی تعلیم دینا بھی عبادت ہے بالخصوص جب کہ متعلمین دیندار ہوں اور استاد کی مرضی کے مطابق احکام بجالاتے ہوں۔“

**توبہ کی اہمیت** | مکتوب نمبر ۲۲ میں ایک مخلص امیر و حاکم کو توبہ کی اہمیت اس طرح بیان فرماتے ہیں:-

”راہِ حق کے طالبوں اور سالکوں کا طریقت میں پہلا قدم ’خالص توبہ‘ ہے کیونکہ آئینہ دل کا جوہر گناہ اور ناقربانی کی وجہ سے سیاہ اور رنگار ہو جاتا ہے اور جوں جوں سیاہی اور رنگ بڑھتا ہے اسی قدر اندھے پن اور تردد کا ظہور زیادہ نمایاں ہوتا جاتا ہے۔“

**اتباعِ شریعت** | اصل فائدہ اسی وقت حاصل ہوتا ہے جب (سالک) یقینی طور پر جان لے کہ یہ (روحانی) احوال و مقامات محض شریعت

حقہ کے اتباع سے حاصل ہوتے ہیں اس کے بعد وہ عملی طور پر شریعت کے احکام بجالاتے اور خلافتِ شرع کاموں سے ہٹ کر شریعت کے مطابق اپنا عمل درست کرے صرف ایسی صورت میں توبہ قبول ہوگی اور صرف شریعت کے ذریعہ ہی توبہ ایمان حاصل ہو سکتا ہے لہذا کسی دوسرے طریقے سے اس مقصد کو حاصل کرنا بیکار محض ہے۔

**توبہ کے درجات** | یہ بات پوشیدہ نہ رہے کہ توبہ کے بہت سے درجات ہیں پہلا درجہ کفر سے توبہ کرنا ہے، پھر ایمان تقلیدی سے،

اور اس کے بعد گناہوں سے توبہ کرنا ہے، بعد ازاں ان (مذموم) صفات سے بھی توبہ کی جائے جن سے یہ گناہ پیدا ہوتے ہیں جیسے کھانے کی حرص، زیادہ بولنے کی خواہش، حب جاہ و مال، حسد، تکبر، ریاکاری وغیرہ یہ سب چیزیں انسان کو تباہ و برباد کرتی ہیں پھر نفسانی وسوسوں، ناجائز اور بیہودہ خیالات سے بھی توبہ کی جائے ذکر الہی کی غفلت سے بھی توبہ کی جائے خواہ وہ غفلت ایک لمحہ کے لئے ہی کیوں نہ ہو، چونکہ ذکر (جس سے مراد حضور و خود آگاہی ہے) کے درجات بے انتہا ہیں اسی لئے توبہ کے درجات بھی بیشمار ہیں اور ہر ناقص کام سے توبہ کرنا واجب اور لازم ہے۔

(توبہ کا حقیقی مفہوم یہ ہے کہ انسان روحانیت کے پہلے قدم پر اپنے گذشتہ گناہوں سے پشیمان ہو اور اس بات کا مصمم ارادہ کرے کہ وہ حتی المقدور ایسا (بڑا) کام ہرگز نہیں کریگا (توبہ) روحانی طلب کے لئے بہت ضروری ہے“

**لطائفِ سبعہ** | مکتوب نمبر ۴۵ میں آپ اپنے ایک خلیفہ کے نام تصوف کے معارف بیان فرمانے کے بعد لطائفِ سبعہ کے بارے میں یوں تحریر فرماتے ہیں: ”یہ ثابت ہو چکا ہے کہ انسان کامل میں سات لطیفے ہیں (۱) لطیفہ قلب (۲) لطیفہ نفس (۳) لطیفہ قلب (۴) لطیفہ روح (۵) لطیفہ ستر (۶) لطیفہ خفی (۷) لطیفہ اخفی۔ ان سب لطائف میں سب سے زیادہ معتبر لطیفہ روح ہے جو انسان کا منظر اور تمام لطائف کا جامع ہے۔ ہر لطیفہ کے احکام و آثار کا الگ الگ حاصل ہونا چندان معتبر نہیں ہے، اگرچہ ان کا ظہور بھی موجب سعادت ہے“

فرقہ ناجیہ کی بتدی | مکتوب نمبر ۵۳ میں شیخ نظام تھا پیری کو حقائق و معارف کی وضاحت فرماتے ہوئے تحریر کرتے ہیں :

”مقصود یہ ہے کہ فرقہ ناجیہ کا مسلک لریج ہو جو کتاب و سنت کے متوسل اور عامل ہیں، اور ما انا علیہ و اصحابی (وہ طریقہ جس پر میں را آنحضرت صلی اللہ علیہ وسلم) اور میرے صحابی عامل ہیں) کے شرف سے مشرف ہیں، ہمیں اس گروہ کے مشائخ کی باتوں کی تحقیق منظور ہے جن کو صوفیہ عالیہ کہتے ہیں، تاکہ ایسا نہ ہو کہ کوئی بے سمجھ غلطی میں پڑ جائے اور ان بزرگوں پر طعن کرے یا آپ ہی بد اعتقاد کے تصور میں ڈوب کر ہلاک ہو جائے۔“

خواتین کیلئے روحانی تعلیم | حضرت خواجہ محمد باقی باقر کے حلقہ ارادت میں خواتین بھی شامل تھیں، ان میں بعض

ایسی تھیں جنہیں آپ اپنی خدمت عالیہ میں بلا نامناسب نہیں سمجھتے تھے لہذا آپ انہیں روحانی ہدایات ان کے شوہروں کے ذریعہ یا بذریعہ شریک کرتے تھے اس طرح یہ پردہ نشین مسلم خواتین بھی تصوف کے حقائق و معارف سے بہت جلد واقف ہو جاتی تھیں۔ اسی قسم کی ایک صالحہ خاتون کے نام آپ نے مکتوب نمبر ۷ لکھا اور اس کے شوہر کو دیا کہ وہ انہیں پڑھ کر سنادے اور ہندی زبان میں اس کا ترجمہ بیان کرے۔ ان کے شوہر نے آپ کا مکتوب پڑھ کر سنا یا اور اس کا ترجمہ بھی بیان کیا، اس کے بعد وہ یہ دیکھ کر حیران رہ گیا کہ اس کی کم استعداد بیوی جو فارسی زبان نہیں جانتی تھی آپ کے مکتوب مبارک کے دقیق مفہوم کو سمجھ گئی اور اس پر عمل پیرا ہو گئی ہے، وہ مکتوب مبارک یہ ہے :-

ملاحظہ ہو کہ دل کی صفائی کے لئے یا نفی و اثبات،  
**خاتون کے نام مکتوب** کے ذکر کا مراقبہ کرو یا فقط اثبات، کا۔ اگر نفی و

اثبات کا ذکر ہے تو تحقیق کرو کہ نفی معلوم، اور اثبات مجہول ہے یا نفی معلوم اور اثبات  
 معلوم ہے یا نفی مہموم اور اثبات معلوم ہے، اور اگر اثبات تنہا ہو تو پھر یہ تحقیق کرو کہ  
 یہ اثبات معلوم ہے یا اثبات مجہول ہے۔ اگر پہلی صورت ہو تو یہ تحقیق کرو کہ معلوم  
 جدید ہے یا قدیم، بہر صورت اثبات مجہول کی جگہ تاکہ اثبات مجہول ہو جائے۔

مکتوب نمبر ۷، ایک ایسی مسلم خاتون کے  
**خواتین کیلئے جامع ہدایات** نام ہے جو کسی دوسرے شہر میں رہتی تھیں لہذا

تو انہیں آپ کا شرف صحبت حاصل ہو سکتا تھا اور نہ ایسی اہل معرفت خواتین  
 اس شہر میں موجود تھیں جن سے وہ روحانی ہدایت حاصل کر سکیں اس لئے آپ نے  
 ان کے نام مندرجہ ذیل جامع روحانی ہدایات لکھ کر بھیجیں تاکہ یہ ہمیشہ کے لئے ان کا  
 دستور العمل بن سکیں۔

”اللہ تعالیٰ اپنی کامل توفیق تمہاری رفیق بنائے۔ تمام سعادتوں کا سرمایہ  
 یہی ہے کہ تم اللہ تعالیٰ کے احکام کو بجالاؤ، رسول اللہ صلی اللہ علیہ وسلم کی سنت  
 کی پیروی کرو۔ ناجائز باتوں سے اپنے آپ کو محفوظ رکھو کسی پر غم و غصہ نہ کرو، کسی  
 مسلمان کے حق میں برائی نہ سوچو، دنیا کے بے وقامان و متلع پر نظر نہ ڈالو، اپنے  
 آپ کو تمام مخلوقات سے بزرگتر خیال نہ کرو، اور آخرت کے سفر کو نہ بھولو۔ ان اوصاف  
 کو حاصل کرنے کے بعد اگر اللہ تعالیٰ اپنا فضل و کرم کرے اور توفیق بخشے تو کلمہ  
 لا الہ الا اللہ کا ورد آہستہ آہستہ کرتی رہا کرو اور ذکر کے وقت حضور قلب اور

یکسوئی کے ساتھ اپنی توجہ دنیا اور اہل دنیا سے ہٹائے رکھو، اس سے بہت عمدہ فوائد نتائج حاصل ہوں گے۔ تمام ظاہری اور باطنی احوال میں ہمیشہ اللہ تعالیٰ کو حاضر و ناظر سمجھو بلکہ طالبِ صادق کے لئے نہایت ضروری ہے کہ وہ مخلوقات کی طرف سے آنکھیں بند کر کے ہمیشہ خدا کی رحمت کی نظر کا منتظر رہے۔

یہ ذہن نشین رہے کہ دل کو اطمینان، یکسوئی اور حضورِ قلب اس وقت حاصل ہوتا ہے جب

### حلال کھانے کی اہمیت

بقدر ضرورت صرف پاکیزہ اور حلال کھانا کھایا جائے اور یہودہ گو اور دنیا کے طالبوں سے میل جول ترک کر دیا جائے، اگر تم ہزار سال ذکر کرتی رہو اور تمہارا کھانا حلال مال کا نہیں ہے تو تمہارا روحانی مقصد کبھی حاصل نہیں ہوگا۔

مکتوب نمبر ۲۷ میں ایک مخلص عقیدتمند کے نام

### سلف صالحین کی پیروی

آپ نے یوں تحریر فرمایا ہے :-

”اللہ تعالیٰ آپ کو ان اعمال کی توفیق بخشے جنہیں وہ پسند کرتا ہے، یہ وہ اعمال ہیں جو حقیقت شناس داناؤں کی کتابوں میں تحریر کئے گئے ہیں ان کا خلاصہ یہ ہے کہ آپ اپنے عقائد کو سلف صالحین کے عقائد کے مطابق رکھیں اور ائمہ مجتہدین میں سے کسی ایک امام کے فقہی مسلک کے مطابق عمل کریں۔“

یہ سعادت اس وقت حاصل ہو سکتی ہے جب آپ ان لوگوں سے محبت کریں جو دربارِ نبوی علیہ الصلوٰۃ والسلام کی طرف منسوب ہیں ان میں وہ دینی علماء، سادات اور مخلص فقراء کرام بھی شامل ہیں جو اپنے قول و فعل میں بدعت و الحاد سے بچتے رہے ہوں۔ آپ کے لئے لازم ہے کہ آپ سچے لوگوں کے مخالفوں کی تحقیر کریں اور

ان مخالفوں کے عقائد کی تردید کریں۔

**اخلاقی ہدایات** | آپ اس نور (ہدایت) کی روشنی میں مظلوموں کی مدد کریں، محتاجوں کی حاجت روائی کریں، مجرموں کے قصور معاف کریں، عاجزوں اور مفلسوں کے حساب اور لین دین میں نرمی اور درگزر اختیار کریں، یہ خیال رہے کہ اس سلسلے میں شریعت کا کوئی حق فوت نہ ہونے پائے۔

مذکورہ ہدایات میں سے جس قدر زیادہ باتوں پر آپ عمل کر سکیں انھیں غنیمت اور سعادت سمجھئے۔ تاہم اگر بعض باتوں پر عمل نہ ہو سکے تو (ان کی وجہ سے) سب باتوں کو نہ چھوڑ دیا جائے۔

**صرف مسلمان بنو** | مکتوب نمبر ۶، میں ایک مخلص دوست کے نام آپ نے یوں تحریر فرمایا ہے :-

» اللہ تعالیٰ آپ کو فرماں برداری کے اعلیٰ مرتبے تک پہنچائے (ہمارے) ایک بزرگ اپنے ایک دوست سے فرمایا کرتے تھے: تم نہ صوفی بنو، نہ ملاح بنو، صرف مسلمان بنو۔ (قرآن مجید میں مذکور ہے)۔

تَوْفِیْ مَسْلِمًا وَاَلْحَقِیْ  
بِالصَّالِحِیْنَ (سورۃ یوسف پ ۱۱) وفات سے اور مجھے نیکوں میں شامل کرو۔

آپ ہمارے لئے بھی اس مقصد کے حصول کے لئے دعائیں مانگتے رہا کریں۔ آپ ہماری اس بات کو نکلے اور بناوٹ پر مبنی نہ سمجھیں کیونکہ مسلمان بننا مشکل ہے اللہ تعالیٰ کے لطف و عنایت کے بغیر کچھ نہیں ہو سکتا ہے، یہاں کسب کا کوئی دخل نہیں ہے۔ تصوف کی حقیقت صرف مسلمان بننا ہے۔ تصوف کا مقصد

یکسو دیکھنا اور یکساں زندگی بسر کرنا ہے۔“

وَالسَّلَامُ عَلٰی مَنْ اَتَتْهُ الرَّهْدٰی (سلام ہو اس شخص پر جس نے ہدایت اختیار کی)  
خواجہ صاحب کے عقائد اور مسلک ایک مکتوب میں حضرت خواجہ باقی باشر  
انے ایک طالب حقیقت کے نام اپنے

مسلک اور عقائد کی تفصیل اس طرح بیان فرمائی ہے :-

” واضح ہو کہ حضرت محمد مصطفیٰ صلی اللہ علیہ وسلم بشر تھے مگر افضل البشر تھے۔  
آپ ناخواندہ اور اُتھی تھے، جس ملک میں آپ نے نشوونما پائی وہاں کے لوگ بھی ناخواندہ  
تھے تاہم آپ کے آباؤ اجداد نہایت عقلمند تھے اور دین کے تمام لوگوں سے  
بہتر تھے مگر رفتہ رفتہ ان کے یاں سے علم مفقور ہوتا گیا لہذا خداوند تعالیٰ نے حضرت محمد  
صلی اللہ علیہ وسلم کو پیدا کیا، آپ نے اللہ تعالیٰ کو اچھی طرح پہچانا، اللہ تعالیٰ نے  
آپ کے پاس ایک فرشتہ بھیجا تا کہ آپ لوگوں کو نماز، روزہ، حج، زکوٰۃ، اور کافروں  
سے جہاد کی تعلیم دیں، اس مقصد کے لئے اللہ تعالیٰ نے آپ پر قرآن مجید نازل فرمایا۔  
لہذا بندہ مومن کے لئے لازم ہے کہ وہ قرآن مجید اور حضرت محمد صلی اللہ علیہ وسلم  
کے احکام پر ایمان لائے اور ان کی تصدیق کرے اور توحید و رسالت کا زبان سے  
بھی اقرار کرے۔“

اللہ تعالیٰ نے اسی کتاب میں ارشاد فرمایا ہے :-

مسئلہ عقائد میں زندہ ہوں، ہمیشہ سے ہوں، ہمیشہ رہوں گا، سب  
کچھ جانتا ہوں، ہر چیز پر قادر ہوں، سب کچھ سنتا ہوں، سب کچھ دیکھتا ہوں،  
میں ہر ایک کی شہ رگ سے بھی زیادہ قریب ہوں، جہاں وہ تھا ہوں، رحیم و کریم بھی

ہوں، تمام جہان کو میں نے پیدا کیا ہے اور میں ہی ہر چیز کو فنا کرتا ہوں، میرے کلاموں میں کوئی شریک و مددگار نہیں ہے۔“

**احکام و حقوق** | اللہ تعالیٰ نے اپنی کتاب میں یہ بھی ارشاد فرمایا ہے:-  
 ”میری عبادت کرو، نماز، روزہ، حج اور زکوٰۃ ادا کرو، اور کافروں کے ساتھ جنگ کرو، حق داروں یعنی والدین اور دیگر رشتہ داروں کے حقوق ادا کرو، کسی پر ظلم نہ کرو۔“

**صفات نبوی** | حضرت محمد صلی اللہ علیہ وسلم سب انسانوں سے زیادہ خواص ہوئے اور افضل تھے، آپ کی ذات تمام انسانوں کی ذات سے زیادہ پاکیزہ تھی آپ کا قلب سب لوگوں کے قلوب سے زیادہ روشن تھا، تمام اولیائے کرام آپ کے کوچہ کے گدا ہیں، تمام ممکنہ عمرہ انسانی صفات آپ میں بدرجہ اتم موجود تھیں، آپ کا ہر قول و فعل خدا کے حکم کے مطابق ہے۔

**ملفوظات مجالس** | آپ کے مکتوبات مبارکہ کے علاوہ آپ کے وہ ملفوظات وارشادات بھی حقائق و معارف کا گنجینہ ہیں جنہیں آپ کے ایک مخلص عقیدتمند نے (رحمٰن کا اسم مبارک معلوم نہیں ہو سکا ہے) آپ کی حیات مبارکہ ہی میں آپ کی مجالس میں بیٹھ کر مرتب کیا تھا اور وہ یہ تحریر کردہ اقوال وارشادات آپ کی نظر سے گزرا کرتے تھے اس لئے یہ ملفوظات مجالس بھی آپ کی تعلیمات وارشادات کا قیمتی سرمایہ ہیں۔ لہذا ہم ان ملفوظات کے اہم اقتباسات قارئین کرام کے استفادہ کے لئے پیش کرتے ہیں۔



توکل کا مفہوم | مجلس اول میں آپ توکل کے مفہوم کی اس طرح وضاحت فرماتے ہیں:-

» توکل یہ نہیں ہے کہ اسباب کو چھوڑ کر بیٹھا جائیں کیونکہ یہ بے ادبی ہے بلکہ جائز ذرائع معاش مثلاً کتابت وغیرہ اختیار کرنے چاہئیں اور نظر سبب الاسباب پر رکھنی چاہئے کیونکہ سبب ایک دروازہ ہے جسے حق تعالیٰ نے روزی پہنچانے کیلئے بنایا ہے۔ اگر کوئی شخص اس لئے دروازہ کو بند کر دے کہ روزی اوپر سے یہاں ہو جائے تو یہ بہت بے ادبی کی بات ہے کیونکہ خدا نے دروازہ اسی لئے بنایا ہے کہ ہم اسے کھول کر بیٹھیں، آگے اس کا اختیار ہے کہ وہ روزی دروازے سے دنیاوی ذریعہ معاش (بھیجے یا اوپر سے ہینا کرے)۔ جو شخص صرف فتوح پر نظر رکھے اس کا بھی یہی حال ہے کیونکہ کمانے کی طاقت رکھتے ہوئے صرف فتوح (نذرانہ) پر نظر رکھنا کم ہمتی اور ترک اسباب ہے۔“

عشق صوری | آگے چل کر آپ نے مجازی عشق و محبت کے بارے میں اسی مجلس میں یوں ارشاد فرمایا ہے:-

» جو شخص اس جہان میں شکل و صورت کے عشق میں پھنسا رہتا ہے وہ ہمیشہ کیلئے بڑے بھاری حجاب اور پردہ میں رہتا ہے اگر وہ صورت نامحرم ہو تو قیامت میں اس صورت کو بری شکل سے بدل کر اس کے بتلا عاشق پر مسلط کر دیا جائے گا اس وقت اللہ تعالیٰ کے حضور کی اسے کوئی لذت حاصل نہیں ہوگی۔ بعض بزرگوں نے عشق صوری کو طریقت میں شمار کیا ہے اس کے بارے میں ہمیں بہت تامل ہے۔ یہ چیز طریقہ عالیہ نقشبندیہ میں بہت ہی غیر معتبر ہے۔“

مجلس دوم میں جو بروز جمعرات بتاریخ ۲۶ ماہ صفر سنہ ۱۳۱۰ھ  
محبت کے اقسام | کو منعقد ہوئی، حضرت خواجہ باقی باللہ نے محبت ذاتی

اور محبت صفائی کے بارے میں یوں ارشاد فرمایا:۔

”محبت صفائی یہ ہے کہ کوئی شخص کسی سے اس کے عالم یا بہادر ہونے  
کی وجہ سے محبت رکھے، اس صورت میں اس کی محبت علم و شجاعت کے اوصاف  
پر موقوف ہوگی۔ یعنی یہ اوصاف اگر اس سے دور ہو جائیں تو وہ محبت باقی  
نہیں رہے گی۔ اور محبت ذاتی یہ ہے کہ کوئی شخص دوسرے سے ذاتی طور پر  
محبت رکھے یعنی اس کی محبت کا دار و مدار محض اس کی ذات پر ہو کسی عمدہ  
صفت کے ہونے یا نہ ہونے پر وہ محبت موقوف نہ ہو اور نہ عمدہ صفات کی  
کمی بیشی کی وجہ سے اس کی محبت میں کمی بیشی ہو۔“

بعد ازاں آپ نے فرمایا: ”اہل شہود میں اس شخص کو محبت ذاتی حاصل  
ہوتی ہے جس کا اپنی کوئی عرص درمیان میں نہ ہو۔ اگر کسی کو محبوب کے مشاہدہ سے  
لذت و سرور حاصل ہوتا ہو تو یہ کیفیت محبت ذاتی کے منافی نہیں ہے بلکہ یہ  
محبت ذاتی کا کمال ہے۔“

آگے چل کر آپ نے فرمایا: ”ہماری طریقت کا دار و مدار  
طریقت کا دار و مدار | ان تین چیزوں پر ہے: ”دا، اہل سنت و الجماعت کے

عقائد پر پختہ ہونا، حضور قلب کا ہمیشہ قائم رہنا، عبادت۔ لہذا جب  
تم یہ دیکھو کہ کسی میں ان تینوں اشیاء میں سے کسی چیز کی کمی ہو گئی ہے تو سمجھ لو کہ  
وہ ہمارے طریقے سے باہر نکل گیا ہے۔“

چوتھی مجلس الریاء رمضان المبارک ۱۹۸۹ء میں منعقد  
روزہ میں اعتدال ہوئی، اس وقت شیخ جلال الدین تھانیسری کے

مریدوں میں سے ایک صوفی مرید بعد از افطار آپ کی خدمت میں حاضر ہوا، وہ  
اپنی آپ کا انتظار کرتا رہا تا کہ حضرت خواجہ صاحب افطار اور طعام سے  
فارغ ہو جائیں۔ اس شخص کی یہ عادت تھی کہ وہ ہجرت کے بعد کھانا کھایا کرتا تھا  
اور ہمیشہ روزہ رکھا کرتا تھا، خواجہ صاحب پر اس کا یہ حال واضح ہو گیا،  
اس لئے آپ نے حاضرین کو مخاطب کر کے فرمایا:-

”روزہ رکھنے کا مقصد یہ ہے کہ بندہ اللہ تعالیٰ کی ایک صفت کو اختیار  
کرے چونکہ اللہ تعالیٰ کھانے پینے سے پاک و صاف ہے اس لئے بندہ بھی یہ  
چاہتا ہے کہ وہ بھی صفوی دیر کے لئے خدا کی اس صفت کو اختیار کرے تاہم  
بہتر یہ ہے کہ بندہ اپنی عاجزی کے اظہار کے لئے سحری کھا لیا کرے اس کے بعد  
عجرواد کے ساتھ روزہ کا آغاز کرے، اس طرح وہ بندگی کے دائرہ میں رہتا ہے۔“

قیام لیل (رات بھر عبادت کرتا) بھی اللہ تعالیٰ کی صفت کے مشابہ ہے  
اس میں بھی اسی قسم کا طریقہ اختیار کرنا چاہئے، چونکہ حق تعالیٰ نیند اور سونے سے بیزار  
اور پاک و صاف ہے اس لئے بندہ بھی اس صفت میں اس کی پیروی کر کے  
قیام لیل کا آغاز کرتا ہے۔ اہذا سے چاہئے کہ وہ گسٹرخ ہو کر ان کاموں کے  
اختیار کرنے میں اپنی طاقت اور قوت کا مظاہرہ نہ کرے۔ اسے چاہئے کہ رات  
ہوتے ہی جلد کھانا کھالے تا کہ بندہ کی عاجزی ظاہر ہو۔“

آپ کے ان ارشادات کا اس مشہور صوفی پر اس قدر اثر ہوا کہ اس نے

فوراً کھانا طلب کیا اور اپنی عادت کے برخلاف کھانا کھایا، ورنہ وہ اس قدر صندی تھا اور اپنے اصولوں پر اس قدر پختہ تھا کہ والدین کے اصرار پر بھی شام کو کھانا نہیں کھاتا تھا بلکہ ہمیشہ تراویح اور تہجد سے فارغ ہو کر کھانا کھاتا تھا، اور ہمیشہ روزہ رکھتا تھا۔

مجلس پنجم میں مذکور ہے کہ اس دن حضرت خواجہ صاحب  
شیخ نور الدین کا تذکرہ کے سامنے شیخ نور الدین صاحب کی استقامت کے

بارے میں گفتگو کا آغاز ہوا، شیخ نور الدین پنجاب کے مشہور عالم تھے اس علاقے کے بہت سے لوگ ان کے مرید تھے۔ خواجہ صاحب نے ان کے بارے میں یہ فرمایا: ”شیخ نور الدین بہت بوڑھے تھے اور ان کی عمر ایک سو بیس سال کی ہو گئی تھی تاہم اس قدر بڑھاپے میں بھی وہ بکثرت نوافل پڑھتے تھے اور راتوں کو جاگتے تھے اور شب بھر بہت عبادت و ریاضت کرتے تھے۔ لوگ کہتے ہیں کہ انہوں نے تیس سال تک اپنا پہلو زمین پر نہیں رکھا۔“

اس پر حاضرین میں سے ایک شخص نے عرض کیا: ”مگر اس شیخ سے

حقائق و معارف سننے میں نہیں آئے۔“

آپ نے جواب دیا: ”انسان شرعی احکام بجالانے پر  
شریعت کی پابندی مامور ہے اسے حقائق و معارف بیان کرنے کا حکم

نہیں دیا گیا ہے۔ آنحضرت صلی اللہ علیہ وسلم نے کسی کو صوفیانہ معارف و حقائق بیان کرنے کے لئے مکلف نہیں فرمایا۔ آپ ہمیشہ احکام شریعت کی تلقین فرماتے تھے لہذا یہ اعلیٰ درجہ کی سعادت ہے کہ انسان حضرت محمد صلی اللہ علیہ وسلم اور

صحابہ کرام رضی اللہ عنہم کی اتباع کرے اور اس پر ثابت قدم رہے اور ہمیشہ  
نیک اعمال بجالانے کی کوشش کرتا رہے۔“

آپ نے مزید فرمایا: ”معرفت کے بہت سے اقسام و مراتب ہیں اگر انسان  
کو حقائق و معارف کا بہت بڑا حصہ حاصل ہو جائے تو بہتر اور خوب تر ہے ورنہ  
اس کا اصل کام شریعت کی پابندی ہے۔“

طریقہ ذکر و رابطہ میں اختلاف | چھٹی مجلس کا حال بیان کرتے ہوئے جامع  
ملفوظات رقمطراز ہیں: حاضرین میں سے

ایک شخص نے سوال کیا: ”کہتے ہیں کہ سلسلہ عالیہ نقشبندیہ میں رابطہ کا طریقہ  
حضرت صدیق اکبرؓ سے اور ذکر کا طریقہ حضرت علیؓ کرم اللہ وجہہ سے حاصل ہوا ہے  
یہ اختلاف کیوں ہے؟“

آپ نے فرمایا: ”ذکر کا وہ طریقہ جسے مقررہ قاعدہ کے مطابق ’وقوفِ عدویٰ‘  
کہا جاتا ہے جیسے کہ جس نفس اور مُحَمَّدًا رَسُوْلًا اللہ کو اس کے ساتھ ملانا،  
یہ طریقہ حضرت ابوبکر صدیق رضی اللہ عنہ سے (ہم تک) دستِ بدست پہنچا ہے  
اور صحبت کا طریقہ بھی انہی سے (اس سلسلہ نقشبندیہ تک) پہنچا ہے کیونکہ حضرت  
صدیق اکبرؓ سقا اور حضرت آنحضرت صلی اللہ علیہ وسلم کے ہمراہ رہے اور بطریقہ  
صحبت فیض حاصل کیا ہے۔ اس (روحانی) کام کی اصل بنیاد صحبت ہی ہے اور  
رابطہ اس کا ظل (سایہ) ہے۔ ظاہری صحبت نہ ملنے کی صورت میں رابطہ بھی جو  
باطنی صحبت ہے کافی سمجھا جاتا ہے۔“

آپ نے مزید فرمایا: ”اگر کوئی شخص پیرِ صحبت کی صحبت میں (روحانی)

کمال تک پہنچ جائے تو اس کو ایسے پیر تعلیم کی ضرورت نہیں رہتی جس سے وہ ذکر کی تعلیم حاصل کرے کیونکہ جب کوئی شخص منزل مقصود تک پہنچ جائے تو پھر اسے گھوڑا خریدنے (یا سواری کی) کیا ضرورت ہے؟

آگے چل کر آپ نے فرمایا: ”جو لوگ اللہ تعالیٰ کی طرف متوجہ کشف کے اقسام ہیں، ان کو کشف کی ضرورت نہیں ہے، کیونکہ کشف دو قسم کا ہوتا ہے (۱) کشف دنیاوی، یہ (ان کے لئے) سراسر بے فائدہ اور بیکار ہے (۲) کشف اخروی، یہ کتاب و سنت میں ظاہر ہو چکا ہے اور عمل کیلئے کافی ہے لہذا کوئی کشف اس (کتاب و سنت کے) کشف کے مساوی اور برابر نہیں ہے۔“

آپ نے مزید فرمایا: ”مشائخ کو مخلوقِ خدا کی مشائخ اور نبی فریضہ تربیت اور ہدایت کے سلسلے میں ذیل کے تین امور میں سے کسی ایک چیز کی ضرورت ہوتی ہے: (۱) الہامِ خداوندی (۲) پیرو مرشدِ حکام (۳) مخلوق پر جذبہ شفقت۔ جب مشائخ مخلوقِ خدا کو گمراہی پر دیکھتے ہیں تو وہ ان سے گمراہی کے ضرر اور نقصانات کو دور کرنے کی کوشش کرتے ہیں۔ مثلاً وہ دوزخ کے عذاب اور قیامت کے خوف و خطرات (سے انھیں بچانے کی کوشش کرتے ہیں) لہذا ان کی شفقت کا نشا یہ ہوتا ہے کہ وہ احکامِ شریعت کو رائج کریں اور لوگوں کو وعظ و نصیحت کریں تاکہ لوگ احکام و آدابِ شریعت پر اس کے حدود میں رہ کر عمل کریں اور شرعی احکام کی پابندی کریں، لوگوں کو اصل باللہ کرنا شفقت کی شرط نہیں ہے بلکہ شفقت کا نشا پورا کرنے کے لئے صرف اتنا ہی کافی ہے جو بیان کیا گیا ہے۔“

لفوظات مجالس کے جامع تحریر فرماتے ہیں: بروزہ مفتہ  
لقمہ کی احتیاط

۲۳ زلیقعدہ ستائیسہ کوز میں بوسی کی سعادت حاصل ہوئی  
اس وقت لقمہ کی احتیاط کے بارے میں گفتگو ہو رہی تھی، آپ نے فرمایا:-

”صوف لقمہ حلال پر اکتفا نہیں کرنا چاہئے بلکہ یہ بھی ضروری ہے کہ لکڑی  
پانی اور برتن بھی حلال اور جائز ذرائع سے حاصل ہوں نیز کھانا پکانے والا بھی حق تعالیٰ  
کے ساتھ حضور قلب کی نسبت رکھتا ہو اور کھانے وقت (کھانے والے) بھی حضور قلب  
اور خود آگاہی کے ساتھ کھانا تناول فرمائیں۔ کیونکہ لقمہ کی بے احتیاطی کی وجہ سے  
ایک ایسا دھواں اٹھتا ہے جو فیض کے راستوں کو بند کر دیتا ہے اور پاک روہیں  
جو فیض کا راستہ ہیں قلب کے مقابل نہیں رہتیں۔“

مناسب غذا  
آپ نے مزید فرمایا ”کمزور دماغ والوں کو وہ کھانا پینا چاہئے  
جو ان کی طبیعت کے مناسب ہو اور منقوی دماغ ہو مثلاً  
اگر کمزور دماغ والا تو کی روٹی کھانے لگے تو اس کے دماغ میں خشکی پیدا ہوگی جو  
فیض کے راستے کو بند کر دے گی۔“

آپ نے ارشاد فرمایا ”(روحانیت کے طالبوں کے لئے) ایک خاص فیض  
ہے جو دماغ میں آتا ہے جب دماغ میں خشکی ہو تو وہ فیض نہیں آتا لہذا اس کھانے سے  
بچنا چاہئے جو طبیعت کے موافق نہ ہو۔ اسی طرح زیادہ روزی کمانا اپنے اوپر لازم  
کر لیتا بھی مناسب نہیں ہے یہ بھی کمزوری دماغ کا باعث ہوتا ہے، بالخصوص اہل  
کشف کو اپنے دماغ کی تقویت کے سلسلے میں بہت احتیاط سے کام لینا چاہئے کیونکہ  
دماغ کی خشکی سے کشف میں غلطی واقع ہو جاتی ہے۔“

اعلیٰ درجے کی دولت | آٹھویں مجلس میں دوران گفتگو آپ نے فرمایا:

”اعتقاد کا درست ہونا، احکام شریعت کی پابندی اور اخلاص اور بارگاہ الہی میں توجہ دائمی کا ہونا نہایت ہی اعلیٰ درجے کی دولت ہے اس کے برابر کوئی (روحانی) ذوق اور وجد نہیں ہے اگر یہ حاصل ہو تو پھر کسی اور چیز کی ضرورت نہیں رہتی۔“

تو یہ مجلس میں آپ نے مختلف حقائق و معارف بیان توئید و جودی | فرمائے اس کے بعد جامع ملفوظات تحریر کرتے ہیں :-

”پھر کچھ دیر تک توئید و جودی کے بارے میں گفتگو ہوتی رہی اور اس اختلاف کا ذکر آیا جو شیخ علاؤالدولہ سمنانی رحمۃ اللہ علیہ اور شیخ محی الدین ابن عربی کے درمیان رونما ہوا۔ حضور (خواجہ صاحب) نے فرمایا:-

”ان دونوں بزرگوں کے معتقد اہل علم نے اس نزاع و اختلاف کو جو حق تعالیٰ کے اطلاق کے بارے میں ہے لفظی اختلاف قرار دیا ہے اور یہیوں تحریر کیا ہے :- شیخ محی الدین ابن عربی رحمۃ اللہ علیہ نے حق سبحانہ کے وجود کو مطلق کہا ہے اور شیخ علاؤالدولہ سمنانی رحمۃ اللہ علیہ نے اس اطلاق سے ’مطلق بشرط لاشئ‘ سمجھ کر شیخ محی الدین ابن عربی رحمۃ اللہ علیہ پر طعن و اعتراض کیا ہے اور خطا کار سمجھا ہے لیکن شیخ محی ابن عربی کی مراد یہ نہیں ہے بلکہ آپ نے اس اطلاق سے ’مطلق لاشئ‘ مراد لیا ہے۔ شیخ علاؤالدولہ کا اعتقاد بھی یہی ہے، لہذا ان دونوں بزرگوں کا اختلاف معنوی نہیں ہے بلکہ لفظی ہے۔“

حضور (خواجہ صاحب) نے مزید فرمایا: ”یہ نزاع و اختلاف اس وقت تک



دو تہ ہیں ہوگا جب تک کہ شیخ علاؤالدولہ رحمۃ اللہ علیہ اس بات کے قائل نہ ہو جائیں  
کہ خارجی موجودات صرف علمی وجود رکھتے ہیں اور صورتِ علیہ ذات کے اعتبارات  
و شیونات ہیں۔

دسویں مجلس کے حالات میں جامع ملفوظات یوں  
**کتابت ملفوظات**

تشریح فرماتے ہیں "جمعہ ۱۳ رزی الحجہ ۱۰۰۹ھ کو فقیر  
خدمتِ عالیہ میں حاضر ہوا، جب حضور نے اس فقیر کو دیکھا تو مسکرا کر فرمایا "باتیں  
سننے کیلئے آئے ہو؟" پھر حضور نے حاضرین میں سے ایک شخص کو مخاطب کر کے فرمایا:۔

"حضرت ابو عبد اللہ مروزی رحمۃ اللہ علیہ جب کبھی مشائخ کی باتیں سنتے تو

کسی شخص کو فرماتے "ان باتوں کو میرے لئے تشریح کر لو" چنانچہ انہوں نے بزرگوں کی

باتیں سن کر انہیں ایک کتاب کی صورت میں جمع کر رکھا تھا جس کو وہ ہمیشہ اپنے

ساتھ رکھتے تھے، ایک دن وہ دریلہ کے کنارے وضو کر رہے تھے کہ وہ کتاب دیریا میں

گر پڑی، حضرت ابو عبد اللہ مروزی کو بڑا رنج ہوا، اسی افسوس کی حالت میں ایک

رات حضرت سہل عبد اللہ تستری کو خواب میں دیکھا، انہوں نے فرمایا: بزرگوں کی

باتوں کے موافق عمل کرنا چاہئے صرف لکھنے سے کیا فائدہ ہے۔"

اسی خواب کی حالت میں تھوڑی دیر کے بعد حضرت رسالت پناہ

صلی اللہ علیہ وسلم نے اپنا جمال باکمال دکھایا اور حضرت ابو عبد اللہ مروزی کو

ارشاد فرمایا: "اس صدیق (یعنی حضرت سہل تستری رحمۃ اللہ علیہ) سے کہ دو

"ان بزرگوں کی باتوں کو لکھنا ان کی محبت کی نشانی ہے اور ان کی محبت

عین مقصود ہے۔"

عدالت میں جانا | جامع ملفوظات گیارہویں مجلس کے حالات میں تحریر فرماتے ہیں: "بروز دو شنبہ سوہویں ذوالحجہ ستلہ کو بندہ مجلس عالی میں حاضر ہوا، ایک شخص دوسرے شخص پر دعویٰ کرنا چاہتا تھا مگر قاضی کی عدالت میں جانے سے شرم مانع تھی، اس لئے حضور (خواجہ صاحب) نے فرمایا: "قاضی شریعت کا نائب ہے جب کسی قسم کا جھگڑا پیدا ہو جائے اور وہ شخص خود بھی شریعت کا پابند ہو تو اس کو قاضی کے پاس ضرور جانا چاہئے۔"

خواجہ الکنگی کا واقعہ | اس کے بعد حضور نے فرمایا: حضرت مخدوم مولانا خواجہ الکنگی جی آپ کے پیرو مرشد کے حضور میں موضع اکنہ میں دو آدمیوں میں جھگڑا ہوا، حضور اس معاملہ سے آگاہ تھے، جب انھوں نے فیصلہ کے لئے قاضی کی طرف رجوع کیا تو قاضی صاحب نے آپ سے شہادت طلب کی چنانچہ حضور نے اس شخص کی حمایت میں شہادت دی جو جائز حقدار تھا فریق مخالف نے کہا: "جب تک حضور قسم نہ کھائیں ہم ان کی شہادت نہیں مانتے" حضور نے فرمایا: "سچی قسم کھانا شریعت میں جائز ہے لہذا میں شرعی کام میں تاخیر نہیں کروں گا۔"

تین قسم کے بزرگ | تیرہویں مجلس کے حالات میں مرقوم ہے: بروز اتوار ۲۰ شوال ۱۳۱۰ء کو حضرت کی خدمت عالیہ میں فقیر حاضر ہوا، اہل اللہ کے بارے میں گفتگو کا آغاز ہوا حضور نے فرمایا: "اہل اللہ کے تین قسم کے گروہ ہیں: (۱) عابد و زاہد (۲) صوفیہ (۳) ملائکہ۔"

'عابد و زاہد' وہ گروہ ہے جو صرف ظاہری عبادت پر اکتفا کرتا ہے یعنی

یہ لوگ فرائض و سنن بجالانے کے بعد نقلی عبادتیں اور دوسرے نیک کام بھی کرتے ہیں یہاں تک کہ وہ ہر قسم کا نیک کام انجام دیتے ہیں اور خیرات بھی کرتے ہیں مگر وہ صوفیہ کرام کے ذوق و وجد سے بہرہ ور نہیں ہوتے ہیں تاہم بعض عبادت گزاروں کو روحانی وجد و ذوق حاصل ہو جاتا ہے اس وقت وہ عابدوں کے مرتبہ سے بلند ہو کر صوفیہ کے گروہ میں شامل ہو جاتے ہیں۔

’صوفیہ‘ وہ لوگ ہیں جو روحانی ذوق و وجد سے بہرہ مند ہوتے ہیں وہ اپنی خوارق و کرامات کو مخلوق کی نظر سے پوشیدہ نہیں رکھتے ہیں تاہم ان تمام روحانی امور و کیفیات میں ان کی نگاہیں حق تعالیٰ کی طرف لگی رہتی ہیں، وہ مخلوق کو حق تعالیٰ کا ظہور جانتے ہیں، اس گروہ کے بعض افراد میں کسی قدر رعونت اور رعنائی پائی جاتی ہے۔

’دلا متیہ‘ وہ لوگ ہیں جو عام لوگوں کے لباس میں پوشیدہ رہتے ہیں، ان میں اور عوام میں بظاہر کوئی فرق نہیں ہوتا ہے، لوگوں کی نگاہوں میں وہ صرف فرائض اور موکرہ سنن پر اکتفا کرتے ہیں اور حق المقدور خلوص کے ساتھ کام کرتے ہیں۔ تاہم وہ اپنے خوارق و کرامات کو ظاہر کر کے اپنے آپ کو (بزرگی میں) مشہور نہیں کرتے۔ اس معاملے میں وہ حضرت حق سبحانہ کی ابتلاء کرتے ہیں اور جس طرح خداوند تعالیٰ نے اپنے آپ کو عوام کی نظروں سے پوشیدہ کر رکھا ہے اسی طرح یہ لوگ بھی اپنی ذات کو مخلوق کی نگاہوں سے پوشیدہ رکھتے ہیں، ان لوگوں میں رعونت بالکل نہیں ہوتی کیونکہ یہ لوگ مقام عبودیت کی انتہا تک پہنچے ہوئے ہوتے ہیں۔

شیخ محی الدین ابن عربی قدس سرہ نے حضرت رسالت پناہ صلی اللہ علیہ وسلم کو

اور صحابہ میں سے حضرت صدیق اکبر اور حضرت سلمان فارسی رضی اللہ عنہما کو اور مشائخ  
میں سے حضرت بایزید بسطامی، حضرت ابو سعید خدری اور حضرت ابو مسعود رحمۃ اللہ علیہم کو  
نیز اپنی ذات کو اس قسم کے گروہ کا سردار شمار کیا ہے۔ تاہم شیخ اکبر، دوسرے بزرگوں  
کے بارے میں خاموش رہے اور ان کی نفی بھی نہیں کی۔ اس کی وجہ یہ ہے کہ شیخ اکبر  
کا طریقہ یہ ہے کہ مخصوص اوقات میں یندریغہ کشف جو کچھ انھیں معلوم ہوتا ہے  
وہی لکھتے ہیں۔

﴿آگے چل کر اسی مجلس میں﴾ ”نغمہ“ کے بارے میں گفتگو کا آغاز ہوا  
**نغمہ اور سماع** حضور نے فرمایا ”فقہاء اس کو گروہ جانتے ہیں، بعض مشائخ نے  
اس کو مباح کہا ہے لیکن بتدی کو وہ اس کا مستحق نہیں سمجھتے، اور وہ لوگ جو نغمہ  
سننے کے قائل ہیں ان کے نزدیک اس کا فائدہ اور حکمت یہ ہے کہ نغمہ سننے کے وقت  
طبیعت کو سکون حاصل ہوتا ہے اور وہ اپنی جگہ پر ٹھہر جاتی ہے ایسے موقع پر روح  
(لطیف) معانی کا ادراک اچھی طرح کر سکتی ہے۔ دراصل (سالک) محبوب مقصد  
معانی ہوتے ہیں، نغمہ کی حیثیت (مقدس الہامی کتاب) زبور کی مانند ہے اس لئے  
(حقیقت میں) ان (عارفوں) کا نفس نغمہ میں مبتلا نہیں ہوتا ہے۔

حضرت شیخ نظام الدین اولیا رحمۃ اللہ علیہ کے ملفوظات میں تحریر ہے:  
”نغمہ سننے کے شرائط میں سے ایک شرط یہ ہے کہ سننے والے پر حق تعالیٰ کی محبت غالب ہو“  
اس موقع پر فقیر (جامع ملفوظات) نے عرض کیا: ”حق تعالیٰ سے محبت  
کرنے والے کی کیا علامت ہے؟“ آپ نے فرمایا: ”آنحضرت صلی اللہ علیہ وسلم کی مکمل  
فرمانبرداری اور اتباع کامل (محبت خداوندی کی علامت) ہے۔“

فضائل صحابہؓ | جامع ملفوظات چودھویں مجلس کے حالات میں یوں تحریر فرماتے

ہیں: بروز جمعہ ۱۹ ربیع الاول ۱۳۱۷ھ کو حضورؐ کی قدم بوسی نصیب ہوئی، (اس وقت) حضرات صحابہ کرام رضوان اللہ تعالیٰ علیہم اجمعین کے فضائل سے گفتگو کا آغاز ہوا حضور نے فرمایا:

”چاروں صحابہ کرامؓ (خلفائے راشدین) ترتیب و اقطاب مطلق تھے تاہم حضرت علی کرم اللہ وجہہ کے فضائل بکثرت اس لئے (کتابوں میں) مذکور ہیں کہ بنو امیہ کی خلافت کے زمانے میں خارجی لوگ بہت زیادہ ہو گئے تھے اس لئے بزرگانِ سلف کو اہل بیت کے فضائل بیان کرنے کی زیادہ ضرورت محسوس ہوئی اور اسی وجہ سے کتابوں میں ان کے فضائل زیادہ مذکور ہیں“

خوارق و کرامات | اس کے بعد خوارق و کرامات کے بارے میں گفتگو ہونے لگی، حضور نے فرمایا:

”صحابہ کرامؓ کے زمانہ میں خوارق (کرامات) کا اس قدر ظہور نہیں تھا جس قدر کہ بعد کے زمانے میں ہوا، اس کی وجہ یہ ہے کہ جو شخص (روحانی) کرامات کی انتہا تک پہنچ جائے اس کے ہاتھ سے اللہ تعالیٰ کے حکم کے بغیر کوئی (غیر معمولی) تصرف (کرامت) ظاہر نہیں ہوتا ہے تاہم پیغمبروں سے ان کے ارادے کے بغیر خوارق (غیر معمولی واقعات اور معجزات) ظاہر ہو جاتے تھے اور بعض اوقات جب کفار ان (کی نبوت) کا انکار کرتے تھے تو ان کے تصرف و خواہش کے بغیر کوئی معجزہ نمودار ہو جاتا تھا“

انکارِ مشائخ | پھر انکارِ مشائخ کے بارے میں گفتگو شروع ہوئی تو حضور نے فرمایا:

”اولیائے کرام کبیرہ گناہوں سے محفوظ نہیں ہیں، اگر ان سے

کوئی گناہ سرزد ہو جائے تو اس کی وجہ سے ان کے (روحانی) احوال کے باطل ہو جانے کا فیصلہ کرنا جہالت اور کم فہمی پر مبنی ہے بلکہ اس وقت یہ دیکھنا چاہئے کہ یہ لوگ اکثر اور دائمی طور پر کس (روحانی) مقام اور منزل پر فائز ہیں؟ اس کے بعد اگر یہ تقاضائے بشریت ان سے کوئی قصور سرزد ہو جائے تو انہیں معذور سمجھنا چاہئے۔

بعض مشائخ کو لوگ ان کی زندگی میں زندیق اور  
**حضرت ذوالنون مصری** بے دین کہتے رہے ہیں، جیسا کہ حضرت ذوالنون

مصری کو ان کے زمانے میں (کچھ) لوگ (زندیق اور بے دین) کہتے تھے۔ تاہم حضرت ذوالنون مصری رحمۃ اللہ علیہ کو مرنے کے بعد قبولیت حاصل ہوئی۔ اس کی وجہ یہ تھی کہ وہ (اپنی زندگی میں) دنیاوی کاموں سے الگ تھلگ اور مبرا تھے، اگر وہ دنیا دار ہوتے یعنی بادشاہ یا بادشاہ کے ولی ہوتے تو اس انکار کی وجہ سے جو ان کی زندگی میں لوگ کیا کرتے تھے کوئی شخص انہیں بزرگ تسلیم نہ کرتا اور موت کے بعد بھی وہ لوگوں کے طعن و بلامت سے نہ بچ سکتے۔

آپ نے مزید فرمایا: "صحابہ کرام کے بارے میں گفتگو کرنا  
**اصل ایمان** اصل دین و ایمان میں داخل نہیں ہے، بہت سے مومن ایسے بھی ہیں جو خدا اور رسول کے علاوہ اور کچھ نہیں جانتے تاہم ان کے ایمان میں کوئی شبہ نہیں ہے۔"

# حضرت خواجہ محمد باقی باقر رحمۃ اللہ علیہ

کے

## خلفائے کرام

ہم نے گذشتہ صفحات میں حضرت خواجہ باقی باقر سے ان کے چار ممتاز خلفاء کی بیعت کا ذکر کیا تھا ان میں حضرت شیخ احمد مجدد الف ثانی کی شہرت سب سے زیادہ ہوئی ہم ان سے خواجہ صاحب کے تعلقات کا تذکرہ بعد میں کریں گے۔

خواجہ حسام الدین احمد

خواجہ حسام الدین کے والد قاضی نظام الدین بدخانی بہت بڑے عالم فاضل تھے ان کا شمار نامور

امرائے اکبری میں ہوتا تھا۔ قاضی نظام الدین مشہور بزرگ عالم سعید ترکستانی اور نامور محقق احمد جنید کے تلمیذ خاص تھے۔ اس طرح خواجہ حسام الدین کے گھرانے میں علم و فضل اور امارت دونوں چیزیں ایک ساتھ جمع ہو گئی تھیں اور خود خواجہ حسام الدین بھی ایک بڑے سرکاری عہدے پر فائز تھے اور شہنشاہ اکبر کے مشیر اعظم ابو الفضل سے بھی ان کی رشتہ داری تھی تاہم انہوں نے دنیا کے تمام مال و جاہ کو ٹھکرا کر حضرت خواجہ صاحب کی مصاحبت اختیار کی اور دنیاوی شان و شوکت کو چھوڑ کر فقیری اور روہی اختیار کی۔

وزیر السلطنت ابو الفضل کو ان کا یہ رویہ ناپسند ہوا اور وہ آپ کے

درپے آزار ہو گیا۔ جب ابوالفضل کی دشمنی انتہا کو پہنچ گئی تو انہوں نے اپنے  
 پیرو مشد سے اس کی مخالفت کی شکایت کی، حضرت خواجہ صاحب نے فرمایا:  
 ”تمہیں اطمینان رکھنا چاہئے انشاء اللہ عنقریب اس کے کاروبار میں برہمی پیدا  
 ہوگی۔“ اس ارشاد کے تھوڑے دنوں کے بعد ابوالفضل کے قتل کی خبر  
 سارے شہر میں مشہور ہو گئی اس طرح خواجہ حسام الدین اس کی مخالفت سے  
 محفوظ ہو گئے۔

خواجہ صاحب کے مرض الموت میں آپ کی تیمارداری خواجہ حسام الدین  
 ہی کے سپرد تھی، خواجہ صاحب کے وصال کے وقت صرف آپ ہی حاضر  
 تھے اور آپ ہی کے ہاتھوں حضرت خواجہ باقی باللہ کی تجہیز و تکفین ہوئی اور  
 اس کے بعد خانقاہ اور خواجہ صاحب کے اہل و عیال کی نگرانی اور صاحبزادوں  
 کی تعلیم و تربیت کے فرائض آپ ہی انجام دیتے رہے۔ دونوں صاحبزادے  
 اپنے والد محترم کی وفات کے وقت بہت چھوٹے تھے اس لئے ان کی پرورش  
 اور تعلیم و تربیت میں آپ انتھک کوشش کرتے رہے۔

حضرت شیخ احمد سرہندی اگرچہ سب سے بڑے خلیفہ تھے مگر چونکہ انہیں  
 سرسید شریف ہی میں رہنے کا حکم ہوا تھا اس لئے وہ درگاہ خواجہ باقی باللہ اور  
 آپ کے اہل و عیال کی خدمت و نگرانی دہلی میں رہ کر نہیں کر سکتے تھے۔ اس خدمت  
 کو خواجہ حسام الدین نے بحسن و خوبی انجام دیا اس کا اعتراف حضرت مجدد  
 الف ثانی صاحبزادگان کے نام ایک مکتوب میں اس طرح فرماتے ہیں:-  
 ”حق سبحانہ خواجہ حسام الدین احمد کو ہماری طرف سے جزائے خیر دے کہ



انہوں نے ہم کو تہائی کرنے والوں کی ذمہ داری کو اپنے ذمہ لیا اور اس آستانہ عالیہ کی خدمت کے لئے کمر بستہ ہو گئے ہیں اور ہم جیسے دور رہنے والوں کو فارغ کر دیا ہے۔  
 خواجہ حسام الدین احمدؒ بھی حضرت مجدد الف ثانیؒ کے بہت معتقد تھے  
 انہوں نے نہ صرف حضرت خواجہ صاحب کے دونوں صاحبزادگان کو سن شعور پہ  
 پہنچنے کے بعد حضرت مجدد الف ثانیؒ کی خدمت میں تعلیم و تربیت کے لئے بھیجا  
 بلکہ اپنے بڑے صاحبزادے کو بھی تعلیم و تربیت کے لئے حضرت مجدد صاحب کے  
 آستانے پر بھیجا ہے۔

آپ کا روزانہ کا معمول یہ ہوتا تھا کہ آپ نماز فجر فیروز آباد میں ادا فرماتے  
 تھے اس کے بعد مراقبے میں بیٹھے رہتے۔ طلوع آفتاب کے بعد نماز اشراق  
 پڑھ کر درگاہ خواجہ باقی بانسہ کی طرف ہجو وہاں سے تقریباً دو میل شہر سے باہر  
 روانہ ہوتے وہاں پہنچ کر دن بھر تلاوت و عبادت اور مراقبے میں مشغول  
 رہتے۔ روزانہ قرآن مجید کے پندرہ پارے تلاوت فرماتے تھے نیز مشکوٰۃ  
 المصابیح کے ترجمہ سے چند احادیث بھی مطالعہ فرماتے تھے۔

درگاہ شریف میں نماز عصر پڑھ کر اپنے اہل و عیال کو انبرگیری کے لئے  
 شہر اپنے گھر تشریف لے جاتے تھے اس کے علاوہ اگر کوئی یہاں آجاتا تھا تو  
 اس موقع پر یہاں کی خاطر داری کے لئے فوراً گھر پہنچ جاتے تھے ورنہ گھر میں  
 بہت کم رہتے تھے۔

آپ امراء اور دیگر حضرات سے الگ تھلگ رہتے اور تنہائی میں زندگی

گزارتے تھے اور لوگوں کے ہجوم کو پسند نہیں کرتے، تھے تاہم اگر کوئی غریب حاجت مند حکام سے سفارش کرانے کے لئے آتا تھا تو فوراً اس کی رفع حاجت کے لئے سفارش تکریر فرما دیا کرتے تھے۔ آپ کے صاحبزادگان اور بعض دیگر عقیدت مند پرکس و ناکس غریب ضرورت مند کے لئے سفارش لکھ دیتے کو ناپسند کرتے تھے اور کہتے تھے کہ آپ کو اپنی عزت و آبرو کا بھی خیال رکھنا چاہئے مگر آپ غریب مسلمانوں کی ضرورتوں کو پورا کرنے کو اپنی عزت و آبرو پر بھی مقدم سمجھتے تھے۔ آپ نے تقریباً ستر برس کی عمر میں ۳۵۵ھ میں وفات پائی۔

**سنبھلی** | شیخ تاج الدین سنبھلی بھی آپ کے مخصوص خلفائے سے

**تاج الدین سنبھلی** تھے۔ کہا جاتا ہے کہ سب سے پہلے آپ کو خرفہ خلافت عطا ہوا تھا۔ حضرت خواجہ صاحب اپنے مکاتیب میں بھی آپ کو مناسب ہدایات دیا کرتے تھے جیسا کہ ہم نے گذشتہ صفحات میں ان کا خلاصہ عنوان تعلقاً و ملفوظات کے آغاز میں بیان کیا ہے۔

آپ حضرت خواجہ صاحب سے روحانی فیض حاصل کر کے اپنے وطن سنبھلی چلے گئے تھے وہاں آپ سے اس قدر روحانی فیوض ظاہر ہوئے کہ تمام لوگ آپ کے معتقد ہو گئے۔ دنیا دار پر آپ کی یہ مقبولیت دیکھ کر حسد کرنے لگے لہذا انھوں نے آپ کو رزک دینے کے لئے ایک دیوانہ فقیر ابو بکر کو آپ سے بھڑا دیا۔ آپ نے اپنے روحانی اثر سے اسے سیدھا کر لیا تاہم سنبھلی والوں کی مخالفت سے تنگ آکر تمام حالات حضرت خواجہ صاحب کی خدمت میں لکھ کر بھیج دیے۔

۱۔ زبیرۃ المقانات ص ۸۱۔ سے سیرت باقی مطبوعہ دہلی ۱۹۲۶ء

چونکہ حضرت خواجہ صاحب کے مزاج میں رحمدلی اور امن پسندی تھی اس لئے  
آپ نے جواب میں تشریح فرمایا۔

«فقیروں کا شبیہ ہمیں ہے کہ کسی سے جھگڑا کیا جائے۔ ہر کام میں اللہ تعالیٰ  
کے کرم پر نظر رکھنی چاہئے مخالفت کے ساتھ بھی نرمی سے پیش آنا اہل تصوف کا  
ترقیہ ہے اگر پارہ در دست ہو تو حسد کرنے والے خود بخود درست ہو جاتے ہیں۔ اہل  
قسم کی باتیں بن کا تم نے اپنے خط میں ذکر کیا ہے تیرہ کاری اور رحمدلی کے خلاف  
ہیں۔ جب اولیاء اللہ تک بعض مرتبہ گناہ کبیرہ سے محفوظ نہیں رہتے تو دیوانہ  
ابوبکر جو بیچارہ منسول مقصد سے مکرّم ہے اور چند دنوں سے براہ تصوف پر  
گامزن ہے کیونکہ غلطی سے محفوظ و معصوم ہو سکتا ہے ہمیں ان کی طرف  
سے بالکل چشم پوشی کرنی چاہئے، یہ جو کچھ تم نے کیا تمہارے دماغ کی خشکی کا  
نتیجہ ہے۔ منسول والوں کے طعن و تشنیع کے جواب کی کوشش نہیں کرنی چاہئے بلکہ ان  
کی سختی کے مقابلے میں نرمی اور جفا کاری کے مقابلے میں وفاداری اختیار کرو۔

تھرا کا شکر اور احسان ہے کہ اولیاء اللہ کے حصے میں ملامت آتی ہے، جب  
میرے ساتھ ایسا سلوک ہوتا ہے تو میں اپنے نفس کا جائزہ لیتا ہوں۔ اگر مجھ میں  
کوئی برائی ہوتی ہے تو ترک کر دیتا ہوں بلکہ اس ملامت کو ایک اشارہ غیبی  
سمجھتا ہوں جو مجھے نصیحت کرتا ہے۔ اگر اہل منسول ہمیں برا کہتے ہیں تو اس میں  
تہیارا نقصان کیا ہے؟ انھیں تمہاری عبادت کو قبول کرنے کا اختیار حاصل نہیں ہے  
لہذا ان کے افعال سے بے فکر ہو کر پوری توجہ کے ساتھ عبادت الہی میں مشغول رہو۔

سہ روزہ القامات ص ۷۳، ۷۴۔

حضرت خواجہ صاحب کی وفات کے بعد شیخ تاج الدین سنبھلی کا دل دہلی سے گھبرا گیا۔ اپنے وطن پہنچے جب وہاں بھی دل نہ لگا تو بے سرو سامانی کی حالت میں ممالک اسلامیہ کی سیرو سیاحت کے لئے روانہ ہو گئے۔ ہندوستان اور کشمیر کے اکثر علاقوں میں گھومے اس کے بعد حرمین کی زیارت کے لئے روانہ ہوئے جب آپ وہاں پہنچے تو اہل حرم آپ کے معتقد ہو گئے بالخصوص شیخ محمد علاء جو حرم مبارک کے ایک بہت بڑے بزرگ تھے۔ شیخ تاج الدین کے بچہ معتقد ہو گئے، ان کی وجہ سے دیگر اکابر عرب بھی آپ کے معتقد ہو گئے شیخ محمد علاء ۳۱۰ھ میں فوت ہوئے۔

حج سے واپس آنے کے بعد شیخ تاج الدین تھوڑے عرصہ ہندوستان میں رہ کر پھر بلا واسطہ کی زیارت کے لئے روانہ ہو گئے آخر مرتبہ لبیہ اور بصرہ کے علاقوں میں بھی گئے وہاں کے عوام اور حاکم دونوں آپ کے معتقد ہو گئے اور اسی طرح عرب کے علاقوں میں آپ نے نقشبندی سلسلہ کو رائج کیا۔

آخر زمانے میں آپ نے تمام دنیاوی ساز و سامان کو ترک کر دیا تھا حضرت احرام بانہتے تھے۔ صاحب زبیرۃ المقات تحریر فرماتے ہیں ”میرے ایک صاحب رفیق نے ۳۱۰ھ میں آپ کو میدان عرفات میں عجیب و غریب حالت میں دیکھا آپ بالکل نجف و ناتواں ہو گئے تھے، خط بڑھا ہوا تھا، سرا و مذاہمی کے ہال بکھرے ہوئے تھے آنکھیں سرخ اور اشکبار تھیں آپ ایک مخصوص روحانی جذبے کے ماتحت گھوم رہے تھے اس وقت آپ نے فرمایا میرا اب ارادہ ہے کہ میں اپنے مولیٰ کے گھر کی جا روں کشتی کروں اور یہیں خاک ہو جاؤں۔ چنانچہ

مکہ معظمہ ہی میں آپ کا انتقال ہوا۔

آپ نے نقشبندی مشائخ کے فارسی رسائل کا عربی زبان میں ترجمہ کیا تھا تاکہ اہل عرب بھی ان سے مستفید ہوں ان میں سے ایک عربی رسالہ تعلیم اشغال نقشبندیہ میں بھی ہے جسے حضرت شاہ ولی اللہ محدث دہلوی نے اپنے رسالہ "انتباه فی سلاسل اولیاء اللہ" میں شامل کیا ہے۔

حضرت شاہ ولی اللہ اپنی مشہور کتاب "انفاس العارفین" میں تحریر فرماتے ہیں "یہ بات مخفی نہ رہے کہ حضرت ایشاں (شاہ عبد الرحیم والد بزرگوار شاہ ولی اللہ) سلسلہ نقشبندیہ کے شعبہ باقویہ (خواجہ باقی باللہ کے طریقہ) کو سب سے زیادہ پسند فرماتے تھے آپ اس شعبہ (باقویہ) کی طرف جس قدر راغب تھے اس قدر کسی دوسرے سلسلے کی طرف آپ مائل نہ تھے۔ آپ نے تربیت و ہدایت اسی شعبہ (باقویہ) کے مطابق دی۔

شیخ تاج سنہلی حضرت خواجہ (باقی باللہ) صاحب کے سب سے پہلے خلیفہ تھے، انھوں نے آخر عمر میں مکہ معظمہ میں اقامت اختیار کر لی تھی اور وہیں مدفون ہوئے۔ اس فقیر (شاہ ولی اللہ) نے اہل ہند کے متاخرین مشائخ میں سے کسی کو نہیں دیکھا کہ اہل مکہ اس کے معتقد شیخ تاج سے زیادہ ہوں، اہل مکہ ان کی کرامت کا حال بیان کرتے ہیں۔ انھوں نے شعبہ باقویہ کے اشغال و معمولات کی توضیح میں جو بعینہ طریقہ نقشبندیہ ہے، افراط و تفریط کے بغیر عربی میں ایک رسالہ لکھا اور حضرت ایشاں (والد مرحوم) نے اس رسالہ کا ترجمہ فارسی میں کیا جو سلف صالحین

سلسلہ انفاس العارفین مطبوعہ مجتہبیائی ۱۳۳۵ھ ص ۱۹ - ۱۹۱۷ء

کی عبارات سے ماخوذ ہے اس فقیر شاہ ولی اللہ نے دونوں رسالوں کو حضرت  
والد مرحوم کے سامنے پڑھا ہے۔

شیخ الحداد جس زمانے میں حضرت خواجہ صاحب لاہور سے باوراء انہر  
درگاہ (پاکستان) تشریف لے جانے کی تیاریاں کر رہے تھے، اس  
زمانے میں شیخ الحداد آپ کی خدمت میں حاضر ہوئے اور بیعت کر کے طریقہ  
مراقبہ اور ذکر و اذکار کا برنقشبندیہ حاصل کیا۔ اس سفر میں شیخ الحداد خواجہ  
صاحب کے ساتھ نہیں جاسکے تاہم خواجہ صاحب نے اپنے معتقدوں کو ہدایت  
کردی تھی کہ وہ شیخ الحداد سے روحانی فیض حاصل کریں۔ سفر سے واپس  
آنے پر شیخ صاحب موصوف حضرت خواجہ صاحب کی خدمت میں ہر وقت حاضر  
رہتے۔ لگے خواجہ صاحب کے درگاہ کے مسافروں کے کھانے پینے کا انتظام اور  
خانقاہ کی خدمت پر آپ کو اپنے زمانے ہی میں فائز کر رکھا تھا۔

آپ شریعت و سنت کے پھر شیخ تھے اور احکام شریعت کے سلسلے میں  
کلمہ حق کہتے ہیں کسی حاکم اور سردار سے نہیں ڈرتے تھے۔ خواجہ صاحب کی وفات  
کے بعد بھی درگاہ کا انتظام آپ کے سپرد رہا اس کے ساتھ ساتھ بالباب حق کی  
روحانی رہنمائی بھی آپ کے سپرد تھی چنانچہ جب کوئی شخص خواجہ حسام الدین احمد  
کی خدمت میں حاضر ہو کر ذکر و مراقبہ کا طلبگار ہوتا تو وہ شیخ کی خدمت میں  
اسے بھیجتے تھے۔

شاہ ولی اللہ صاحب شیخ الحداد کے بارے میں یوں تحریر فرماتے ہیں:

” شیخ الشرداد نے سب سے پہلے دوسرے روحانی سلسلوں سے فیض حاصل کیا تھا اور اپنے زمانے کے بزرگوں کی صحبت حاصل کی تھی، جب خواجہ محمد ریاتی کی صحبت میں پہنچے تو تمام سلسلوں کو چھوڑ کر بالکل اسی کی طرف متوجہ ہو گئے اور حضرت خواجہ کی خانقاہ کی خدمت کا کام اپنے ذمے لیا اسی میں نظام ہری اور باطنی دونوں خدمات شامل تھیں۔ چنانچہ درگاہ کے رہنے والوں کے کھانے پینے کا انتظام بھی آپ ہی کرتے تھے اور مریدوں کی روحانی تربیت و توجیہ بھی آپ کے سپرد تھی اور آپ کی تربیت و ہدایت کی وجہ سے نقشبندی حضرات میں بخوردی و استغراق کی کیفیت پیدا ہو گئی تھی۔“

خواجہ حسام الدین کے بارے میں شاہ ولی اللہ صاحب تحریر فرماتے ہیں: ”یہ بات پوشیدہ نہ رہے کہ خواجہ حسام الدین ابتدائی زمانے میں امرائے وقت کی جماعت سے منسلک تھے۔ ان کے والد صاحب اپنے زمانے کے امرائے کیا میں سے تھے مگر جب خواجہ حسام الدین، حضرت خواجہ کی صحبت میں پہنچے اور ان کے سلسلے کی کشش ان پر اثر کرنے لگی تو انھوں نے دنیا کی تمام چیزیں ترک کر دیں اور برضا و رغبت ہر چیز سے منھ موڑ لیا مگر ان کے رشتہ دار نہیں چاہتے تھے کہ وہ فقرا اور درویشوں کی وضع اختیار کریں لہذا وہ ممنون اور دیوانہ بن گئے اور مجمع کے روبرو کھڑے پڑ بیٹھ کر اپنے لباس کو آلودہ کر لیا کرتے تھے۔ جب ایسی باتیں رونما ہوئیں تو ان کے رشتہ داروں نے مخالفت ترک کر دی حضرت خواجہ بزرگ کی اولاد اور ان کے سلسلے کے وابستگان کی خدمت کو یہ ہیں خواجہ حسام الدین اور شیخ الشرداد نے بڑھ چڑھ کر حصہ لیا۔“

عام تذکروں میں حضرت خواجہ باقی بانسہ کے ممتاز شاہکار  
**شیخ رفیع الدین** | میں صرف مذکورہ بالا چار حضرات کو شامل کیا گیا ہے مگر

حضرت شاہ ولی اللہ صاحب نے اپنی مشہور کتاب میں اپنے آباؤ اجداد کے جو حال دستاویز  
 ملفوظات درج کئے ہیں ان میں شیخ رفیع الدین کے حالات بھی تفصیل سے بیان کیے ہیں  
 کیونکہ وہ آپ کے والد محترم شاہ عبدالمحرم کے نانا تھے۔

شیخ رفیع الدین صاحب کے جد اعلیٰ شیخ طاہر تھے جو اورتھ شریفیت  
 ریاست بھاو پور پاکستان میں مقیم تھے ان کے فرزند شیخ حسن تھے۔ شیخ حسن  
 کے فرزند ارجمند شیخ عبدالعزیز قادری تھے شیخ عبدالعزیز کے صاحبزادے شیخ قطب العالم  
 تھے جو شیخ رفیع الدین کے والد محترم تھے۔

شیخ رفیع الدین نے سب سے پہلے اپنے والد قطب العالم سے سزاویہ چشتیہ  
 قادریہ کی تعلیم حاصل کی نیز شیخ نجم الحق کی صحبت میں بھی رہے، اس کے بعد اپنے والد  
 صاحب کی ترغیب پر خواجہ محمد باقی کی صحبت میں رہنے لگے۔

شیخ صاحب کو صوفی علوم ظاہریہ و باطنیہ کے جامع تھے۔ کتب تصوف و شاپہ  
 ان کی نگراگری تھی شاہ عبدالرحیم رحیمہ الدبند گوار شاہ ولی اللہ فرماتے ہیں: "خواجہ صاحب  
 زبانی بانسہ شیخ رفیع الدین صحیح کی طرف سے زیادہ متوجہ تھے اور شیخ صاحب جو

شاہ شیخ عبدالعزیز ہی ہیں جن کی درگاہ دہلی میں ہے اور وہاں خواجہ باقی بانسہ تلامذہ میں مقیم  
 ہوئے تھے اور شیخ قطب العالم کے ساتھ رہتے تھے اور ان کی بشارت پر آپ فراموشی کے  
 پاس بخارا گئے تھے۔ اسے شیخ نجم الحق شیخ عبدالعزیز کے سب سے بڑے تلامذہ تھے۔  
 شیخ قطب العالم نے انہی کے ہاتھ پر بیعت کی تھی نیز انہوں نے خواجہ محمد باقی سے بھی  
 روحانی فیض حاصل کیا تھا۔



بات کینے تھے اسے مان لیتے تھے۔ چنانچہ شیخ رفیع الدین صاحب کی جب پہلی بیوی کا انتقال ہوا تو (تھوڑے دنوں بعد) ان کا رشتہ شیخ محمد عارف بن شیخ غفور رحمہ اعظم پوری کی لڑکی سے مقرر ہوا۔ شیخ صاحب نے خواجہ باقی باندر سے شادی میں شرکت کی درخواست کی۔ خواجہ صاحب نے جسمانی ضعف کا عذر کیا۔ اس پر شیخ صاحب نے کہا "اگر آپ تشریف نہیں لجائیں گے تو میں بھی (شادی کرنے کے لئے) نہیں جاؤں گا۔" ایذا شیخ صاحب کے بچہ اصرار پر خواجہ صاحب اعظم پور گئے۔

جب اس علاقہ کے صوفیائے کرام اور روحانی بزرگوں نے خواجہ صاحب کی آمد کی خبر سنی تو تمام بزرگ وہاں جمع ہو گئے بلکہ اس علاقہ سے ایک سو کوں کے فاصلے تک کے تمام روحانی بزرگ اس محفل میں شریک ہوئے۔ اس طرح اس زمانے میں صوفی حضرات کا ایسا عظیم الشان اجتماع ہوا جو اس سے پہلے بھی سننے میں نہیں آیا تھا۔ راقم الحروف (شاہ ولی اللہ) کہتا ہے "حضرت ایشان (شاہ ولی اللہ) والد بزرگوار کی والدہ ماجدہ انہی پوری کے بطن سے پیدا ہوئیں۔" لہ

شیخ رفیع الدین صاحب حضرت خواجہ باقی باندر کے چھوٹے صاحبزادے خواجہ خورد کے استاد ہی تھے جیسا کہ ہم خواجہ خورد کے حالات میں ان کے بعض واقعات تذکرہ کریں گے۔

خواجہ محمد نوری | خواجہ محمد نوری کے متعلق بھی بیان کیا جاتا ہے کہ وہ بھی آپ کے خلیفہ تھے۔ جب خواجہ بزرگ وہاں میں مستقل طور پر مقیم ہو گئے تھے تو خواجہ نوری کبھی کبھی حاضر خدمت ہوتے، دو چار گھنٹے مراقبہ فرمانے اور کسی سے گفتگو کے بغیر چلے جاتے تھے کچھ عرصہ آپ کا یہی معمول رہا، آخر کار

سنہ ۱۰۹۰ میں جمعہ کی نماز کے بعد آپ حضرت خواجہ بزرگ کی خدمت میں بیعت کیلئے حاضر ہوئے۔ حضرت خواجہ نے آپ کو اپنے خلوت خانے میں طلب فرمایا اور دو رکعت نفل پڑھوا کر اپنے سلسلہ میں داخل فرمایا اور اذکار و اشغال کی اجازت دی اور تین دن روزہ رکھنے کے لئے کہا۔ آپ نے تین دن متواتر روزے رکھے پھر حضرت خواجہ باقی باللہ نے آپ کو اجازت اور خلافت عطا فرما کر رخصت کیا۔ اس کے بعد خواجہ محمد نور دو برس جنگل بیابان کی سیر کرتے رہے اس کے بعد جب اپنے مرشد کی خدمت میں حاضر ہوئے تو حکم ہوا کہ آپ احمد نگر میں قیام کریں لہذا حسب الحکم آپ نے احمد نگر میں قیام کیا، وہاں بہت مخلوق آپ کی معتقد ہو گئی اور آپ کے مکان پر خلائق کا ہجوم رہنے لگا اور خلق خدا کو آپ سے روحانی فیض پہنچا۔ آپ کی وفات سنہ ۱۱۳۰ میں ہوئی۔

شیخ عبدالحق محدث دہلوی سلسلہ قادریہ  
 شیخ عبدالحق محدث دہلوی | میں مرید تھے اور اس سلسلہ کے زبردست حامی

تھے تاہم ان کے استاد و مرشد شیخ عبدالوہاب نے انہیں یہ ہدایت فرمائی۔  
 ”طالب حق کی شان یہ ہے کہ وہ ہر فیض پہنچانے والی شخصیت سے فیض حاصل کرے اور ہر طالب حق کو فیض پہنچائے، وہ تلاش حق کا دروازہ بند نہ کرے اور نہ طریقہ فیض کو محدود کرے بلکہ جہاں سے اسے فیض ملے تو وہ یہ سمجھے کہ یہ اس کے شیخ و مرشد کی طرف سے فیض پہنچ رہا ہے۔“

سے سیرت باقی ص ۳، ۴، ۵۔ رسالہ نمبر ۵ ص ۳۱، ۳۲ ہاشیا اخبار الاخیار از شیخ  
 عبدالحق محدث دہلوی مطبوعہ مطبع مجتہبی سنہ ۱۳۳۲ھ مطابق سنہ ۱۹۱۴ء

یہ ہدایات بیان کرنے کے بعد شیخ عبدالحق اپنے ایک رسالہ میں تحریر فرماتے ہیں: "اس رہدایت کے مطابق میں خواجہ محمد باقی قدس سرہ کی خدمت میں حاضر ہوا اور ان سے سلسلہ نقشبندیہ کی اجازت حاصل کی"

حضرت شیخ عبدالحق محدث دہلوی سلسلہ نقشبندیہ کو بہت پسند فرماتے تھے اگرچہ آپ ابتدا میں سلسلہ قادریہ سے منسلک تھے اور بڑی حد تک آپ خصوصیت کے ساتھ اس سلسلہ سے وابستہ تھے، تاہم ایسا معلوم ہوتا ہے کہ آخر میں جب آپ حضرت خواجہ باقی باللہ کی صحبت میں رہنے لگے تو آپ کے قلب پر سلسلہ نقشبندیہ کی اہم خصوصیات روشن ہوئیں چنانچہ آپ ایک رسالہ نمبر ۵۵ میں جو مطبع مجتہبی کے قدیم ایڈیشن میں کتاب اخبار الاخیار کے حاشیہ پر شائع ہوا ہے، سلسلہ نقشبندیہ اور خود حضرت خواجہ باقی باللہ کے بارے میں یوں رقمطراز ہیں:-

تحقیق یہ ہے کہ ہمیشہ قائم رہنے والی شے  
نقشبندیہ کی خصوصیات یہ ہے کہ سراسر اور قلب کا اتصال رہے۔ قلب کا

ساتھ رہنا اس پر اثر انداز ہوتا ہے اور یہ تعلق جس کی طرف ہم نے اشارہ کیا ہے سلسلہ نقشبندیہ میں پایا جاتا ہے چنانچہ مشائخ نقشبندیہ کے کلام میں اس مسئلہ کے بارے میں نسلی بخش بیان موجود ہے اور ان کے قلوب میں اس کا کافی مشاہدہ کیا جاسکتا ہے اس کا حاصل یہ ہے کہ اغیار کے نقوش کو یوح اور اکس سے محو کر دیا جائے اور شہود کے سوا ہر چیز سے قلب کو صاف کر دیا جائے۔ نقشبندی حضرات کا طریقہ تصفیہ کا طریقہ ہے اور عام تصوف کی راہ طریقہ ترکیب ہے۔ طریقہ ترکیب میں نفس کے ساتھ معاملہ ہوتا ہے اور اس کے ساتھ جنگ و جدال اور کشمکش ہوتی ہے

مگر طریقہ تصفیہ میں نفس اور اس کی صفات اور یا سوائے مذکور سے بے خبری ہوتی ہے

خواجه صاحب کی خصوصیات اس طریقہ نقشبندیہ کے داعی اور طالبانِ طریقہ کے مرشد ہمارے شہر میں شیخ عارف

کامل، سر اللہ الا عظم اور خدا کے نور کامل سیدنا و مولانا خواجہ محمد باقی قدس سرہ ہیں، آپ ان مردانِ حق میں سے ہیں جو صورت اور معنی دونوں طریقوں سے اللہ کی ذات کے نور سے منور ہیں اور ظاہری و باطنی دونوں جہتوں سے خاصانِ خدا کی صفات سے مقصد ہیں اور آپ اس سلسلے میں ہمارے مشلح نہیں سے ہیں۔

حضرت شیخ عبدالحق محدث دہلوی کے حضرت خواجہ باقی باللہ کے ساتھ مخلصانہ اور گہرے تعلقات کا اندازہ اس بات سے لگایا جاسکتا ہے کہ مذکورہ بالا مکاتیب و رسائل میں سے سات رسائل و مکاتیب آپ نے حضرت خواجہ صاحب کی فرمائش اور استفسار پر تحریر کئے ہیں جن میں تصوف کے اہم مسائل کی شرعی حیثیت کی وضاحت کی گئی ہے ان میں سے پانچواں رسالہ دیباچہ عرب کے مشائخ میں سے شیخ احمد بن ابراہیم الواسطی الجزری کے ایک رسالہ فقیر محمدی کا ترجمہ ہے جو آپ نے حضرت خواجہ باقی باللہ کی فرمائش سے کیا تھا۔

حضرت مجدد الف ثانی "خواجہ باقی باللہ" خواجہ صاحب اور مجدد الف ثانی صاحب کی خدمت میں سب سے پہلے

رسخ الثانی مستند کے آخر میں حاضر ہوئے اور سلسلہ نقشبندیہ میں آپ کے ہاتھ پر بیعت فرمائی، بہت جلد خواجہ صاحب نے انہیں خلافت عطا فرمائی، اس کے بعد

۱۰۶ تکملاً مکاتیب و رسائل برہاشیا اخبار لاخیر مطبوعہ مطبعہ جتانی دہلی ۱۳۳۲ھ مطابق ۱۹۱۴ء

حضرت مجدد صاحب اپنے وطن مالوٹ سرسبز تشریف لے گئے اور خواجہ صاحب کے حکم کے مطابق طالبانِ حق کی روحانی رہنمائی فرماتے رہے۔ دوبارہ مجدد صاحب ۷ ماہ رمضان المبارک ۱۹۲۷ء میں تشریف لائے، ان کی آمد پر خواجہ صاحب کی درگاہ کی رونق میں اضافہ ہو جاتا تھا اور طالبانِ حق کے لئے ہدایت کی راہیں روشن ہو جاتی تھیں۔ خواجہ صاحب کے دل میں حضرت مجدد صاحب کی جو قدر و منزلت تھی اس کا اندازہ آپ کے مکتوبات سے ہو سکتا ہے جس کا خلاصہ ہم ذیل میں درج کرتے ہیں اس میں وہ ہدایات بھی شامل ہیں جو خواجہ صاحب نے انھیں وقتاً فوقتاً تحریر فرمائی تھیں، کیونکہ خواجہ صاحب نے اپنے مریدوں کو بھی ان کی نگرانی میں دے رکھا تھا۔

حضرت خواجہ صاحب نے اپنے مکتوبات میں جو  
**مریدین کیلئے ہدایات** حضرت مجدد صاحب کے نام ایک طویل مکتوب  
تصوف کے رموز و نکات بیان فرمانے کے بعد مریدین کے نام مندرجہ ذیل ہدایات  
تحریر فرمائی ہیں :-

”بعض طالبِ حق طریقہ (نقشبندیہ) کی طلب ظاہر کرتے ہیں لیکن لقمہ میں احتیاط نہیں کرتے ہیں، پوشیدہ رہے کہ اس سے پہلے فقیر کے دل میں آیا تھا کہ اس بارے میں وسعت کی جائے لیکن اب اچھی طرح معلوم ہوا کہ جو شخص احتیاط کو مد نظر رکھ سکتا ہے اس میں ہرگز کوتاہی نہ کرے۔ آپ بھی اس کے بارے میں سخت نگرانی کریں ایسا نہ ہو کہ بعض افراد کی سستی اور غفلت سب میں اثر کر جائے۔ اس معاملہ میں ہرگز چشم پوشی نہیں کرنی چاہئے، کیونکہ (روحانی) جذبہ کا طریقہ اس روشنی کے بغیر طے نہیں ہوتا۔ وہ طالبانِ حق جو رعایت نہیں کر سکتے ان کے بارے میں آپ

درگذر کریں لیکن وہ شرعی حدود کے اندر رہیں، ایسا نہ ہو کہ جو کچھ حلال و حرام مل گیا کھا جائیں اور کوئی خوف نہ کریں اللہ تعالیٰ اس سے بچائے۔ جہاں تک ہو سکے (آپ) رحمت کا مظہر بنیں اور خلق خدا کو فائدہ پہنچائیں۔ اگر وہ شجرہ طلب کریں تو مشائخ رحمۃ اللہ علیہم اجمعین کے اسماء گرامی حضرت مولانا رحمۃ اللہ علیہ تک لکھریں تاکہ یاد کریں ہمیں اپنے باطن کی وجہ سے شرم آتی ہے کہ ہمارا نام بھی خواجگان کے سلسلے میں لیا جائے۔ کبھی کبھی ہماری توفیق کے لئے دعا فرمائیں کیا کریں۔

جو لوگ مصافحہ کرنا چاہیں اگر ان سے ہو سکے تو وہ بارہ رکعت تہجد اور چار رکعت اشراق دو سلام کے ساتھ اور بارہ رکعت چاشت اور چار رکعت سنت عصر اور مغرب کی سنت کے بعد چار رکعت دو سلام کے ساتھ ادا کریں اور جب وہ مسجد میں آئیں تو دو رکعت تہجد مسجد ادا کر کے بیٹھیں، البتہ اگر وہ طلوع آفتاب کے وقت یا عصر کے وقت آئیں تو پھر تہجد مسجد کے نفل ادا نہ کریں (کیونکہ ان اوقات میں نفل نماز مکروہ ہے)۔ وہ جب وضو کریں تو وضو کا شکرانہ (تہجد الوضو) ادا کریں مگر ان دو وقتوں میں ادا نہ کریں اور ہمیشہ با وضو رہنے کی کوشش کریں۔ اگر اللہ تعالیٰ زیادہ کی توفیق دے تو اپنی نمازوں کو خاص کر رات کی نماز کو طویل قرات کے ساتھ ادا کریں اور اگر طویل سورت یاد نہ ہو تو سورۃ اخلاص کو جس قدر چاہے تکرار کر لیا کریں اگر آرام اور فراغت ہو تو کھڑے ہو کر سونہ بیٹھ کر نماز ادا کریں۔ تاہم نماز کو بلال اور سستی کے ساتھ جمع نہ کریں، اشراق کی پہلی دو رکعت کو استخارہ کی نیت پر ادا کریں۔ جو دعائیں کتب احادیث میں مخصوص اوقات کے لئے مقرر ہیں پڑھا کریں اور نفل روزے بھی جو علماء کے نزدیک مستحب ہیں

رکھا کریں مثلاً پیر اور جمعرات و جمعہ کے دنوں کا روزہ رکھا کریں لیکن جمعہ کو تین روزہ نہ رکھیں، ایام بیض و عید الفطر کے بعد چھ دنوں کے روزے رکھیں۔ نیز شوال کے علاوہ ہر مہینے کے اول تین دن کے روزے رکھا کریں۔

مکتوب نمبر ۱۲ میں حضرت مجدد صاحب کے نام یوں  
عمدہ احوال و مقامات | تحریر فرمایا ہے:

”اللہ تعالیٰ آپ پر اپنے کرم کے دروازے روز بروز زیادہ کھولے، آپ کا وہ خط جس میں واقعات اور احوال لکھے گئے تھے، موصول ہوا لیکن اچھی طرح اس کے مطالعہ اور تحقیق کی فرصت نہیں ملی، انشاء اللہ تعالیٰ تحقیق کے بعد کچھ لکھا جائے گا جو کچھ سرسری اور اجمالی نظر میں آیا ہے بہت ہی اچھا ہے۔ مولانا عبد الہادی صاحب کی ابھی چند دنوں میں اپنے گھر بھیج دیں تاکہ اپنی والدہ کی خدمت میں حاضر ہو۔ سنا ہے کہ اس کی والدہ بہت ادا اس ہے والدہ کی تسلی کے بعد پھر آپ کے پاس آجائے گا۔“

مکتوب نمبر ۱۵ میں حضرت مجدد صاحب کے نام یوں تحریر فرمایا ہے:  
صدر جہاں کو بھیجنا | اللہ تعالیٰ آپ کو بقا بخشے جناب صدر جہاں سے

ذکر و مراقبہ سیکھنے کی خواہش ظاہر کی ہے، ذکر تو بتا دیا گیا ہے لیکن چونکہ اس گروہ کا خاص مراقبہ درس اور بیان کی قسم سے نہیں ہے اور ان کا ارادہ بھی یہی تھا اس لئے یہی مناسب سمجھا گیا کہ وہ آپ کی خدمت میں اس کی اصلاح کر لے کیونکہ (روحانی) تصرف کے ظہور کے بغیر اس کا اصل ہونا مشکل ہے۔ انشاء اللہ تعالیٰ آپ کی صحبت میں کامل طور پر ظاہر ہو جائے گا۔ اب فقیر وضع بہت غالب ہے، صحبت کی فرصت اور توجہ کی طاقت نہیں رہی۔ آپ بھی، ستارہ کے بعد ہی

تشریف لائیں۔ اس سے پہلے بھی لکھا گیا تھا کہ اگر استخارہ میں آنا ظاہر ہو تو آجائیں  
ورنہ خیر شاہ حسین کو بھی اسی طرح کرنا چاہئے۔“

انسانِ کامل | ایک دوست کے نام ایک خط میں حضرت خواجہ باقی باللہ صاحب  
مکتوب نمبر ۱۱۱ میں حضرت مجدد شیخ احمد سرہندی کے بارے میں  
تحریر فرماتے ہیں:-

”سرہندی شیخ احمد نامی ایک بہت بڑے عالم باعمل رہتے ہیں وہ چند  
ایام فقیر کی مجال میں رہے۔ فقیر نے ان کے روزگار اور اوقات سے بہت عجیب و  
غریب باتیں مشاہدہ کیں اس لئے توقع ہے کہ وہ ایسے روشن چراغ ثابت ہوں گے  
جن سے سارا جہان روشن ہو جائے گا، ان کے کامل احوال یقینی ہیں کیونکہ  
ان کے کامل احوال کو دیکھ کر میرا یقین پختہ ہو گیا ہے کہ وہ ایسے ہی انسانِ کامل  
ثابت ہوں گے۔ اللہ اللہ۔“

شیخ موصوف کے جتنے بھائی اور رشتہ دار ہیں سب کے سب نیک اور  
اہل علم ہیں۔ ان میں سے بعض حضرات سے اس دعا گو نے ملاقات کی ہے، سب  
بیش قیمت موتی ہیں اور عجیب و غریب (روحانی) استعداد رکھتے ہیں۔ شیخ موصوف  
کے فرزند ہمارے فرزند ہیں اور سب کے سب شجرہ طیبہ (پاک و نعت) کی مانند  
ہیں جن سے پاکیزہ شاخیں نمودار ہوتی ہیں۔“

حضرت مجدد صاحب کو ہدایات | ایک دفعہ حضرت مجدد صاحب حضرت  
خواجہ صاحب کی خدمت میں حاضر ہوئے  
جب وہ سرہندی کی طرف جانے لگے تو انہیں نصحت کرتے وقت حضرت خواجہ صاحب



نے انھیں یہ ہدایات دیں: آپ اس نسبت (روحانی) کو حتی الامکان پوشیدہ رکھیں۔ نماز فجر سے لے کر اشراق تک جائے نماز پر بیٹھے رہیں مگر حلقہ نہ بنائیں، اس کے بعد دینی علوم کا درس دیں۔ اکثر اوقات تصحیح کتب اور مطالعہ میں صرفت کریں۔ اگر عوام سے کوئی ضروری گفتگو کی جائے تو وہ علماء کے طریقہ کے مطابق ہونی چاہئے صوفیوں کی طرح گفتگو نہ کی جائے۔ اگر صوفیہ کی طرح گفتگو کرنے کا موقع آئے تو ایسا مشکل کلام کہا جائے جسے مخاطب کے سوا اور کوئی نہ سمجھ سکے۔ ایسا نہ ہو کہ اس قسم کی صوفیانہ گفتگو سے کسی کو غلط فہمی ہو جائے جو اس کی نفرت کا باعث بن جائے۔ آپ کو چاہئے کہ ہجر کے وقت سے لیکر نماز فجر تک بالکل خاموش رہیں۔

**مریدوں کی نگرانی** | حضرت مجدد صاحب سے حضرت خواجہ باقی بانسدر کی اعلیٰ محبت و عقیدت کا ثبوت اسی واقعہ سے ملتا ہے

کہ آپ آخر عمر میں اپنے مریدوں کو روحانی تربیت و تلقین کے لئے حضرت مجدد صاحب کے پاس بھیجا کرتے تھے۔ بلکہ آپ نے اپنے دونوں فرزندوں کے حق میں دعا کرنے اور ان کے حق میں توجہ کرنے کے لئے ارشاد فرمایا تھا اور اس کے ساتھ ساتھ یہ بھی وصیت کی تھی کہ جب یہ بچے سن شعور کو پہنچیں تو انہیں اپنی صحبت میں رکھ کر انھیں روحانی تعلیم و تلقین سے بہرہ ور کیا جائے۔ حضرت مجدد صاحب نے بھی ان فرزندوں کے نام ایک خط میں اس واقعہ کا ذکر کیا ہے چنانچہ فرماتے ہیں:-

۱۱۲ ترجمہ اردو مکتوبات ص ۵۱ مطبوعہ لاہور۔

اولاد کی روحانی تربیت | یہ فقیر تین مرتبہ حضرت خواجہ نیرنگ دہلوی بائندہ  
کی آستان بوسی سے مشرف ہوا، آخر مرتبہ آپ نے

اس فقیر سے فرمایا:-

”جسمانی کمزوری مجھ پر قابض آگئی ہے اور زندگی کی امید کم رہ گئی ہے  
لہذا آپ ان بچوں کے احوال کی نگرانی کرتے رہیں۔ اس کے ساتھ ساتھ خواجہ  
صاحب نے اپنے سامنے تم لوگوں کو بلوایا اس وقت تم دونوں ان لوگوں (دو دو  
پلانے والیوں) کی گود میں تھے اس فقیر کو حکم دیا کہ ان پر لہجہ حافی توجہ کرو۔ لہذا  
ہم نے انہی کے سامنے تمہاری طرف توجہ ڈالی، یہاں تک کہ بظاہر اس کے اثرات بھی  
ظاہر ہوئے۔ توقع ہے کہ حضرت خواجہ کی موجودگی کی وجہ سے یہ توجہ نتیجہ خیز  
ثابت ہوگی۔“

۱۱۳ حیات باقیہ مطبوعہ افضل المطابع دہلی ۲۶ وزبیرہ المقامات مطبوعہ نولشور کراچی ۱۳۳۱

# حضرت خواجہ محمد باقی باللہ رحمۃ اللہ علیہ

## کے صاحبزادگان

حضرت خواجہ باقی باللہ کے بڑے صاحبزادے خواجہ عبید اللہ جو خواجہ کلال کے عرف سے مشہور ہیں یکم ربیع الاول سن ۱۱۸۵ھ کو عصر کے وقت پیدا ہوئے ابھی وہ دو سال کے بھی نہیں ہوئے تھے کہ خواجہ صاحب کا وصال ہو گیا لہذا خواجہ حسام الدین نے ان کی پرورش کی، ابتدائی تعلیم کے ساتھ ساتھ شیخ الحداد نے انہیں طریقہ نقشبندیہ کے شغل سے بھی بہرہ ور کیا۔

اعلیٰ تعلیم و تربیت حاصل کرنے کے بعد خواجہ عبید اللہ کو حضرت مجدد الف ثانی شیخ احمد سندی کی خدمت میں بھیجا گیا جہاں انہوں نے روحانی فیض حاصل کیا اور حضرت مجدد صاحب نے انہیں تمام باطنی امور سے آگاہ کیا۔ اس طرح وہ اپنے والد بزرگوار کے خلف الرشید ثابت ہوئے اور علوم ظاہری و باطنی دونوں میں کامل ہو گئے۔ آپ عربی اور فارسی دونوں زبانوں میں فصیح و بلیغ انداز میں مکاتیب تحریر فرماتے تھے چنانچہ ان کی انشا پر داری کا نمونہ زبدۃ المقالات میں دیا گیا ہے۔ خواجہ عبید اللہ کا اسم گرامی حضرت خواجہ عبید اللہ احرار کے اسم گرامی پر رکھا گیا تھا جن کے حضرت خواجہ باقی باللہ سید معتقد تھے۔

**خواجہ خورد** | خواجہ عبداللہ جو خواجہ خورد کے لقب سے مشہور ہیں۔ آپ کے چھوٹے صاحبزادے تھے۔ وہ دوسری زوجہ محترمہ کے بطن سے تھے

اور اپنے بڑے بھائی سے صرف چار ماہ چھوٹے تھے، شکل و شباهت اور سیرت میں اپنے والد بزرگوار کی ہو بہو تصویر تھے۔ والد بزرگوار کے وصال کے بعد خواجہ عبداللہ کی ابتدائی تعلیم و تربیت بھی خواجہ حسام الدین نے کی جو اپنے مرشد کی وفات کے بعد ان کی درگاہ اور تمام خاندان کے نگران تھے۔ جب آپ سن شعور کو پہنچے تو انھیں بھی حضرت مجدد الف ثانیؒ کے پاس سرسند شریف بھیجا گیا وہاں انھوں نے باطنی اور روحانی تعلیم کے ساتھ ساتھ علم کلام اور تصوف کی اعلیٰ کتابیں بھی حضرت مجدد الف ثانیؒ سے پڑھیں جس کا نتیجہ یہ ہوا کہ آپ علم کلام اور فلسفہ و تصوف کے بہت بڑے عالم ہو گئے۔ آپ قرآن کریم کے حافظ بھی تھے۔ آپ پر جذب و شوریدی غالب تھی، پیرو مرشد کی محبت میں بعض اوقات پیادہ دہلی سے سرسند شریف پہنچ جاتے تھے۔

آپ نہایت خوش گو شاعر بھی تھے اور فارسی میں سخن گوئی کا نہایت اعلیٰ مذاق رکھتے تھے، آپ فارسی انشا پردازی میں بھی اپنا جواب نہیں رکھتے تھے تصوف کے مسائل پر کئی رسائل بھی تحریر کئے تھے۔ آپ کی انشا پردازی کا اعلیٰ نمونہ پیش کرنے کے لئے مولف زبیرہ المقامات نے آپ کے دو مکاتیب اپنی کتاب میں درج کئے ہیں۔ حضرت مجدد الف ثانیؒ بھی آپ کی قابلیت اور صلاحیت کی بہت تعریف کرتے تھے۔

**حضرت شاہ ولی اللہ کا بیان** | خواجہ خورد (خواجہ عبداللہ) حضرت شاہ ولی اللہ کے والد بزرگوار شاہ عبدالرحیم کے

استاد محترم تھے اس لئے شاہ ولی اللہ صاحب نے اپنی کتاب انفاس العارفين میں اپنے والد بزرگوار کے حوالے سے آپ کے حالات کسی قدر تفصیل کے ساتھ تحریر فرمائے ہیں اس لئے ان سب حالات کا خلاصہ انفاس العارفين کے ذریعے ہم قارئین کرام کے سامنے پیش کرتے ہیں۔

حضرت شاہ عبدالرحیم کا خواب | حضرت شاہ عبدالرحیم فرماتے ہیں کہ میں نے

شیخ عبدالعزیز قدس سرہ کو خواب میں

دیکھا کہ وہ فرماتے ہیں: "اے فرزند! مرید کی بیعت کا ہاتھ تم اس وقت تک کسی کے ہاتھ میں نہ دو جب تک تمہیں خواجہ صاحب قبول نہ فرمائیں"

اس خواب کا تذکرہ میں نے حضرت خواجہ خورد سے کہا اور اس کی تعبیر چاہی اور یہ عرض کیا: "میرے شناساؤں میں اس شہر میں کوئی شخص (آپ کے سوا) خواجہ کے لقب سے مشہور نہیں ہے۔" حضرت خواجہ خورد نے فرمایا: "تمہارے خواب کی تعبیر یہ ہے کہ تمہیں خواجہ کائنات صلی اللہ علیہ وسلم کی بیعت میسر ہوگی وگرنہ فقیر کا رتبہ اس سے کمتر ہے کہ شیخ عبدالعزیز (مجھے) خواجہ کے لفظ سے یاد فرمائیں۔"

دیگر حالات | آگے چل کر حضرت شاہ ولی اللہ صاحب نے اپنی کتاب انفاس العارفين میں اپنے والد بزرگوار کی زبانی حضرت خواجہ خورد کے بارے میں بعض

نہایت اہم اور دلچسپ حالات تحریر فرمائے ہیں۔ حضرت شاہ عبدالرحیم فرماتے ہیں:۔

"میں نے چھوٹے چھوٹے رسائل شرح عقائد اور حاجیہ خیالی تک اپنے

برادر بزرگ محدومی ابوالرضا محمد سے پڑھے، دوسری کتابیں مرزا زاہد ہروی سے پڑھیں

۱۵ انفاس العارفين مطبوعہ مطبع مجتہدی دہلی ۱۳۳۵ھ مطابق ۱۹۱۴ء ص ۵

۱۵ " " " " " "

ایک دن شرح عقائد اور حاشیہ خیالی پڑھتے وقت ایک اعتراض میرے ذہن میں آیا جس کا جواب محدودی بھائی صاحب نے دیا۔ اس گفتگو نے آخر کار مناظرہ کی شکل اختیار کر لی تا آنکہ اس مناظرہ کی بدولت باہمی رنجش پیدا ہو گئی اور کتاب کی تعلیم موقوف ہو گئی۔ اس واقعہ کے چند دنوں بعد ہم دونوں حضرت خواجہ خود رزہ کی خدمت میں گئے، انھوں نے مجھ سے دریافت کیا، تمہارا حاشیہ خیالی کا سبق کہاں تک پہنچا ہے؟ میں نے عرض کیا، میں نے اس کا سبق موقوف کر دیا ہے۔“

آپ نے فرمایا ”اس کی کیا وجہ ہے؟ خاکسار نے عرض کیا مجھے نماز روزہ کے

بقدر ضرورت احکام معلوم ہو گئے ہیں اس سے زیادہ کی کیا ضرورت ہے؟“

خواجہ صاحب نے مزید استفسار فرمایا اور صحیح بات بتانے پر اصرار فرمایا تو

انھیں واقعہ بتا دیا گیا، اس پر آپ نے فرمایا: ”تم دونوں ہمارے پاس پڑھنے کے لئے آیا کرو، آپ نے چونکہ یہ تاکیدی حکم دیا تھا اس لئے میں صبح سویرے کتاب لے کر آپ کے پاس پڑھنے کے لئے گیا اور انھوں نے سبق پڑھانا شروع کیا۔ آپ نے میرے (متنازعہ فیہ) اعتراض کو بہت پسند فرمایا اور اسے زوردارا اعتراض تسلیم کیا۔“

اس کے بعد تین دن تک آپ سبق پڑھاتے رہے، چوتھے دن آپ نے

فرمایا تمہارے نانا شیخ رفیع الدین نے مجھے صرف تین سبق پڑھائے ہیں، میں بھی تمہیں تین اسباق کے علاوہ اور کچھ نہیں پڑھاؤں گا۔ اس کے بعد حضرت خواجہ خود رزہ نے اپنی تعلیم کا حال بتایا اور فرمایا اے

شیخ رفیع الدین کے ارشادات | جب شیخ رفیع الدین صاحب مجھے (تین دن

مقصد اس فن (نصوف) کی تحقیق کرنا ہے تو مجھے اجازت دیں کہ میں تمہارا رے  
دولت خانہ پر ہر روز آؤں کیونکہ میں اب اس بات کی اجازت نہیں دوں گا کہ تم خود  
میرے پاس آؤ کیونکہ یہ خلاف ادب ہے۔ (خواجہ خوردان کے پیرو مرشد کے صاحبزادے تھی  
میں نے عرض کیا اگر آپ مجھے اپنے پاس آنے کی اجازت نہیں دیتے ہیں تو  
ایسی صورت میں یہ عاجز آپ کو تکلیف دینے کی جرأت کیسے کر سکتا ہے؟

اس پر شیخ رفیع الدین صاحب فوراً میرا ہاتھ پکڑ کر مسجد فیروز شاہ (کوٹلہ)  
لے آئے وہاں انھوں نے ایک جگہ مقرر کر کے فرمایا یہاں بیٹھ کر آپ تصوف کی  
ہر مشکل کتاب کا مطالعہ کر سکتے ہیں، اگر یہاں بھی کوئی بات سمجھ میں نہ آئے تو اس کی  
ذمہ داری مجھ پر ہے۔“

خواجہ خورد فرماتے ہیں ”شیخ صاحب کی اس ہدایت کے بعد جب کبھی مجھے  
مطالعہ کتب میں کوئی دقت پیش آتی تھی تو میں وہاں جا کر مطالعہ کرتا تھا اور وہ دقت  
اور اشکال فوراً حل ہو جاتا تھا۔ تاہم اگر میں (اس مخصوص) مقام سے ایک بالشت بھی  
آگے بڑھتا تو اس مقام کی حیثیت دوسرے عام مقامات کی طرح ہو جاتی تھی۔“ شاہ  
عبدالرحیم فرماتے ہیں جب حضرت خواجہ خورد نے اپنی گفتگو ختم کی تو میں نے عرض کیا  
”تین سبق پر اکتفا کرنا شیخ صاحب کی کرامت تھی اگر آپ بھی کوئی روحانی تصرف  
فرمائیں تو بہتر ہوگا۔ آپ نے فرمایا۔ اگر تمہیں کسی علم میں کوئی دقت پیش آئے جسے تم حل  
نہ کر سکو تو مجھ سے کہو کہ فلاں نے اس طرح ہمارا راستہ روک لیا ہے۔“

آپ کے اس ارشاد کے بعد مجھے مطالعہ کتب میں کوئی اشکال پیش نہیں آیا  
گو میں نے اعلیٰ علوم کی تکمیل میرزا ہمد (ہروی) سے کی تھی تاہم اس زمانے میں بھی ایسا  
معلوم ہوتا تھا کہ میں تحصیل حاصل (پڑھی ہوئی چیز کو دوبارہ پڑھنا) کر رہا ہوں، کیونکہ  
اکثر ایسا اتفاق ہوتا تھا کہ میں کتاب کے شروع کا حصہ پڑھ رہا ہوں کہ دستوری  
دیر میں آخری حصہ کا درس دینے لگ گیا ہوں۔

**مخصوص عادت** | شاہ عبدالرحیم فرماتے ہیں: "خواجہ خورد کی یہ عادت تھی

کہ وہ ہمیشہ اپنے انگوٹھے انگلیوں پر کچھ لکھا کرتے تھے خواہ  
درس دے رہے ہوں یا باتیں کر رہے ہوں، ایک دن میں نے اس کے بارے میں دریافت  
کیا تو آپ نے فرمایا: "یہ ایسا عمل ہے جو میں ہمیشہ کرتا چلا آیا ہوں اس کے بارے میں  
تمہارے علاوہ اور کسی نے اب نہیں دریافت کیا اس کی اصل وجہ یہ ہے کہ میں اپنے  
ابتدائی طالب علمی کے زمانے میں اس طرح لکھنے میں مشغول رہتا تھا۔ اب بھی قدیم  
عادت کے مطابق یہ عمل جاری ہے۔"

**استاذ زادہ کی تعظیم** | ایک دن حضرت خواجہ خورد اپنے دوستوں اور ساتھیوں کے

ساتھ بیٹھے ہوئے تھے جب میں (شاہ عبدالرحیم) ان کی  
خدمت میں حاضر ہوا تو آپ نے میری بہت زیادہ تعظیم و تکریم فرمائی یہاں تک کہ آپ  
خود تخت کے نیچے بیٹھ گئے اور خود مجھے تخت کے اوپر مسند پر بٹھایا۔ میں نے ہر چند  
معذرت کی مگر آپ نے قبول نہیں فرمائی، اس رویہ پر تمام حاضرین حیران ہوئے،  
آخر کار ان کے صاحبزادے خواجہ رحمت اللہ نے اٹھ کر عرض کیا اس مجلس میں ان سے



معمراویہ حضرت افراد موجود ہیں۔ ان کے ساتھ اس قدر مخصوص تواضع کرنے میں کیا نکتہ  
پوشیدہ ہے؟

آپ نے فرمایا ”ہم نے یہ طریقہ اس لئے اختیار کیا ہے کہ تم لوگ ہمارے  
طرز عمل کو ملاحظہ کرو اور آئندہ ان کے ساتھ اس قسم کا سلوک کیا کرو۔ اس  
(سلوک) کی وجہ یہ ہے کہ جب میں ان کے نانا شیخ رفیع الدین کے ہاں جایا کرتا تھا  
تو وہ بھی میرے ساتھ ایسا ہی سلوک کرتے تھے حالانکہ وہ میرے استاد تھے اور میں  
ان سے بہت فیض حاصل کیا تھا، اسی طرح جب شیخ رفیع الدین ہمارے خواجہ بزرگ  
یعنی خواجہ محمد باقی باللہ قدس سرہ کی خدمت میں حاضر ہوتے تھے تو خواجہ بزرگ بھی  
ان کے ساتھ اسی قسم کا (تعظیم و تکریم کا) طریقہ اختیار فرماتے تھے۔“

شیخ رفیع الدین صاحب حضرت خواجہ باقی باللہ کے خلیفہ تھے تاہم  
ان کی اس (تعظیم و تکریم) کی وجہ یہ تھی کہ حضرت خواجہ محمد باقی باللہ ابتدائی سلوک  
(روحانیت) کی زندگی میں شیخ قطب العالم کے پاس رہے تھے اور کچھ کتابیں  
بھی ان سے پڑھی تھیں بلکہ ان سے کچھ روحانی فیض بھی حاصل کیا تھا لہذا ہمیں  
بھی ان کے ساتھ اسی قسم کا سلوک کرنا چاہئے۔

کھانے میں برکت | شاہ عبدالرحیم صاحب فرماتے ہیں: ”ایک دن ہم دونوں  
بھائی خواجہ (خورد) صاحب کی خدمت میں موجود تھے

اس وقت انہیں اس قدر بھوک لگی کہ وہ درس نہیں دے سکے لہذا انہوں نے  
اہل خانہ سے دریافت کیا کیا گھر میں کھانے کے لئے کچھ موجود ہے؟ انہوں نے کہا  
”ہاں ایک بچے کے لئے کچھ تھوڑا سا کھانا ہے۔“ اس پر آپ نے فرمایا ”اسی

میں سے کچھ کھانا لایا جائے؟

لہذا ایک چھوٹی سی رکابی میں کچھ کھانا لایا گیا۔ آپ نے ہاتھ دھو کر حاضرین سے فرمایا "آئیے کھانا کھائیے، یہ کھانا تمام لوگوں کے لئے کافی ہوگا۔" اس پر تمام لوگ تعجب کرنے لگے، تاہم جب آپ نے ہم دونوں بھائیوں کو دوبارہ اشارہ کیا تو ہم آگے بڑھ گئے اس طرح ہم تینوں نے نہ صرف پیٹ بھر کر کھانا کھایا بلکہ اس رکابی میں کچھ کھانا بچ بھی گیا جو اس بچے کے لئے واپس بھیج دیا گیا۔

ایک دن بہمن بازخاں (جو امرائے شاہی میں سے تھا) حضرت یگساں سلوک | خواجہ خورد کی خدمت میں حاضر ہوا۔ اس وقت آپ کے گھر میں کوئی فرش بچھا ہوا نہیں تھا سب لوگ زمین پر بیٹھے ہوئے تھے بہمن خاں بھی زمین پر بیٹھ گیا۔ اہل مجلس میں سے ایک شخص نے اٹھ کر حضرت خواجہ صاحب کے کات میں کہا، یہ بہمن بازخاں ہے اس کی تعظیم کرنی چاہئے۔

خواجہ صاحب نے یہ آواز بلند فرمایا "اگر وہ دوست ہے تو اس کی تعظیم کرنے کی ضرورت نہیں ہے اور اگر وہ غیر ہے تو تعظیم کے لائق نہیں ہے۔" بہمن بازخاں یہ بات سن کر بہت محظوظ ہوا۔

حضرت شاہ عبدالرحیم فرماتے ہیں، میرا حضرت خواجہ خورد شاگردوں پر شفقت | کے ایک خادم سے جھگڑا ہو گیا تھا اور اس کی وجہ سے میری طبیعت مکر ہو گئی تھی اس لئے میں نے یہ فیصلہ کیا کہ میں وہاں نہ جاؤں (چنانچہ میں وہاں نہیں گیا) دو تین دن کے بعد خواجہ صاحب بنفس نفیس میرے گھر تشریف

لے انفاس العارفین | حضرت شاہ ولی اللہ محدث دہلوی

لائے اور گھر کے دروازے کے قریب کھڑے ہو کر ایک بوڑھے آدمی سے میرے بارے میں دریافت کرنے لگے اس نے کہا "وہ سو رہے ہیں" آپ نے فرمایا "جب وہ بیدار ہو جائیں تو انھیں یہ پیغام دینا کہ خواجہ خورد تہمیں تلاش کر رہے ہیں اور اب وہ جٹو مسجد میں سو رہے ہیں تم وہاں پہنچ جاؤ"

جب میں بیدار ہوا تو اس آدمی نے مجھے آپ کا پیغام پہنچایا، میں فوراً اس مسجد میں پہنچا تو وہاں میں نے دیکھا کہ آپ اپنا عمامہ اپنے سر کے نیچے رکھ کر بے تکلف آرام فرما رہے ہیں جب ظہر کی اذان ہوئی تو آپ بیدار ہوئے آپ نے مجھے دیکھا میری مزاج پرسی کی اور لطف و عنایت کے کلمات ادا فرماتے رہے۔

خواجه خورد حضرت شیخ احمد سرہندی سے طریقتہ نقشبندیہ کے

### مزید حالات

مطابق روحانی فیض حاصل کرنے کے بعد وہی واپس آگئے تھے اور یہاں بھی خواجہ حسام الدین اور شیخ الحداد سے روحانی ہدایت اور فیض حاصل کرتے رہے، جب آپ تمام روحانی منازل طے کر چکے اور تصوف و سلوک میں کامل ہو گئے تو اس کے بعد بھی آپ نے کبھی اپنے آپ کو پیر و مرشد یا روحانی پیر کی حیثیت سے مشہور نہیں کیا بلکہ گوشہ گنما ہی میں رہے۔ اس کے باوجود بہت سے افراد نے آپ سے روحانی فیض حاصل کیا ان میں سے ایک نامور عالم شیخ محمد صالح بھی تھے جو مسجد فیروز شاہ میں درس دیتے تھے انھوں نے خواجہ خورد سے سلسلہ نقشبندیہ میں روحانی فیض حاصل کیا تھا۔ تاہم خواجہ خورد نے یہ تاکید تمام انھیں اس بات سے منع کر دیا تھا کہ وہ اپنے مریدی کے تعلق کو عوام کے سامنے ظاہر نہ کریں بلکہ صحبت بھی خلوت میں رکھا کریں۔ جب وہ اپنے وطن مالوٹ پنجاب کی طرف

جانے لگے تو اس وقت انہوں نے یہ عرض کیا کہ اگر لوگ دریافت کریں کہ تم نے یہ روحانی طریقہ کہاں سے حاصل کیا؟ اس وقت میں کیا جواب دوں؟ آپ نے فرمایا "اگر کوئی ضرورت لاحق ہو جائے تو اس وقت میرا نام ظاہر کر دو ورنہ اس کا اظہار نہ کرو۔"

خواجہ خورد خواجہ محمد باقی بالہ کا عرس بھی کیا کرتے تھے۔ میں نے رشاہ

**عرس** | عبدالرحیم، بارہا یہ دیکھا کہ اس وقت ایک شخص آکر یہ کہتا تھا "چاول میرے ذمہ ہے" دوسرا کہتا تھا "گوشت میرے ذمہ ہے" اس طرح دوسرے افراد دوسری ذمہ داریاں قبول کرتے تھے لہ

**نصیحت** | شاہ عبدالرحیم فرماتے ہیں کہ خواجہ خورد نے مجھے یہ نصیحت فرمائی تھی:-

"غیر ضروری کتب و حکایات کے مطالعہ و درس سے اپنے آپ کو الگ رکھو، کیونکہ جب تک یہ مشاغل رہیں گے اس وقت تک اس روحانی سلسلہ کے عجیب و غریب آثار نظر نہیں آئیں گے۔"

خواجہ خورد نے اپنے آخری زمانے میں مجھ سے یہ فرمایا تھا

**آخری وصیت** | مجھے خواجہ باقی بالہ کی درگاہ میں اس مقام پر دفن کرنا جہاں جوئیاں اتاری جاتی ہیں، تم مجھے فرزند کی تعلق سے مقبرہ کے اندر دفن نہ کرنا کیونکہ میں صرف اسی جگہ کے لائق ہوں۔"

میں نے کہا "یہ کام اس وقت دوسروں کے سپرد ہوگا اس وقت میرا کیا اختیار ہوگا" آپ نے فرمایا "تم انہیں اطلاع دیدینا۔"

پناہ آپ کی وفات کے بعد میں نے ان کے وارثوں سے کہا کہ خواجہ صاحب  
 کی وصیت یہ ہے مگر انہوں نے اس طرف کوئی توجہ نہیں دی۔  
 حضرت خواجہ خورد کے شاگرد شہر شاہ عبدالرحیم تھے بلکہ ان کے بڑے بھائی  
 یعنی حضرت شاہ ولی اللہ محدث دہلوی کے علم محترم (زایا) شیخ ابوالرضا محمد نے بھی ان  
 کے سامنے زانوئے تلمذتہ کیا اور دونوں بھائیوں پر آپ کی توجہ و عنایات بے پایاں  
 تھیں، اسی وجہ سے حضرت شاہ ولی اللہ صاحب نے اپنی کتاب انفاس العارفين میں  
 اپنے والد محترم کی زیبائی آپ کے حالات کسی قدر تفصیل کے ساتھ لکھے ہیں۔



## حضرت خواجہ باقی باشر کی اولاد و احفاد

ہمیں حضرت خواجہ باقی باشر کے دونوں مذکورہ بالا صاحبزادگان کے علاوہ ان کے پوتوں اور پڑپوتوں کے حالات کسی تذکرہ میں نہیں مل سکے البتہ ترجمہ مکتوبات شریف مطبوعہ لاہور میں ان کا صرف شجرہ نسب مذکور ہے۔ اسی قسم کا شجرہ موجودہ سجادہ نشین صاحب کے پاس بھی ہے تاہم شجرہ نسب میں اولاد و احفاد کے لکھے ہوئے بعض نام بظاہر صحیح نہیں معلوم ہوتے ہیں مگر دوسری نقل نہ ہونے کی وجہ سے ان کی تصحیح ممکن نہیں ہے۔ آپ کی اولاد و احفاد کے بارے میں کچھ معلومات اس مقدمہ ہائی کورٹ کی اپیل کی ضخیم کتاب سے حاصل ہوئی ہیں جو سیرجی مظفر علی مرحوم سابق سجادہ نشین درگاہ نے ۱۹۲۱ء درگاہ شریف کے وقت ہونے کے مقدمہ کے سلسلے میں دائر کی تھی اس میں تقریباً نصف صدی سے زائد عرصہ کی مقدمہ بازی کی تمام نقول ہیں۔ یہ کتاب ہمیں جناب سید علی اصغر فرزند اکبر سیرجی صفر علی مرحوم کے ذریعہ مطالعہ کے لئے حاصل ہوئی تھی لہذا ہم نے اس ضخیم کتاب کو اسی مقصد سے لفظ بلفظ پڑھا تاکہ حضرت خواجہ صاحب کی اولاد و احفاد اور درگاہ شریف کی تاریخ کے بارے میں کچھ معلومات حاصل ہوں اس کتاب سے ہماری توقعات کے برخلاف زیادہ معلومات حاصل نہیں ہوئیں تاہم کچھ معلومات ایسی حاصل ہوئیں کہ ان سے

اندازہ لگا کر ہم نے کچھ سجادہ نشینوں کے مختصر حالات مرتب کر لئے ہیں اور جا بجا اسی کتاب کا حوالہ دیا ہے۔

اس کتاب کی مختلف دستاویزوں سے یہ معلوم ہوا کہ **درگاہ شریف کی اراضی** | درگاہ شریف کے سجادہ نشینوں اور ان کی جائیداد

کی تقسیم کے بارے میں متعلقہ کاغذات ۱۸۵۷ء کے انقلاب میں ضائع ہو گئے تھے اس انقلاب کے بعد دیگر درگاہوں اور مساجد کی طرح اس درگاہ شریف پر بھی انگریزی حکومت نے قبضہ کر لیا تھا اور شاہی حکومت سے وابستہ ہونے کی وجہ سے درگاہ شریف کے سجادہ نشینوں اور دیگر متعلقین کو دوسرے شرفاؤں دہلی کی طرح بھرت پور اور گوالیار جیسی دیسی ریاستوں میں پناہ گزین ہونا پڑا۔

۱۸۵۷ء میں جب دہلی میں امن و امان قائم ہوا تو حکومت نے اس درگاہ شریف کی اراضی کی پیمائش کرائی تو ابتدائی پیمائش میں وہ تیرہ بیگھے اور پانچ بسواں نکلی۔ بعد کی صحیح پیمائش کے مطابق اس کا کل رقبہ ۲۳۲۰ مربع گز تھا۔ چونکہ اس زمانے میں درگاہ کے منولی اور سجادہ نشین دہلی میں موجود نہ تھے لہذا درگاہ کے ایک خادم محمد حیات نے انگریزی حکومت کو ایک درخواست دی کہ اس درگاہ اور اس کی اراضی کو ضبطی سے واکذاشت کیا جائے لہذا حکومت نے چند شرائط کے ساتھ درگاہ شریف اور اس کے قبرستان کو واکذاست کر دیا بلکہ ضلع دہلی کے ڈپٹی کمشنر نے قبرستان ہونے کی وجہ سے اس پر سے ہر قسم کا ٹیکس معاف کر دیا۔ **امت الباقی بیگم** | مذکورہ بالا مقدمے میں جو قدیم ترین دستاویز پیش کی گئی تھی اس کی تاریخ ۲۷ شعبان ۱۲۲۵ھ ہے ۱۸۵۷ء سے پہلے

جب خواجہ صاحب کی اولاد میں درگاہ شریف کی جائیداد کی تقسیم کے بارے میں اختلاف پیدا ہوا تو خواجہ رحمت الہی کی (جو خواجہ باقی باللہ کے پوتے اور خواجہ عبدالشہ خور کے صاحبزادے تھے) دختر ارجمت امت الباقی بیگم نے، جو اس زمانے میں سب سے بزرگ تھیں اس جائیداد کی تقسیم کی تھی۔ یہ قدیم دستاویز عدالت کے ریکارڈ میں پیش کی گئی تھی۔

سید محمود ولد سید محی الدین نے مورخہ ۳ دسمبر ۱۸۷۹ء میں جو عدالتی بیان دیا تھا اس میں انھوں نے قدیم دستاویز کا ذکر کرتے ہوئے یہ دعویٰ کیا تھا کہ یہ دستاویز ۱۸۷۹ء پرانی ہے۔ اس لحاظ سے یہ دستاویز عیسوی سنہ کے حساب سے ۱۸۱۱ء کے لگ بھگ تحریر کی گئی ہوگی جو ممکن ہے، ۲ شعبان ۱۲۳۵ھ کے مطابق ہو۔ بہر حال یہ یقینی ہے کہ امت الباقی بیگم نے جائیداد کی تقسیم ۱۸۵۷ء سے بہت پہلے کی تھی۔

**خواجہ خور کی اولاد** حضرت خواجہ عبدالشہ خور کی نسل صرف امت الباقی بیگم ہی سے قائم رہی، ایسا معلوم ہوتا ہے کہ خواجہ رحمت الہی کا کوئی فرزند نہ تھا۔ ان نواسوں میں سے بعض حضرات بہت بزرگ ہوئے ہیں۔ محترمہ امت الباقی بیگم کے دو فرزند تھے، ایک کا اسم گرامی میر سید محمد تھا۔ اور دوسرے کا اسم گرامی شاہ نظام الدین عرف شاہ جی تھا جو

ص ۲ و ۵، اپیل ہائی کورٹ مطبوعہ ۱۹۲۹ء لاہور۔ خواجہ الہی کا صحیح اور پورا نام غالباً رحمت الہی ہے جیسا کہ شاہ ولی اللہ صاحب نے اپنی کتاب انقاس العارفین ص ۱۱ مطبوعہ مطبع مجتہبی میں تحریر کیا ہے۔ لکھ شجرہ اولاد خواجہ باقی باللہ مندرجہ ترجمہ کتب شریف مطبوعہ مشہور عالم پریس لاہور۔



بہت بزرگ شخصیت کے مالک تھے۔۔۔ میر سید محمد صاحب کے ایک صاحبزادے  
میر سید علی گوالیار ریاست میں رہتے تھے اور غالباً ان کی اولاد گوالیار میں  
مقیم ہو گئی تھی۔ دوسرے صاحبزادے خواجہ احمد میر کے فرزند ارجمند جناب فقیر  
بدر الدین صاحب بھرتپور کی باکمان شخصیت تھے اور فقیر صاحب بھرتپور کے  
لقب سے مشہور تھے۔

شاہ نظام الدین غالباً امرابہ میں سے تھے اس لئے ان کے فرزند نواب  
کہلانے لگے تھے، ان کے دو صاحبزادے نواب محمد میر خاں اور نواب سید میر خاں  
تھے، ایک دختر تھیں جن کا اسم گرامی بنو بیگم ہے ان کا نکاح خواجہ کلاں کی اولاد  
میں سے خواجہ میر عبداللہ سے ہوا۔ وہ خواجہ محمد امیر کی والدہ اور حافظ سید محمد نصیر  
سجادہ نشین کی دادی تھیں۔۔۔ نواب محمد میر خاں کے صاحبزادے سید نجی الدین  
صاحب عرف نواب بڈھن صاحب تھے۔

خواجہ کلاں کی اولاد کے بارے میں شجرہ نسب کے ناموں  
خواجہ کلاں کی اولاد کے علاوہ اور کچھ معلوم نہیں ہے ان کے اسمائے گرامی

کا تذکرہ اس لئے کیا جاتا ہے کہ شاید باخبر حضرات ان کے حالات پر کچھ روشنی  
ڈال سکیں۔ مطبوعہ تذکروں میں ان کا کچھ حال مذکور نہیں ہے۔

خواجہ عبید اللہ معروف بہ خواجہ کلاں کے صاحبزادے کا اسم گرامی شجرہ  
نسب میں دین الدین تحریر کیا گیا ہے جو صحیح نہیں معلوم ہوتا ہے ان کے صاحبزادے کا  
اسم گرامی معیث ہے، خواجہ معیث کے صاحبزادے خواجہ امیر صاحب تھے، خواجہ اسرار  
کے صاحبزادے خواجہ احمد یار تھے، خواجہ احمد یار کے صاحبزادے خواجہ میر عبداللہ تھے

جن کا نکاح خواجہ خورد کے پڑپوتے شاہ نظام الدین کی صاحبزادی بنو بیگم سے ہوا اور اس طرح بعد میں خواجہ کلاں اور خواجہ خورد دونوں کے سلسلے مل گئے اور ان کی اولاد کا درہیال اور تھیال دونوں طرف سے خواجہ باقی باللہ سے رشتہ قائم ہو گیا۔ خواجہ میر عبدالنور کے صاحبزادے خواجہ محمد امیر تھے جو حافظ سید محمد نصیر صاحب سجادہ نشین کے والد بزرگوار تھے جن کا ذکر بعد میں آئے گا۔

۱۸۵۷ء کے انقلاب کے بعد انگریزی حکومت درگاہ شریف کی واگذاری نے درگاہ شریف اور اس کی اراضی اور قبرستان کو ضبط کر لیا تھا۔ ۱۸۵۸ء میں درگاہ شریف کے خادم اور جاوید کش محمد جیات نے اس کی واگذاری کی درخواست دی اور جب درگاہ واگذار ہو گئی تو اصلی متولیان اور سجادہ نشین کی غیر حاضری کی وجہ سے کچھ عرصہ تک اس نے اور اس کے داماد امان بیگ نے درگاہ کا انتظام سنبھالا، اس کی وفات کے بعد اس کی دو بیٹیاں حیلتی خانم، نسبتی خانم اور ان کے شوہر درگاہ پر قابض ہو گئے تھے لہذا خواجہ صاحب کی اولاد میں سے مندرجہ ذیل حضرات نے ان کے خلاف عدالت میں مقدمہ دائر کیا۔

(۱) جناب سید محی الدین صاحب عرف نواب بدھن صاحب

(۲) سید بدر الدین عرف فقیر صاحب بھرتپور

(۳) حافظ سید محمد نصیر صاحب۔

اس مقدمہ کا فیصلہ کرنے کے لئے دہلی کے معزز مسلم شرفاء میں سے چند حضرات پنج مقرر ہوئے کیونکہ یہ مسلمانوں کا مذہبی معاملہ تھا۔ ان پنجوں نے

۲۷ مارچ ۱۸۷۲ء کو یہ متفقہ فیصلہ سنایا کہ مذکورہ بالا درعیان خواجہ صاحب کی اولاد میں سے ہونے کی وجہ سے درگاہ شریف کے حقیقی منتظم اور منٹولی ہیں اور مدعا علیہم درگاہ کے خادم ہیں اس لئے ان کو نذرانہ وغیرہ کا چوتھائی حصہ دیا جائے۔

**سید محی الدین صاحب** | نواب سید محی الدین عرف نواب بدھن صاحب بزرگ و برتر ہونے کی وجہ سے درگاہ کے منٹولی اور

سجادہ نشین مقرر ہوئے۔ بعض گواہوں کی شہادت کی رو سے وہ اونچے خاندان سے تعلق رکھتے تھے اور دہلی کی معزز اور سربراہانہ شخصیت تھے یہ

نواب محی الدین صاحب کی تاریخ وفات کے بارے میں ہمیں قطعی معلوم حاصل نہیں ہیں تاہم مذکورہ اپیل کی کتاب میں درج کردہ بعض دستاویزوں سے یہ پتہ چلتا ہے کہ ۱۳ جون ۱۸۷۵ء میں سید محمود (ولد نواب محی الدین بدھن صاحب) اور حافظ سید محمد نصیر صاحبان درگاہ کی جائداد پر قابض تھے یہ

اسی سے یہ ثابت ہوتا ہے کہ نواب موصوف ۱۸۷۵ء سے پہلے وفات پا گئے تھے اور ان کے فرزند سید محمود ان کے حصے کے مالک بن کر درگاہ کے انتظام میں شریک تھے۔

آگے چل کر اسی قسم کے کاغذات سے یہ ثابت ہوتا ہے کہ حافظ سید محمد نصیر کے **سید احمد** | ساتھ سید بدر الدین عرف فقیر صاحب بھرتپور کے فرزند سید احمد درگاہ شریف

کی اراضی کیلئے ایک شخص کو مختار مقرر کرنے میں شریک تھے اور ان دونوں نے اس مقصد کیلئے ۱۳ نومبر ۱۸۷۷ء مطابق ۷ ذوالقعدہ ۱۲۹۴ھ میں ایک معاہدہ کیا تھا۔

۱۔ ایضاً ص ۳ و ۵۔ نواب بدھن صاحب کے والد نواب محمد میرزا اور جہاں شاہ جی نظام الدین احمد درگاہ خواجہ باقی باشر کے قریب مدفون ہیں۔ اجمیری دروازہ کے باہر شاہ جی کا نالاب اور چاڈری بازار کا چھتہ نظام الدین آپ ہی کے نام سے مشہور ہے۔ ۸۔ ایضاً ص ۸۔ ۸۔ ایضاً ص ۸۔

سید محمود کے ایک بیان کے مطابق ۳ دسمبر ۱۸۴۹ء میں درگاہ شریف کی  
اراضی سید بدرالدین عرف فقیر بھرتپور، سید محمود، سید احمد اور حافظ سید محمد نصیر  
کے قبضے میں تھی۔

حافظ سید محمد نصیر ایسا معلوم ہوتا ہے کہ نواب سید محی الدین صاحب  
بزرگ ہونے کی وجہ سے برائے نام ابتدا میں سجادہ نشین

تھے ورنہ تمام انتظام حافظ سید محمد نصیر صاحب درگاہ کے  
منولی اور سجادہ نشین تھے، کیونکہ اس زمانے کی بعض رودادوں اور تذکروں میں صرف  
انہی کا اسم گرامی مذکور ہے۔ ایک روداد میں یہ مذکور ہے :-

”خواجہ محمد نصیر نقشبندی، خواجہ باقی باشد کی درگاہ کے سجادہ نشین ہیں۔“

(روداد انجمن صلح کل ص ۲۱، ۲۳، ۲۸، ۳۶، ۸۲، ۱۲۴، ۱۲۸)

حافظ سید محمد نصیر صاحب غالباً ۱۸۴۲ء سے درگاہ کے منتظم تھے اور عدالتی دستاویزوں  
سے اندازہ ہوتا ہے کہ وہ ۱۸۴۹ء میں مستقل سجادہ نشین تھے اور ۱۸۸۲ء تک درگاہ  
کی اراضی پر قبضے کی حیثیت سے اس زمانے کی سرکاری جمع بندیوں میں صرف ان کا  
نام مذکور تھا اس وقت درگاہ کی اراضی موضع جہاں نما کی جمع بندی میں شامل تھی۔  
تاہم ۱۸۸۵-۱۸۸۶ء کی جمع بندی کے کاغذوں میں دوپلاٹوں کی ملکیت حافظ  
سید محمد نصیر کے بجائے مسماۃ بسم اللہ بیگم زوجہ حافظ سید محمد نصیر صاحب کا  
اسم گرامی درج تھا اور اس میں یہ نوٹ تحریر تھا :-

”محمد نصیر جن کا نام گذشتہ سال یہاں درج تھا وفات پا گئے ہیں۔“

اس کے علاوہ مذکورہ بالا اپیل ہائی کورٹ کی مطبوعہ دستاویز میں پیر جی منظر علی

۱۵ ایضاً ضمیمہ مقدمہ مذکورہ ص ۲۳، ۵

ولد حافظ سید محمد نصیر کے ایک عدالتی بیان میں اس طرح مذکور ہے "میرے باپ نے مجھے اپنی زندگی میں جانشین کر دیا تھا جبکہ میں چھبیس سال کا تھا میرے والد نے ۱۳۱۴ھ میں وفات پائی۔ انھوں نے اپنی وفات سے دو سال پہلے مجھے جانشین مقرر کیا تھا انھوں نے چونسٹھ سال کی عمر میں وفات پائی۔"

جانشینی کے وقت ارکانِ خاندان موجود تھے ان میں سے جعفر علی، کریم علی اور مملوک علی زندہ ہیں۔ جعفر علی چھتہ شیخ منگور (دہلی) میں رہتے ہیں، کریم علی میراں پور میں کٹرہ سامیاں میں اور مملوک علی جالندھر میں محلہ سیداں میں رہتے ہیں۔ اس زمانے میں میرے والد درگاہ میں اللہ شکر کیا کرتے تھے۔" ۱۴

(بیان مورخہ ۳ مارچ ۱۹۲۶ء)

چنانچہ جمع بندی کی مذکورہ دستاویز اور پیر جی مظفر علی صاحب کے مذکورہ بالا بیان کے مطابق حافظ سید محمد نصیر صاحب کی تاریخ وفات ۱۸۸۲ء مطابق ۱۳۰۱ھ ہے اور اگر مذکورہ بالا بیان کے مطابق ان کی عمر چونسٹھ سال تسلیم کر لی جائے تو ان کی تاریخ ولادت ۱۸۲۰ء مطابق ۱۲۳۸ھ ہے۔ انھوں نے اپنے فرزند ارجمند پیر جی سید مظفر علی صاحب کو ۱۳۰۱ھ مطابق ۱۸۸۲ء میں اپنا خلیفہ اور سجادہ نشین مقرر کر دیا تھا۔

مذکورہ بالا بیان میں پیر جی سید مظفر علی صاحب نے خود اقرار کیا ہے کہ وہ چھبیس سال کی عمر میں اپنے والد مخترم کی زندگی ہی میں سجادہ نشین ہو گئے تھے لہذا اس بیان کے مطابق ان کی تاریخ پیدائش

۱۴ کتاب مذکورہ اپیل ہائی کورٹ، آخری ضمیمہ ص ۲ و ۳۔

ان کی سجادہ نشینی کا زمانہ بہت طویل گذرا ہے۔ ان کے عہد میں جامع مسجد کمیٹی نے درگاہ شریف کو وقف ثابت کرنے کے لئے عدالت میں ان کے خلاف مقدمہ دائر کیا جو بہت طویل عرصہ تک چلتا رہا۔ آخر کار اس کے خلاف ہائی کورٹ لاہور میں اپیل کی گئی جس میں تمام عدالتی دستاویز ابتدائی زمانے سے لے کر آخر زمانے تک کی کتابی صورت میں بزبان انگریزی شائع کی گئیں چنانچہ اسی کتاب سے ہم نے یہ بعض معلومات حاصل کی ہیں۔

پیر جی مظفر علی صاحب نے اس مقدمہ میں یہ بیان دیا تھا کہ درگاہ شریف کی اراضی کو شہنشاہ اکبر وجہا نگیر نے ان کے آباء و اجداد کو نذرانہ اور عطیہ شاہی کے طور پر دیا تھا لہذا یہ تمام اراضی ان کی ذاتی ملکیت میں رہی اور ان کے بعد موروثی طور پر ان کی اولاد میں منتقل ہوتی رہی اس لئے یہ اراضی وقف نہیں ہیں۔

انہوں نے اسی مقدمہ میں یہ بھی بیان دیا ہے کہ درگاہ اور مسجد سے ملحق اراضی دو ہزار مربع گز ہے، انہوں نے مسجد کی توسیع کی اور حجروں کا اضافہ کیا۔ ان کے زمانے میں یہ اراضی دو ڈھائی لاکھ روپے کی مالیت کی تھیں۔

پیر جی مظفر علی صاحب کا یہ سب سے بڑا کارنامہ ہے کہ انہوں نے درگاہ شریف اور اس سے ملحق مسجد کی توسیع و تعمیر میں زبردست حصہ لیا۔ اس سلسلے میں یہ ضروری معلوم ہوتا ہے کہ درگاہ شریف کی عمارت کا پورا حال بیان کیا جائے تاکہ تقسیم ہند کی وجہ سے جو حضرات درگاہ شریف کی زیارت سے محروم ہو گئے ہیں انہیں بھی درگاہ شریف کا کچھ حال معلوم ہو جائے۔

۱۔ کتاب اپیل مقدمہ ہائی کورٹ ملا ۲۵ ایضاً ۲۵ ۳۰ ایضاً ۳۰

## درگاہ شریف کا حال

درگاہ خواجہ باقی باللہؒ میں آپ کے مزار شریف کے دو چوتھرے ہیں پہلا چوتھرہ چوبیس فٹ مربع ہے جس کے اطراف میں اٹھارہ اونچا پختہ احاطہ ہے۔ دوسرا چوتھرہ بارہ فٹ مربع ہے جس کے اطراف میں ایک فٹ اونچی مندریچے پہلے چوتھرہ کے گرد جناب پیر جی سید مظفر علی صاحب نے چار دیواری چھوٹے اونچی بنوائی اس میں چاروں طرف جالیاں لگوائی ہیں۔ اس پر آپ کا مزار مبارک آسمان کے نیچے تعمیر شدہ ہے اس پر کوئی چھت نہیں ہے۔ حجرہ کے سر پہنے کی دیوار میں چار بڑے طاق ہیں جن میں چراغوں کے رکھنے کی جھانجھیاں بنی ہوئی ہیں اور اسی میں دو طاق نذر و نیاز چڑھانے کے لئے ہیں۔

مزار کے سر پہنے پر فارسی زبان میں پندرہ اشعار کا آپ کی شان میں ایک قصیدہ لکھا ہوا کندہ ہے جو پہلے ایک لکڑی کے تختے پر نہایت پائیدار سیاہی سے لکھا ہوا تھا لیکن لکڑی فرسودہ ہو جانے کی وجہ سے پیر جی مظفر علی صاحب نے سنگ مرمر کی تختی پر دہلی کے مشہور شاعر جناب تواب سراج الدین سائل جانشین حضرت داغ دہلوی سے نقل کر کر نہایت خوشخط کندہ کرا دیا تھا۔ چنانچہ یہ لکھا ہوا ہے "نقل ایات سابقہ در عہد سجادہ نشین میر مظفر علی صاحب بقلم آثم ابوالمعظم سراج الدین (سائل) گردید"۔

۱۵۵ و ۵۱۴ ص دوم حصہ دوم

درگاہ شریف کے جنوبی دروازہ پر بھی آپ کے سا، وصال کا فارسی میں  
کتبہ نصب شدہ ہے اس کا آخری شعر یہ ہے :-

سال تاریخ وصالش خردی باقی باللہ نقشبند وقت گفت

آپ کے مزار مبارک سے مشرق کی جانب ایک مزار چھوڑ کر  
**دیگر مزارات** دوسرا مزار حضرت خواجہ صاحب کی والدہ ماجدہ کا ہے

ایک آستانے میں آپ کے دونوں صاحبزادے حضرت خواجہ کلاں اور حضرت  
خواجہ خورد کے مزارات ہیں، ایک جگہ شاہ نظام الدین عرف شاہ جی کا مزار ہے  
جو حضرت خواجہ صاحب کی دختر کی اولاد میں سے تھے۔ انھیں عرف عام میں شاہ جی  
کہتے تھے اور انہی کے نام سے اجمیری دروازہ کے باہر شاہ جی کا تالاب مشہور تھا  
اور اب وہ رام لیلا کا میدان کہلاتا ہے۔ چاوڑی بازار دہلی میں "شاہ جی کا چھتہ"  
بھی آپ کے نام سے مشہور ہے۔

اسی درگاہ شریف میں خواجہ صاحب کے خلیفہ  
**علماء و مشائخ کے مزارات** خواجہ حسام الدین حیدر، عالمگیر بادشاہ کے

استاد ملا جیون مصنف نورالانوار (مشہور عربی کی اصول فقہ کی درسی کتاب)  
اور مرزا منظر جان جاناں کے استاد، نیز شاہ مقبول احمد قادری اور دیگر بزرگوں  
کے مزارات بھی ہیں۔ اردو کے مشہور شاعر حافظ غلام رسول و پیراں کا مزار بھی درگاہ  
شریف کے دروازے پر ہے جس پر یہ شعر کندہ ہے :-

فاتحہ مرقد پیراں پہ بھی پڑھتے جانا ان سے کہدو جو ہیں اس رہے گزرنے والے

یہ حضرت خواجہ حسام الدین حیدر کے مزار کے پاس راقم الحروف کی والدہ کا مزار بھی ہے۔



اردو کے مشہور مصنف اور انشا پرداز ڈپٹی نذیر احمد مصنف مرآة العروس  
وغیرہ کا مزار بھی درگاہ کے احاطہ کے باہر ہے۔ مولوی عبدالرب واعظ اور  
بانی مدرسہ عبدالرب کا مزار بھی یہیں ہے۔

درگاہ شریف سے باہر کلو کے ٹیکہ سے متصل تین درختوں کے پاس ایک  
احاطہ میں اردو کے مشہور شاعر شیخ محمد ابراہیم ذوق کا مزار ہے۔

ان کے علاوہ بے شمار علماء و مشائخ، شعراء و دیگر مشاہیر کے مزارات کا  
سلسلہ درگاہ شریف کے باہر دور تک چلا گیا ہے۔ ان مزارات پر امتداد زمانہ سے  
اب کتبات باقی نہیں رہے ہیں اس وجہ سے وہ مزارات و مقابر بے نام و نشان  
ہو گئے ہیں۔

حضرت خواجہ باقی باللہ کے مزار و درگاہ مبارک کے متصل  
**مسجد درگاہ** داہنی طرف ایک عمدہ مسجد ہے جس کی چھت مسطح ہے۔

مسجد پانچ در کی ہے، اس کی درمیانی محرابیں اونچی ہیں اور اس کے دونوں  
طرف کی محرابیں کم بلند ہیں۔ مسجد کے دونوں طرف کی دیواروں میں پتھر کی  
جالیوں لگی ہوئی ہیں۔ اول درجے میں قیمتی پتھروں کا نمونہ قابل دید اور لاجواب  
ہے۔ کہتے ہیں کہ محمد شاہ بادشاہ دہلی کے شہد میں کوئی سوداگر ایران سے فروخت  
کے لئے بادشاہ کی خدمت میں یہ قیمتی پتھر لایا تھا۔ بادشاہ اس کو اسی ہزار دینارا  
تھا لیکن اس نے فروخت نہیں کیا اور اس درگاہ کو نذر کر دیا چنانچہ حضرت  
خواجہ صاحب کے نواسے حضرت شاہ نظام الدین صاحب صوبہ دہلی نے

مسجد تعمیر کر کر اس قیمتی پتھر کو اس میں لگا دیا۔

امتدادِ زمانہ اور انقلابِ دہرے سے یہ مسجد بوسیدہ ہو گئی تھی۔ ۱۹۳۱ء میں پیر جی مظفر علی صاحب سجادہ نشین نے غلام جیلانی سوداگر صدر بازار اور دیگر حضرات کی مالی امداد سے اس مسجد کو خوبصورت طریقے سے دوبارہ تعمیر کرایا اور اس کی توسیع کی۔ پہلے یہ اکہرے دالان کی مسجد تھی اور صحن بالکل نشیب میں تھا لہذا پیر جی مظفر علی صاحب نے مسجد کے دوہرے دالان بنوائے اور صحن میں سہرائی کر کے اسے بہت خوشنما تعمیر کرایا، پیش طاق پر آپ نے ایک کتبہ لگوا یا جس کا آخری شعر یہ تھا۔

از در فیضِ فدائے شد بلند مسجد کعبہ نما تعمیر شد  
یہ مسجد تقریباً دو سو مربع گز کی ہے، اس کی توسیع کے وقت آپ نے مسجد میں حجروں کا اضافہ بھی کیا۔ پیر جی مظفر علی صاحب نے درگاہ شریف کی دیوار اور فصیل کی مرمت بھی کرائی تھی۔

پیر جی صاحب دہلی کے پہلوانوں کی سرپرستی بھی کرتے تھے چنانچہ آپ نے اپنی زندگی میں کشتی کے فن کو زندہ رکھا اور دہلی میں کئی مشہور کشتی کے ذنگل منعقد کرائے۔ آپ کی وفات ۲۷ مارچ ۱۹۳۸ء میں ہوئی۔

پیر جی حکیم سید صفدر علی صاحب | پیر جی صفدر علی صاحب ایک عدالتی بیان کے مطابق ۱۸۸۵ء میں پیدا ہوئے وہ اپنے

والد صاحب کی زندگی ہی میں غالباً ۱۹۳۰ء میں سجادہ نشین ہو گئے تھے۔ کیونکہ

۱۔ واقعات دارالحکومت حصہ ۳ ص ۵۱۵۔ ۲۔ ضمیمہ مقدمہ پیل ہائی کورٹ ص ۱۱۰۔

پیرجی مظفر علی صاحب نے فروری ۱۹۲۱ء میں سجادہ نشینی سے استعفاً بوجہ ضعف پیری دیدیا تھا لہذا ان کے فرزند اکبر پیرجی صفدر علی کی دستار بندی ہوئی جس میں شہر کے عمائد اور معزز علماء و مشائخ اور سجادہ نشین شریک ہوئے بلکہ

پیرجی صفدر علی صاحب نے بھی اپنے والد محترم کی شاندار روایات کو برقرار رکھا۔ انھوں نے درگاہ شریف اور مسجد درگاہ کا نہایت عمدہ انتظام برقرار رکھا۔ چنانچہ مسجد میں امام اور مؤذن مقرر تھے اور پنج وقتہ نماز باجماعت ہوتی تھی ان کے زمانے میں درگاہ شریف کے اردگرد کافی آبادی ہو گئی تھی اور مسجد نمازیوں سے بھری رہتی تھی اور درگاہ شریف اور اس کے آس پاس کے مزارات پر فاتحہ پڑھنے والوں کا ہجوم رہتا تھا۔

چونکہ راقم الحروف کی والدہ بھی درگاہ شریف کے متصل مدفون عینی شہادت تھیں اس لئے مجھے بارہا درگاہ شریف اور اپنی والدہ مرحومہ کے مزار پر حاضری دینے اور فاتحہ پڑھنے کا موقع ملا اس وقت درگاہ شریف کی مسجد میں بھی نماز پڑھنے کی سعادت حاصل ہوتی تھی۔ میں نے ہمیشہ مسجد کو آباد اور صاف و پاکیزہ پایا اور درگاہ شریف و دیگر مزارات بھی اچھی حالت میں دیکھے۔

پیرجی سید صفدر علی صاحب ایک بہت اچھے اور تجربہ کار طبیب بھی تھے آخر زمانے میں انھوں نے کلکتہ میں ایک نہایت شاندار یونانی دواخانہ قائم کیا تھا جو اس علاقے میں مشہور ہوا اور بنگال کے بڑے بڑے افراد علاج کے لئے آپ کی طرف رجوع کرتے تھے چنانچہ شیر بنگال فضل الحق صاحب بھی آپ ہی سے علاج کرایا کرتے تھے۔


آخر زمانے میں آپ اکثر اپنے فرزند دوم حکیم سید باقی کے ساتھ کلکتہ میں رہتے تھے اور وہاں مطب کرتے تھے تاہم عرس کے موقع پر آپ دہلی آجاتے تھے اور حضرت خواجہ باقی باللہ صاحب کا شاندار طریقے سے عرس کرتے تھے۔

یہ دو خانہ ۱۹۲۷ء کی تقسیم تک کلکتہ میں قائم رہا تاہم دہلی کے فسادات کے بعد آپ مع اہل و عیال ہجرت کر کے کراچی تشریف لے آئے اور یہاں بھی ایک "دو خانہ مسیح الملک" کے نام سے کچھری روڈ کراچی پر قائم کیا جو آپ کی وفات تک قائم رہا۔ آپ کی وفات ۱۰ ارڈی الحجہ ۱۳۷۹ء مطابق ۶ جون ۱۹۶۷ء میں ہوئی اور آپ کراچی میں مدفون ہوئے۔

آپ کے بعد آپ کے فرزند اکبر سید علی اصغر جو کراچی میں مقیم ہیں، اپنے خاندان اور دیگر اکابر کی رضامندی سے سجاد نشین ہوئے جو بقید حیات ہیں۔

# شجرہ شریفہ


## سید رضی الدین احمد الملقب



# خواجہ محمد باقی باللہ رحمۃ اللہ علیہ

تاریخ وصال ۱۰۱۳ھ

اولاد حضرت خواجہ خورشید صاحب



## فہرست مضامین

۲۸	خواجہ خورد	۱۸	برصغیر میں قیام	۲	مقدمہ
۲۹	والدہ ماجدہ	۱۹	دہلی میں قیام	۹	حضرت خواجہ باقی باللہ
۳۰	ازواجِ مطہرات	۲۰	سفر کا حال	۱۰	شجرۂ نسب
۳۱	عوام کی خدمت	۲۱	امراء کی عقیدت	۱۱	آپ کے والد
۳۲	خلوت نشینی	۲۲	شیخ فرید بخاری	۱۲	ولادت باسعادت
۳۳	فیضِ عام	۲۳	عبدالرحیم خان خاناں	۱۳	ابتدائی تعلیم
۳۴	مولانا ہاشم کشمیری کا بیان	۲۴	دیگر امراء کی عقیدت مندی	۱۴	علوم عربیہ کی تحصیل
۳۵	ترک توجہ خصوصی	۲۵	لحدائے خیالات کا انسداد	۱۵	تلاشِ حق
۳۶	وفات کی پیشینگوئیاں	۲۶	رشد و ہدایت	۱۶	تبحر علمی کا دعویٰ
۳۷	وفات کا حال	۲۷	شریعت کی پابندی	۱۷	مرشد کی تلاش
۳۸	مؤلفِ مجالس کا بیان	۲۸	طریقہ ہدایت	۱۸	آیت کی تفسیر
۳۹	وصیت	۲۹	روحانی مشاغل	۱۹	مناظرہ میں کامیابی
۴۰	میراث	۳۰	جذب و استغراق	۲۰	معتزلین کی اصلاح
۴۱	آخری ایام	۳۱	سمع و رقص سے نفرت	۲۱	نوجوانی میں علمی شہرت
۴۲	ایک سوال کا جواب	۳۲	بیعتِ خلفاء	۲۲	حق کی تلاش
۴۳	وصال کا حال	۳۳	حضرت شیخ احمد سرمندی	۲۳	مشائخ کی صحبت
۴۴	وفات کی تاریخیں	۳۴	خواجہ حسام الدین	۲۴	کشمیر میں آمد
۴۵	حضرت خواجہ کے اخلاق و عادات	۳۵	شیخ اشرف الدار	۲۵	لاہور میں قیام
۴۶	خاموشی	۳۶	ماوراء النہر کا سفر	۲۶	انتظار و قلق کی رحمت
۴۷	عجز و انکسار	۳۷	مشائخ سے عقیدت	۲۷	اویسی طریقہ
		۳۸	اہل و عیال	۲۸	خواجہ الملکنگی سے بیعت

۷۲	رحم و شفقت	۲۲	حضرت خواجہ رح کی	۷۲	فرقہ ناجیہ کی برتری
۲۳	تحمل اور بردباری	۲۳	تعلیمات و ملفوظات	۷۱	خاتون کے نام مکتوب
۲۵	سخاوت اور فیاضی	۲۵	شیخ تاج الدین کو ہدایات	۷۰	خواتین کے لئے جامع ہدایات
۲۶	زہد و استغفار	۲۶	پیر کی اہمیت	۶۲	حلال کھانے کی اہمیت
=	سادہ مزاجی	=	مرشد کا ادب	=	سلف صالحین کی پیروی
۲۷	اکل حلال	۲۷	ایک سلسلہ کی پابندی	۷۰	اخلاقی ہدایات
۲۸	ہمیت و وقار	۲۸	طریقہ محققین	۷۰	صرف مسلمان بنو
۲۹	غیر مسلموں کے ساتھ حسن سلوک	۲۹	مرشد کی ضرورت	۶۳	خواجہ صاحب کے عقائد
۵۰	بُروں کی اصلاح	۵۰	ایک ہی سلسلہ کی پابندی	۶۴	اور مسلک
۵۱	عشق الہی	۵۱	دیگر ہدایات	۶۵	مسئلہ عقائد
=	معمولات	=	ذکر و اشغال کی تلقین	=	احکام و حقوق
۵۲	حقی مسلک	۵۲	کلمہ کا ذکر	۶۶	صفات نبوی
۵۳	حضرت خواجہ رح کی تصانیف	۵۳	کلمہ طیبہ کی اہمیت	۶۷	ملفوظات مجالس
۵۴	حضرت خواجہ رح کے ملفوظات مجالس	۵۴	لقمہ حرام سے پرہیز	۷۰	توکل کا مفہوم
۵۵	مجالس کی تاریخیں	۵۵	تواضع و عاجزی	۶۸	عشق صوری
=	سنہ ۱۰۰۹ء کی مجالس	=	ذکر قلبی کی حقیقت	=	محبت کے اقسام
۵۶	سنہ ۱۰۱۰ء کی مجالس	۵۶	اتباع رسول	=	طریقت کا دار و مدار
۵۷	سنہ ۱۰۱۱ء کی مجالس	۵۷	طالب علم کو نصیحت	۶۹	روزہ میں اعتدال
=	آخری زمانے کا حال	=	فوجی معلم کے بارے میں	۷۰	شیخ نور الدین کا تذکرہ
۵۸	مؤلف مجالس	۵۸	توبہ کی اہمیت	۷۲	شریعت کی پابندی
۵۹	مکتوبات	۵۹	اتباع شریعت	=	طریقہ ذکر و رابطہ میں
=	شرح رباعیات	=	توبہ کے درجات	=	اختلاف
۷۳	لطائف سبعہ	۷۳	کشف کے اقسام	۸۵	



۱۲۲	مزید حالات	۱۰۶	نقشبندیہ کی خصوصیات	۸۵	مشائخ اور تبلیغی فریضہ
۱۲۳	نصیحت	۱۰۷	خواجہ صاحب کی خصوصیات	۸۶	لقمہ کی احتیاط
=	آخری وصیت	=	خواجہ صاحب اور	=	مناسب غذا
۱۲۵	حضرت خواجہ کی اولاد و احفاد	۱۰۸	مجدد الف ثانی	۸۷	اعلیٰ درجہ کی دولت
۱۲۶	درگاہ شریف کی اراضی	۱۱۰	مریدین کیلئے ہدایات	=	توحید و جودی
=	امت الباقی بیگم	=	عمرہ احوال و مقامات	۸۸	کتابت ملفوظات
۱۲۷	خواجہ خورد کی اولاد	۱۱۱	صدر جہاں کو بھیجنا	۸۹	عدالت میں جانا
۱۲۸	خواجہ کلاں کی اولاد	=	انسانِ کامل	=	خواجہ امکنگی کا واقعہ
۱۲۹	درگاہ شریف کی واگزاری	۱۱۲	حضرت مجدد کو ہدایات	=	تین قسم کے بزرگ
۱۳۰	سید محی الدین صاحب	۱۱۳	مریدوں کی نگرانی	۹۱	آنحضرت اور سماع
=	سید احمد	=	اولاد کی روحانی تربیت	۹۲	فضائل صحابہ
۱۳۱	حافظ سید محمد نصیر	۱۱۴	حضرت خواجہ کے صاحبزادگان	=	خوارق و کرامات
۱۳۲	پیر جی سید مظفر علی	۱۱۵	خواجہ خورد	=	انکارِ مشائخ
۱۳۳	درگاہ شریف کا حال	=	شاہ ولی اللہ کا بیان	۹۳	حضرت ذوالنون مصری
۱۳۵	دیگر مزارات	۱۱۶	شاہ عبدالرحیم کا خواب	=	اصل ایمان
=	علماء و مشائخ کے مزارات	=	دیگر حالات	۹۴	حضرت خواجہ کے خلفائے کرام
۱۳۶	مسجد درگاہ	۱۱۸	شیخ رفیع الدین کے ارشادات	=	خواجہ حسام الدین احمد
۱۳۷	پیر جی حکیم سید صفدر علی صاحب	۱۱۹	مخصوص عادت	۹۷	شیخ تاج الدین سنہلی
۱۳۸	عینی شہادت	=	استاذ زادہ کی تعظیم	۱۰۱	شیخ اللہ داد
۱۳۹	سید اصغر علی	۱۲۰	کھانے میں برکت	۱۰۳	شیخ رفیع الدین
۱۴۰	شجرہ شریف	۱۲۱	یکساں سلوک	۱۰۴	خواجہ محمد نور
تمت		=	شاگردوں پر شفقت	۱۰۵	شیخ عبدالحق محدث دہلوی

۱۲۲	مزید حالات	۱۰۶	نقشبندیہ کی خصوصیات	۸۵	مشائخ اور تبلیغی فریضہ
۱۲۳	نصیحت	۱۰۷	خواجہ صاحب کی خصوصیات	۸۶	لقمہ کی احتیاط
=	آخری وصیت	=	خواجہ صاحب اور	=	مناسب غذا
۱۲۵	حضرت خواجہ کی اولاد و احفاد	۱۰۸	مجدد الف ثانی	۸۷	اعلیٰ درجہ کی دولت
۱۲۶	درگاہ شریف کی اراضی	۱۱۰	مریدین کیلئے ہدایات	=	توحید و جودی
=	امت الباقی بیگم	=	عمرہ احوال و مقامات	۸۸	کتابت ملفوظات
۱۲۷	خواجہ خورد کی اولاد	۱۱۱	صدر جہاں کو بھیجنا	۸۹	عدالت میں جانا
۱۲۸	خواجہ کلاں کی اولاد	=	انسانِ کامل	=	خواجہ امکنگی کا واقعہ
۱۲۹	درگاہ شریف کی واگزاری	۱۱۲	حضرت مجدد کو ہدایات	=	تین قسم کے بزرگ
۱۳۰	سید محی الدین صاحب	۱۱۳	مریدوں کی نگرانی	۹۱	انغمہ اور سماع
=	سید احمد	=	اولاد کی روحانی تربیت	۹۲	فضائل صحابہ
۱۳۱	حافظ سید محمد نصیر	۱۱۴	حضرت خواجہ کے صاحبزادگان	=	خوارق و کرامات
۱۳۲	پیر جی سید مظفر علی	۱۱۵	خواجہ خورد	=	انکارِ مشائخ
۱۳۳	درگاہ شریف کا حال	=	شاہ ولی اللہ کا بیان	۹۳	حضرت ذوالنون مصری
۱۳۵	دیگر مزارات	۱۱۶	شاہ عبدالرحیم کا خواب	=	اصل ایمان
=	علماء و مشائخ کے مزارات	=	دیگر حالات	۹۴	حضرت خواجہ کے خلفائے کرام
۱۳۶	مسجد درگاہ	۱۱۸	شیخ رفیع الدین کے ارشادات	=	خواجہ حسام الدین احمد
۱۳۷	پیر جی حکیم سید صفدر علی صاحب	۱۱۹	مخصوص عادت	۹۷	شیخ تاج الدین سنہلی
۱۳۸	عینی شہادت	=	استاذ زادہ کی تعظیم	۱۰۱	شیخ اللہ داد
۱۳۹	سید اصغر علی	۱۲۰	کھانے میں برکت	۱۰۳	شیخ رفیع الدین
۱۴۰	شجرہ شریف	۱۲۱	یکساں سلوک	۱۰۴	خواجہ محمد نور
تمت		=	شاگردوں پر شفقت	۱۰۵	شیخ عبدالحق محدث دہلوی

3555

# حکایات



یعنی

مختصر سوانح حیات و تعلیمات

حضرت خواجہ محمد باقی بالله رحمۃ اللہ علیہ

از

پید رشید احمد ارشد  
ایم۔ اے

3555